

உ
குருவே துணை

வைராக்கிய தீபம்



ஆசிரியர்
தவத்திரு சாந்தலிங்க அடிகளார்



உரையாசிரியர்
போரூர் தவத்திரு சிதம்பர சுவாமிகள்

A.No: 3716


Q23

தவத்திரு சாந்தலிங்க அடிகளார் திருமடம்

பேரூர் கோவை 641010.

1991

வைராக்கிய தீபம்



உ.
குருவே துணை

வைராக்கிய தீபம்

ஆசிரியர்

தவத்திரு சாந்தலிங்க அடிகளார்


உரையாசிரியர்

போரூர் தவத்திரு சிதம்பரசுவாமிகள்

சத்னித்யா சன்மார்க்க சங்கம்
பவளவிழா நினைவு வெளியீடு

தவத்திரு சாந்தலிங்க அடிகளார் திருமடம்

போரூர் கோவை-641 010



வைராக்கிய தீபம்

நான்காம் பதிப்பு 1991

மொத்தப் பக்கங்கள் : 112

விலை ரூ. 15/-

வெளியீடு

தவத்திரு சாந்தலிங்க அடிகளார் திருமடம்
பேரூர்

கோவை 641 010

அச்சிட்டது

கதிரவன் அச்சகம்

டாக்டர் முத்துலட்சுமி சாலை (எல்.பி.ரோடு)

சென்னை 600 041

உ
குருவே துணை

பதிப்புரை

கயிலை மாமுனிவர்
சாந்தலிங்க இராமசாமியடிகள்

தவத்திரு சாந்தலிங்க அடிகளார் நமது திருமடத்தில் ஆதிசூரு முதல்வர். 17-ஆம் நூற்றாண்டில் திகழ்ந்த தலை சிறந்த வீர சைவ ஞானி. சமயவிரோதம் பாராட்டாதவர். இவருடைய வரலாறு அருள்மிகு வண்ணச்சரபம் தண்டபாணி சுவாமிகளால் 'புலவர் புராணம்' என்னும் நூலுள் பாடப்பட்டுள்ளது.

தவத்திரு சாந்தலிங்க அடிகளார் மக்கள் ஞானநெறி எய்தும் வண்ணம் நான்கு நூல்களை அருளிச் செய்துள்ளார். அவை, கொலை மறுத்தல், வைராக்கியசதகம், வைராக்கிய தீபம், அவிரோத உந்தியார் என்பன. இந்நூல்களுக்கு அடிகளாரின் காலத்திலேயே இவருடைய மாணாக்கருக்கு மாணாக்க ராய்த் திகழ்ந்த திருப்போரூர்ச் சிதம்பர அடிகளாரால் சிறந்த உரையும் செய்யப்பட்டது.

இந் நான்கு நூல்களும் உரையுடன் இத் திருமடத்தில் தவத்திரு மாணிக்க அடிகளார் மடாதிபதியாய் இருந்தபொழுது தனித்தனியாகவும், ஒரே தொகுப்பாகவும் 1966-இல் வெளியிடப்பெற்றன.

தவத்திரு சாந்தலிங்க அடிகளார் சமய விரோதம் பாராட்டாத அவிரோத ஞானநெறியினைத் தம் நூலுள் நன்கு விளக்கிக் கூறுகின்றார். ஆதலின் இந்நூல்கள் இக்காலத்திற்குப் பெரிதும் தேவைப்படுவன. அன்பர்கள் பலர் அவ்வப்பொழுது நூல்கள் வேண்டுமென்று விரும்பிக் கேட்கின்றனர். முன்னைய பதிப்புக்கள் முற்றும் செலவாகிவிட்டன. ஆதலின் மீண்டும் இந்நூல்களைத் திருமடத்தின் வெளியீடாகப் பதிப்பிக்கத் தொடங்கி உள்ளோம்.

இந்நூல்,

“அரிது பெற்றிடினும் பெற்றதின் விரும்ப
மறப்பெறா தனவிரும்பு புயிர்கள்”

ஓர்ந்துள்ளது. உள்ளமுணர வழி காட்டுவது.

இந்நூலினை உணர்த்த மகான் வண்ணச்சரபம் தண்டபாணி
சுவாமிகள், இப்பாடல் கருத்தை, “பெற்றதனை கீழாக்கிப்
பெறாததனை மேலாக்கும் குற்றமுயிரின் குணம் என்றோர்
பாசுரத்திற் சொற்றனன்.” அவ்வாறு பல சொற்கள் “உலகத்
தனைவிற்பனித் திட்டாலும் விலைமேவா” என்று அருளி
யுள்ளார்.

கொங்குநாட்டில் சமயச் சான்றோர்களையும் தமிழ் அறிஞர்
களையும் உருவாக்கித் திகழும் பேரூராதினம் சத்வித்யா
சன்மார்க்க சங்கத்தின் 75-ஆவது ஆண்டு பவள விழா நினைவு
வெளியீடாக இந்த ஞானப் பனுவல் வெளிவருகின்றது.

இந்நூலை அழகுற அச்சிட்டுக் கொடுத்த கதிரவன் அச்சகத்
தினர்க்கும். இந்நூற் பதிப்பில் உடனிருந்து மொய்ப்புகளைத்
திருத்தி உதவிய முனைவர் இ. சுந்தரமூர்த்தி அவர்களுக்கும் நம்
பாராட்டும் வாழ்த்தும் உரியன.

அன்பர்கள் இந்நூலை ஓதி உணர்ந்து பயன் பெறுக என
வாழ்த்துகின்றோம்.

அன்புள்ள

கயிலை மாமுனிவர்
சாந்தலிங்க இராமசாமியடிகள்
பேரூராதினம்.

பேரூர், 641010.

28-02-1991.

உள்ளுறை

பதிப்புரை	...	5
வைராக்கிய தீபம்	...	9
அருஞ் சொற்பொருள்	...	107
உதாரணச் செய்யுள் முதற் குறிப்பு	...	110
செய்யுள் அகரநிரல்	...	111

உ

திருச்சிற்றம்பலம்

வைராக்கிய தீபம்

மூலமும் உரையும்

— ★ —

பாயிரம்

பிள்ளையார் வணக்கம்

ஆரணமுகம்புகழ் - வாரணந்துதிசெயக்

காரணசுகபரி - பூரணம் வருமே.

முருகன் வணக்கம்

போருரிறைவன் - சீருர்தாளை

ஏருர்தரநினை - நேருர்நெஞ்சே

நூலாசிரியர் வணக்கம்

ஆய்ந்தவிற்பம் - வாய்ந்துளம்நிறையச்

சாந்தையன் பதம் - யாந்தொழுவோமே

குரு வணக்கம்

தாயினு மிரங்கியென் றனைவந் தாண்டருள்

தூயவன் சரணமே சுமக்க வென்றலை

வாய்துதி செயக்கர மலர்க டூய்த்தொழ

(1) நேயமோ டநுதினம் நினைக நெஞ்சமே.

கடவுள் வணக்கம்

- 1 திருவளர் கமலத் தயன்செயிப் புவிமுன்
திகழ்தரு முலகெலான் தன்பான்
மருவுசிற சத்தி யெனுங் கிரணத்தால்
வந்தெழு கானனீ ராக
இருமையா மதிமாய்த் தறிஞராய் காந்தத்
திடையருட் சுட¹ருமிழ்ந் திலங்கும்
ஒருசிவா தித்தன் றனைநம திருள்போய்
ஒழியநா டொறுமிறைஞ் சிடுவாம்

எ-து. அழகு வளரா நின்ற தாமரைமலரின் கண் எழுந்தருளி யிருக்கின்ற பிரமனாலே சிருட்டிக்கப்பட்ட இந்தப் பிருதிவி தத்துவ முதலாக நாததத்துவ மீறாக விளங்காநின்ற பிரபஞ்ச மெல்லாம் தன்கட் பொருந்திய சிற்சத்தியாகிய கிரணத்தினாலே வந்து தோன்றின கானற்சலமாக அறிஞர்களது துவிதபுத்தி யாகிய சந்திரனொளியை மறைத்து அவர்களாகிய காந்தக் கற்களிடத்துக் கிருபையாகிய அக்கினியைத் தோன்றச் செய்து விளங்காநின்ற ஒப்பற்ற சிவஞரியனை நமது அஞ்ஞானமாகிய இருள்போய் நீங்கும்படி எக்காலமும் வணங்குவாம் என்றவாறு.

ஞரியனை விட்டு நீங்காத கிரணமும் அக்கிரணத்தை விட்டு நீங்காது பொய்யாய்த் தோன்றுகின்ற கானற்சலமும் அச்சுரியனது மிகுந்த பிரகாசத்தினாலே சந்திரப் பிரகாசம் மறைதலும் காந்தக் கல்லினிடத்து அக்கினி தோன்றுதலும் அவனது சன்னதியிலியல்பா யுண்டாவதுபோல் சிவனை விட்டு நீங்காத அபின்னாசத்தியும் அச்சத்தியை விட்டு நீங்காது பொய்யாய்த் தோன்றுகின்ற பின்னாசத்தியும் அச்சிவனது ஞானத்தினாலே அறிஞரது துவிதபுத்தி மறைதலும் அவரிடத்து அருள் தோன் றுதலும் இவனது சன்னிதியில் இயல்பாயுண்டாமென்பதும், சிவனுமீசுவரனும் பின்னாசத்தியிலிருத்த லினாலும் அப் பின்னா சத்தி சிவனது பிரகாசமாதலினாலும் இச்சிவனாகிய சத்திமானை விட அச்சத்திகள் வேறல்லாமையாலும் பொருளொன்றென்பதும் கண்டுகொள்க. ஞரியனைக் கண்டபேர்க்குப் பூதவிருள் நீங்குதல் போற் சிவனை யெக்காலமும் வணங்குவோர்க்கு அஞ்ஞானம் நீங்குமாதலின் நமதிருள் போயொழிய நாடொறு மிறைஞ்சிடுவாம் என்றார்.

(1)

¹ உமிழ்ந்து - பிறவினைப் பொருளில் வந்தது.

- 2 துன்னியா ணவப்பாம் பெமதறி வெனுமோர்
சுடர்கெழு பூரணமதியை
முன்னமே தீண்டிற் றொளிவெளிப் படலான்
மோசன காலமெய் தியதார்
றன்னிடத் தீசன் முதற்புவி முடிவெண்
டருநுரை யாதிவந் தொடுங்கப்
பின்னைய பினையாந்தி ரைகள்வீ சிடுமோர்
பிரமவேலை யிலினிப் படிவாம்.

எ-து. ஆணவமாகிய பாம்பு செறிந்து எமது அறிவாகிய ஒப்பற்ற ஞானப்பிரகாசம் பொருந்திய பரிபூரண சந்திரனை அநாதியே மறைத்தது. இப்போது ஞானப்பிரகாசம் விளங் குதலின் விடுதலைக்காலம் வந்து பொருந்திய தாகையால் தனதிடத்து நாததத்துவ முதலும் பிருதிவிதத்துவ மீறுமாக வெண்ணப்பட்ட நுரை திவலை குமிழிகள் தோன்றி ஒடுங்கும்படி பின்னாசத்தி அபின்னா சத்திகளாகிய இரண்டலைகளை வீசா நின்ற ஒப்பற்ற பிரமசாகரத்திலே இனி மூழ்குவோம் என்றவாறு.

உயிரினது இச்சா ஞானக்கிரியையாகிய சந்திரனை அநாதி யிலே மறைத்த ஆணவமாகிய பாம்பு இப்போது விடுதலையாக ஞானப்பிரகாசம் விளங்குதலின் இனிப்பிரமத்தை அடையலா மென்பது துணிந்து பிரமவேலையிலினிப்படிவா மென்றார். பின்னாசத்தியால் அனேகமாகக் காண்குதல் அபின்னாசத்தியால் ஏகமாகக் காண்குதல். இங்ஙனம் ஏகமாகக் காண்குதலும் ஓரசைவாகலின் இச்சத்தியையும் அலையாகக் கூறினாரென்க. நுரை திவலை குமிழிகளென்றது தத்துவங்களையும், நானா வாகிய தேகங்களையும் அண்டங்களையும் எனக்கொள்க. (2)

அருளிறை வணக்கம்

- 3 எப்பொருள் கருமா யொப்புயர் வின்றி
மிருந்ததன் னுருவிறை குறையா(து)
அப்படி யிருக்க ஆலியா நீரின்
அருளிறை யாயெமக் கேம
வைப்பென வன்னை யெனப்பிதா வெனக்கண்
மணியெனத் தவப்பய னெனவுட்
செப்புயி ரெனவந் தாண்ட காளத்தி
தேசிகன் றிருவடி பணிவாம்

எ - து. எவ்வேறு வகைப்பட்ட பொருள்களெல்லாம் தானாய்ச் சமானாதிகமின்றியிருந்த தனது சொருபத்திலே சிறிது மாத்திரமாயினும் குறைவுபடாமல் இருந்தபடியே யிருக்க, நீர் ஆலாங்கட்டியாய்த் தடித்ததுபோற் பூரணமாகிய தான் தடித்துக் கிருபா மூர்த்தியாகி எம்போல்வார்க்கு இன்பம் பொருந்திய நிட்சேபம் போலவும், தாய்போலவும் தந்தை போலவும் கண்ணின் மணிபோலவும், தபோபலம்போலவும், உடலுக்குள் உயிர்போலவும், வந்து ஆட்கொண்டருளிய காளத்திதேவனென்னு நாமதேயத்தையுடைய ஆசாரியனது அழகிய பாதங்களை வணங்குவாம் என்றவாறு.

நிட்சேபத்தை நினைக்குந்தோறும் மனப்பூரிப்பு வருதல் போல் ஆசாரியனை நினைக்குந்தோறும் மனப்பூரிப்பு வருதலின் வைப்பென்றும், தாய் அமுதாட்டி உடம்பை வளர்த்தல்போல் உபதேச மொழிகளை அனுக்கிரகித்து அறிவை வளர்த்தலின் அன்னையென்றும், தந்தை தவிர்காரியத்திற் செல்லுதலைத் தடுத்துச் செய்காரியத்திற் செலுத்துதல்போல் அசாத்திரப் பிரபஞ்சத்தின் வழி செலுத்துதலிற் பிதாவென்றும் கண்மணியானது நன்று இது தீது இது என்று அறிவித்தல்போற் பந்தந் துன்பமென்றும் மோட்சம் இன்பமென்றும் அறிவித்தலிற் கண்மணியென்றும், தவப்பயன் எங்கே யிருந்தாலும் அங்கே வந்து உதவி யின்பத்தைக் கொடுத்தல்போல் எங்கேயிருந்தாலும் தமது பூரண சொருபத்தை விளக்கி யின்பத்தைக் கொடுத்தலின் தவப்பயனென்றும், உடலுக்குளயிர் அந்தவுடலை அபிமானித்து அதன்கண்வருந் துன்பத்தைத் துடைத்தல் போல் உயிருக்குயிரா யிருந்து அவ்வுயிருக்குத் துன்பந் தருகிற மும்மலங்களைத் துடைத்தலின் உடலுட் செப்பியிரென்றும், கூறினாரெனக் கொள்க.

(3)

- 4 அருந்திய காலத் தற்பமாப் பிற்பே
ரௌடத முடலினின் றுடலை
வருந்தல்செய் பிணியெல் லாமகந் றுதலின்
வஞ்சனே னெஞ்சின்மாற் றரிதா
யிருந்தவெப் பற்றும் பிற்பைநாள் கனின்விட்
டேகவன் றேகடைக் கணித்தல்
புரிந்ததங் குரவ னருளிருந்தமை யெப்பொழுது
முண்ணி னைந்துவாழ்த் திடுவாம்.

¹ வருத்தல் தொடைநோக்கி மெவிந்தது.

எ - து. ஒரு வியாதிக்குக் கொடுக்கப்பட்ட பெரிய மருந்தை உட்கொண்டகாலத்தில் அம்மருந்து முன்னர் வியாதியைச் சிறிதாக நீக்கிப் பின்னர்த் தனது சாரம் உடலிலே நின்றுறி அந்தவுடலை வருத்துதல் செய்கிற வியாதிகளை யெல்லாம் ஒருங்கே நீக்குதல்போல், வஞ்சகனாகிய எதை மனத்தின்கண் நீங்குதற்கு அரிதாயிருந்துள்ள எவ்வகைப்பட்ட பற்றுக்களும் பின்பு சில நாள்களிலே விட்டு நீங்கத் திருவடியை அடைந்த அன்றே கிருபாநோக்கஞ் செய்த நமது ஆசாரியனது கிருபை இருந்த தன்மையை எக்காலத்தும் மனத்தினாலே நினைத்து வாக்கினாலே தோத்திரம் பண்ணுவாம் என்றவாறு,

வைத்தியன் கொடுத்த மருந்தை ஒருவன் உட்கொண்ட காலத்தில் அம்மருந்து முன்பு சிறிது வியாதியைப் போக்கி அவன் சொன்ன பத்தியபாகப்படியே நிற்க அஃது உடலிலே நின்று ஊறிப் பின்பு மற்றை வியாதிகளையெல்லாம் ஒருங்கே நீக்குதல் போல், ஆசாரியர் கிருபா நோக்கம் வைத்த காலத்தில் அக்கிருபா நோக்கம் முன்பு சில பற்றுக்களை நீக்கி அவர் அருளிச்செய்த நன் மார்க்கத்தின்படியே நிற்க அக்கிருபை மனத்தின்கண் மாறாது நின்று மற்றைப் பற்றுக்களையும் போக்கிற்றென்பது கண்டு கொள்க.

(4)

வேதாகமச் சிறப்பு

5

அரையன்வா யுரைகள் வரைதரு முடங்கல்
அதுவரக் காணின்மற் றவனாள்
தரையின்வாழ் பலருண் ணடுங்கியோர்ந் ததன்வாய்ச்
சாற்றிய முறைசெய்வா ரென்றாற்

கரையில்பே ரின்பந் தரவெமக் கிறைசொல்
கட்டுரை யென்னின்வே றென்னை

உரையுள வேதா கமமவ னெனக்கண்
ரைத்தவா புரிகுவ தல்லாள்.

எ - து. இராசாவினது வாய்மொழிகள் எழுதப்பட்ட திருமுகமானது வரக்கண்டதுபோது அந்த இராசாவினால் ஆளப்பட்ட பூமியின்கண் வாழா நின்றோர் மன நடுக்குற்று அந்தத் திருமுகவாசகத்தை எல்லாம் விசாரித்து அதன்கண் சொன்னபிரகாரமே செய்து முடிப்பாரானால் மட்டில்லாத பேரானந்தத்தைத் தருதற்பொருட்டு எமக்கு இறைவனாற் கூறப் பட்ட உறுதி மொழிகளானால் வேறேயும் வார்த்தைகள் என்னை

யுள்ளன; வேதாகமங்கள் அவ்விறைவனெனவே கண்டு அவற்றின் கண்ணே சொல்லப்பட்ட முறையே செய்து முடிப்பதல்லாமல்.
எ - று.

இராசாவினது திருமுகத்திற் சொன்னபடியே செய்தோர்க்கு இன்பமும் அதற்கு மாறுபாடாகச் செய்தோர்க்குத் துன்பமும் இம்மைக்கண் வருதல்போல், இறைவனது வேதாகமங்களிலே சொன்னபடியே செய்தோர்க்கு வீட்டின்பமும் அதற்கு மாறுபாடாகச் செய்தோர்க்குப் பிறவித்துன்பமும் மறுமைக்கண் வருமென்பது கண்டுகொள்க. இராசாவைக் காணாதவிடத்தும் அவன் வாய்மொழி வரைந்த திருமுகத்தை அவனெனக் காண்குதல்போல், இறைவனைக் காணாதவிடத்தும் அவன் வாய்மொழிகளாகிய வேதாகமங்களை அவ்விறைவனெனக் காணல் வேண்டுமென்று வேதாகமவனெனக் கண்டென்றார்.
(5)

முதலால்

- 6 கற்பழ மாகப் புரிதலிற் பெரிதென்
கருத்தினைத் திருத்திவந் தாண்ட
சிற்பர னருளாற் சொற்பொரு ளறியா
தேனும் வேதாகம வழியிண்(டு)
உற்பவ மாதித் துயரைமுற் றவத்தால்
உணர்ந்தவர் துறவெனும் வாளால்
இற்பொருந் துதலை¹ முதலவா வறுத்தோர்
இன்பவீ றறல்சொலற் கியைந்தேன்

எ - று. கல்லைக் கனியாகச் செய்ததுபோல் மிகவும் எனது மனத்தினைச் செப்பஞ்செய்து வலியவந்து ஆட்கொண்டருளிய ஞானாசாரியனது கிருபையினாலே சொல்லியல்பு பொருளியல்புகளை அறியாத யானும் வேதாகமங்களிற் கூறப்பட்ட மார்க்கத்தின்படியே இந்நூலின்கண் உற்பத்தி திதி லயங்களினால் வருந்துன்பங்களை முற்பிறவிகளிலே செய்யப்பட்ட நித்காமிய தவத்தினாலே இப்பிறவியிலே அறிந்தோர்கள் துறவாகிய வாளினாலே இவ்வாழ்க்கையைப் பொருந்துதல் முதலிய அவாக் களைச் சேதித்து ஒப்பற்ற ஆனந்த மோட்சத்தை அடைதலைச் சொல்லுதற்குச் சம்மதித்தேன். எ - று.

சொற்பொருளிலக்கணந் தெரியாதிருந்தாலும் குருவினது கிருபையினாலே எல்லாம் விளங்குமாகலிற் சிற்பரனருளா லென்றும், இந்நூலைக் கற்பித்துச் சொல்லாமல் வேதாகமத்திற் சொன்ன மார்க்கத்தின்படியே சொல்லுகையினால் வேதாகமவழி யென்றும், முற்சனனங்களிலே தவம் புரிந்தவர்க்கல்லது பிறவி துன்பமென்று தோன்றாது. ஆகையால், உற்பவமாதித்துயரை முற்றவத்தானுணர்ந்தவரென்றும், முன் பெரியோர்கள் வீட்டைந்த மார்க்கத்தின்படியே இனிமேல் அடைவாரும் செல்வவேண்டு தலின் அவரது நடையை இவர்களுக்கு அறிவிக்கவேண்டி முற்ற வத்தாலுணர்ந்தவர் இன்பவீடுறல் சொலற்கியைந்தேனென்றும் கூறினார்.
(6)

அவையடக்கம்

- 7 துணையில்பே ராசைக் கடலுளோர் கரையார்
துறவுவர் துறவுவர் ததற்கோர்
புணையெனப் பெரியோர் வகுத்தநூல் களிண்முற்
போதமி லேனும் துரைத்தல்
உணையமெய் வருந்த வயனெடு மாலன்(று)
உயர்ந்து தாழ்ந்தோ டியுங்காணா
இணையிலி நடித்தல் செயமருங் கலகை
இனமசைந் திதெலி னன்றே

எ-து. உவமை சொல்லக்கூடாத பெரிய ஆசையாகிய கடலின்கண் ஆழ்ந்துளோர்க்கு அதற்குக் கரையாகிய துறவு வந்து பொருந்தும்படி விருப்பமுற்று அக்கடலை நீந்துதற்கு ஒரு தெப்பமாகப் பெரியோர்கள் வகுத்துச் சொல்லிய நூல்களின் முன்னர் அறிவிலாத யானும் இந்நூலைச் சொல்லுதல் உள்ளம் நைய உடலம் வருந்த நான்முகனும் திருமாலும் அக்காலத்தில் அன்ன ரூபமாய் ஆகாசத்திலே பறந்து உயர்ந்தோடியும், பன்றி ரூபமாய்ப் பூமியைக்கிண்டு தாழ்ந்தோடியும், காணாத ஒப்பற்ற சிவன் நடனம் பண்ணுதல்செய்ய, அவனது பக்கங்களில் நின்று பேய்க்கணங்கள் கூத்தாடுதல்போலும். எ - று.

ஆசையாகிய கடற்குக் கரை துறவென்பதும், அக்கடலை நீந்தி இக்கரையில் ஏறுதற்குத் தெப்பம் பெரியோர் வாக்கிய மென்பதுங் காண்க. பேய்க்கணங்கள் கூத்தாடுதல், சிவன் அனுஞ்ஞை கொண்டாகையாலும் அவனுக்குத் திருவுளப்

பாங்காகையாலும் மாறுபாடாகாமே போல், இந்நூல் சொல்லியது பெரியோர் அனுஞ்ஞை கொண்டாகையாலும் அவனுக்குத் திருவுள்ப் பாங்காகையாலும் இது மாறுபாடாகாதெனக் கொள்க. அன்று, ஏ இரண்டும் அசை நிலைகள். (7)

8 கயல்விழி மனைவி யனைமுத லியவாங்
கட்டது தனையென தெனவும்
இயல்பதா மசுத்த மாதியா ருடற்கட்
டிதனையா னெனவும்வைத் தெனுமோர்
மயலதா மிருளைத் துறவெனு மொளியான்
மாற்றிநெஞ் சகத்தினை விளக்கஞ்
செயலினிங் நூற்குப் பெயர்வயி ராக
தீபமென் றுரைத்திடப் படுமால்.

எ - து. பெண்டிர் தாய் முதலிய போகபந்தத்தினை என்ன தெனவும், அசுத்த துக்காநித்தியங்களே சகசமாயுள்ள தேக பந்தத்தினை யானெனவும், மனத்தின்கண் வைத்துக் கருதும் ஒப்பற்ற மயக்கமாகிய இருளைத் துறவாகிய ஒளியினாலே நீக்கி மனமாகிய வீட்டினை விளக்கஞ் செய்தலினால் இந்தச் சாத்திரத் துக்குப் பெயர் வைராக்கியதீபம் என்று சொல்லப்படும். எ - று.

பேசுதேசங்களாகிய இருவகைப் பற்றையும் என்னது யான் எனது கருத்தைக்கும், மயக்கமாகிய இருளைத் துறவாகிய இந்நூற்குக் காண்பது மனமாகிய வீட்டினை விளக்கஞ்செய்தலின், பட்டதெனக் கொள்க.


புலாசிரியர் பெயர்

9 உருடகறங் கூசன் மனமொடுங் கிடவென்
றுணர்வுநேத் திரக்கியா னெனதாம்
இருட்கெடுத் தெலாமாம் பொருட்டிகழ்த்திடும்
ஓரெழில் வயிராகதீ பத்தை
மருட்கொடும் பாசக் குழிக்கண்யாம் வீழா
வகையரு ளினன்மறை முடிவின்
தெருட்கமை வீரசைவனெஞ்
சாந்தலிங்கதே சிகன்றெருட் கூடரே.

எ-து. தேருளுந் காற்றாடியும் ஊசலும்போல் உழல்கின்ற மனது ஒடுங்கும்படி எனது உணர்வாகிய கண்ணுக்கு யானென்னும் அகங்காரமும், எனதென்னு மமகாரமும் ஆகிய மயக்கவிருளைக் கெடுத்துச் சகலபர மூன்றுந்தானாய் விளங்காநின்ற பரமசிவ னாகிய பொருளை விளக்காநின்ற ஒப்பற்ற வைராக்கிய தீபத்தை யாங்கள் மருட்சியினாலே கொடிய பாசமாகிய குழியினுள்ளே வீழாமல் உய்யும்படிக்குத் தந்ததருளினான். வேதமுடிவாகிய தத்துவஞானத்துக்கு அமைந்த வீரசைவ மாகேசவரனாகிய எம்முடைய சாந்தலிங்கதேசிகனென்னும் ஞானசூரியன். எ - று.

வயிராக தீபமென்னு நூற்பெயர்க்கியைய உணர்வை நேத்திரமாகவும்; அகங்கார மமகார மயக்கத்தை இருளாகவும், பாசத்தைக் குழியாகவும், பரமசிவத்தைப் பொருளாகவும், நூலர்சிரியரை ஞான சூரியனாகவுஞ் சொல்லலாயிற்று, சூரியன் தனதொளியைத் தீபத்தினிடத்திலே வைத்து விளக்கஞ் செய்கின்றானென்பது நூல் வழக்கமாதலால், இந்த ஞானசூரியன் வைராக்கிய தீபத்தைத் தந்தானென்றற்குப் பொருத்தமுடைமையறிக. நேத்திரத்துக்கெனற்பாலது நேத்திரக்கென விகார மாயிற்று. (9)

பாயிரம் முற்றிற்று.



நூல்

- 10 தோன்றியின் றழியப் படுங்கொடும் பிறப்பில்
துன்பமே யன்றியெட் டெனையும்
ஊன்றிநெஞ் சகத்தோர் திடிற்பிறி திலையா
லுண்டுபோற் றிரித்துயிர்க் கெல்லாந்
தான்றிகழ்த் திடுமோர் வகற்றின் னிருளுந்
தவிர்த்துமற் றதுமுள படியே
யான்றவி றெழுந் பவந்தவம் புரிந்தோ
ரகத்தினுட் டெரிதரு மன்றே.

எ - து. உற்பத்தி திதிலயங்களை உடைய கொடிய
பிறப்பின் கண்ணே துன்பமே யல்லாமல் எள்ளி னளவாயினும்
மனத்தின்கண் அறிவை ஊன்றி விசாரணை பண்ணுமிடத்துச்
சுகமே இல்லை. அங்ஙனம் சுகமில்லாதிருந்தும் உண்டுபோல்
மாறுபடுத்தி உயிர்களுக்கெல்லாம் விளக்கும் விசாரணையை
மாற்றுகின்ற அஞ்ஞானவிருள். அந்தவிருளும் நீங்கி அப்பிறப்புத்
துன்பமென்பதும் உள்ளமுறையே மாட்சிமைப்பட்ட மோட்
சத்தை அடைதற்கு முற்சனனங்களிலே தவம் பண்ணின பெரி
யோர்களது மனத்தின்கண்ணே தோன்றும். எ - று.

அஞ்ஞானவிருள் நீங்கினோர்க்குப் பிறப்பு துன்பமாகத்
தோன்றுதலின் அவ்விருளுடையோர்க்கு அத்துன்பத்தை
இன்பமாக மாறுபடுத்தி விளக்குகின்றதெனக் கொள்க. (10)

- 11 உடலிது பவத்தோ ரைம்பெருந் துயர்மாய்ந்
துறுகணத் துயரினென் மடங்கால்
இடையுள திதிக்கட் டுயரமுப் பறிவோங்
கிளமையிற் பிணியுறா விடத்தும்
விடலரும் பசினோய் காமனோய் தணிப்பாள்
மிகுபொரு டேடுத றுயர்ன்(டு)
அடையினு மதனைக் காக்குத றுயர்வேந்
தாயினு மிருநராற் றுயரே.

எ-து. இந்த உடலானது மாதாவினது கருப்பத்தின்கண் உற்ப
வியாநின்ற காலத்தில் ஐந்து பெரிய துன்பங்கள். அது லயமா

கின்ற காலத்தில் அவ்வுற்பத்தித் துன்பத்துக்கு எட்டுப்பங்கதிகம்.
அவ்வுற்பத்திக் காலத்தும் லயகாலத்தும் துன்பமானால் அவற்
றிற்கு இடையாயுள்ள திதி காலத்திலேதான் இன்பமில்லையோ
வெனின், அக்காலத்தும் நரைதிரை மூப்புக்களினாற்றுன்பம்,
அம்மூப்பின்றிய பாலபருவத்தின்கண் இன்பமில்லையோவெனின்
அப்பருவத்திலும் அறியாமையினாற்றுன்பம். அறிவுதயமாகிய
குமாரப்பருவத்திற்றான் இன்பமில்லையோவெனின், அப்பரு
வத்தின்கண்ணும் வாதபித்த சிலேத்துமங்களின் நானாவியாதி
களினாற்றுன்பம். அவ்வியாதியின்றிய விடத்துத்தான் இன்ப
மில்லையோ வெனின் விட்டு நீங்காது மாறிமாறி வருகின்ற பசி
வியாதி காம வியாதிகளினாற்றுன்பம். அவ்வியாதிகள் வருந்
தோறும் அருந்தல் பொருந்தலாகிய மருந்தினைப் புசித்துத்
தணித்துக்கொண்டாற்றான் இன்பமில்லையோவெனின் அம்மருந்
தினால் அவ்வியாதியைத் தணித்தற்பொருட்டு அதற்கு ஏது
வாகிய மிகுந்த திரவியந் தேடுதலினாற்றுன்பம். அத்திரவியம்
வந்து பொருந்திய காலத்துத்தான் இன்பமில்லையோவெனின்
அதனை இராச சோராக்கினிகளினாற் சேதம் வராதபடி பாது
காத்தலினாற்றுன்பம். அதனைப் பாதுகாக்க வல்லமையுடைய
இராசாவுக்குத் தான் இன்பமில்லையோவெனின் அவனுக்கு
மேலாகிய மகாராசாவினாற்றுன்பமாம். எ - று.

உற்பவத்தில் ஐம்பெருந்துயரென்றது—கருப்பாசயப் பை உறுத்
தலினாலும், அதிர்சலம் பூரித்தலினாலும், உதராக்கினி சுடுதலி
னாலும், பிரகுதவாயு முரித்துத் தள்ளுதலினாலும், யோனித்
துவார நெருக்கத்தினாலும் மலையிருத்திக் கொண்டதுபோலவும்,
கடலின்கண் வீழ்த்தி மிதித்தல் போலவும், இருப்புக்கடத்தி
லடைத்து நெருப்பாற் சுடுதல்போலவும், மலைமேல் நின்றானைத்
தலைகீழாகத் தள்ளுதல்போலவும், ஆலையிலிட்ட கரும்பு
நெருக்குண்டல்போலவும், வருந்துன்பங்களை லயகாலத்தின்கண்
வருந்துன்பங்களைக் கடவுளே அறிய வல்லவனாகையால் உவமை
கூறப்படாமையின், அத்துன்பத்தில் எண்மடங்கென்று ஓரளவை
கூறினார். அவற்றிற்கு இடையாயுள்ள திதிகாலத்தின் கண்
வரும் பாலகுமார விருத்தமாகிய மூவகையிடத்தும் அறியாமை
யினாலும், வியாதிகளினாலும், பசினோய் காமநோய்களினாலும்,
அந்நோய் தணித்தற்கு ஏதுவாகத் திரவியந் தேடுதலினாலும்,
அதனைப் பாதுகாத்தலினாலும், நரைதிரை மூப்புக்களினாலும்
துன்பங்கள் உளவாகையால் உற்பத்தி திதி லயமென்று கூறிய
காலத்திரயங்களிலும் துன்பமேயன்றி இன்பமில்லையென்பது
கண்டுகொள்க. கருப்பாசயமுதல் யோனித்துவார மீறாகிய

வைந்தும் பஞ்சபூத காரியமாதலின் அவ்வைந்தினாலும் வருந்துன்பங்களென்றுமாம். அறிவோங்கிளமை யெனவே அறிவின்றிய பாலப்பருவம் வருவிக்கப்பட்டது. பசி வியாதி காம வியாதிகள் மற்றை வியாதிகள்போல் மருந்துண்டால் ஒருங்கே நீங்காது குன்ம வியாதிக்கு உவர் மண்ணீர் குடித்தால் அப்போது அடங்கி நின்று மீண்டுந் தோன்றுதல்போல், அருந்தல் பொருந்தலாகிய மருந்தினைப் புசித்தால் அப்போது அடங்கிநின்று மீண்டும் தோன்றுதலால் விடலருமென்றும், பசியும் காமமும் உதரவெரியும் குய்யத்தினவும் ஆகலின் நோயென்றும் கூறினார்.

உற்பவத் தைம்பெருந் துயரென்றதற்கு உதாரணம்: சிவதருமோத்திரம்.

‘என்றென் றெண்ணி யிருக்கு முயிர்
இடர்ப்பட்டழியு மெழில்வரைக்கீழ்
ஒன்று மொருவன் றனைப்போலக்
கருப்பாசயப்பை யுறுத்துதலான்
மன்றஉததி மதிந்தாழ்வான்
வருத்தமென்ன வருந்தியிடும்
நின்றகருப்பா சயவுதக வெள்ளங்
கொள்ள நிறையழிந்தே.

என்றும்,

‘‘அங்கியதனிற் றங்கியிடு மயோ மயத்த கும்பத்திற்
றங்குமொருவன் றபனம்போற் றபன மெய்துந் தாயதரத்
தங்கிகடவே யழலனைய குசியதனா லாகத்தைப்
பங்கித்திடவே படுமிடரி னிருநாற்குணிதம் பட்டமுங்கும்’’

என்றும்,

‘‘கருப்பாசயமே கட்டமதா மதனின திகங் கடுங்காலு
முரிக்க மிகவு மோகமுற முன்னையுணர்வு மந்நிலையே
மரிக்கவாலைக் கரும்பெனவே யோனிவழியின் வலிதொலைய
நெருக்கப்பட்டு நிலமிசையே தோன்றுமுயிரு னிலையுடனே.’’

என்றும் வரும், மற்றும் வருவனவற்றாற் காண்க. மாய்ந்துறு கணத்துத் துயரினெண்மடங் கென்றதற்கு உதாரணம்: குறுந் திரட்டு.

‘‘பரணமாகிய பெண்டிருஞ் சுற்றமும்
பண்டுதங் கையிற்றந்த

விரணமானவை கொண்டிட விவரை
விட்டியம் பிடாதிவ ணேகும்

மரணவேதனை யாவராலறியலா
மயங்கியைம் புலனந்தக்

கரணம் யாவையுங் கலங்கிட
வருந்துயர் கடவுளே யறிகிற்பான்.’’

என்றும், சிவதருமோத்திரம் :

‘‘தனத்தினை மனைதனைத் தானியந்தனை
நினைத்தினி யெவரனு பவிப்பர் நீங்குநாள்
எனக்கிவை யன்னிய மாகு மேயெனா
மனத்துயர் மலியவே மாயு மானியே.’’

என்றும், மெய்ஞ்ஞான விளக்கம்,

‘‘வந்திடு மரணத் துன்ப மறித்துரை செய்யப் போமோ
வுந்திமேலை யும்பித்து முணர்வொடு பொறிக லங்கி
நந்திடா விருளே மூடி நாவுலர்ந் தலமந் தென்னே
இந்தமா இறப்பிற் றுன்பம் பவத்துன் பத்தெண் மடங்கே.’’

என்றும், திருக்கடைக் காப்பு,

‘‘புலனைந்தும் பொறிகலங்கி நெறிமயங்கி
யறிவழிந்திட்டைம் மேலுந்தி

யலமந்த போதாக வஞ்சேலென்
றருள்செய்வா னமருங்கோயில்

வலம்வந்த மடவார்க ணடமாட
முழுவதிர மழையென் றஞ்சிச்

சிலமந்தி யலமந்து மரமேறி
முகில்பார்க்குந் திருவையாறே.’’

என்றும், திதிக்கட்டுயரமென்றதற்கு உதாரணம்: மெய்ஞ்ஞான விளக்கம்:

“நலமிலா மூப்புத் துன்ப நடைதளர்ந் துரைதழுத்துச்
சலமதே மிகவுந்தோன்றித் தண்டுகண் ணாகிச் சித்தக்
கலனமே பிறந்துகண்டார் கார்ச்சித்தங் குமிழும் வண்ணம்
மலைவெலாஞ் செய்யும் மூப்பின் வருந்துய ரந்தோ பாராய்.”;

என்றும்,

“பிணியினால் வலியுங் கேடாம் பிணியினா லழகும் போகுந்
துணிவெலாம் பிணியாற் குன்றுந் தொலைவில் வேதனையைச்
[செய்யுந்
தணிவிலா துள்ளே நின்று சாலவு மொறுக்கும் பொல்லாப்
பிணியதே யொக்குந் துன்பம் பேசிடற் பிறிது முண்டோ.”

என்றும், மற்றும் வருவனவற்றாற் காண்க :

(11)

- 12 இளமையிற் பிணியற் றொருகுடை நிறுக்கீழ்
இருநில முழுவதும் புரக்கும்
வளமைபெற் றுடைய மகற்குமெப் பொழுது
வருங்கொல்கூற் றெனும்பயத் தானும்
உளமிகப் பறைநின் றறையுமேற் புவிமீ
துடையரோ மற்றைய ரின்பங்
கனிமிகுத் திருப்பர் தெளிவிலா மையின்மேற்
காரியங் கருதுறா நரரே.

எ - து. அறிவு உதயமாகிய குமாரப்பருவத்தின்கண் வியாதி
யின்றித் திடகாத்திரனாய்த் தனது ஒரு வெண்கொற்றக்குடை
நிழற்கண்ணே பெருமை பொருந்திய இராச்சியபாரத்தை
யெல்லாம் காக்கின்ற செல்வத்தினை அடைந்ததனால் மனுசா
னந்தத்தினை உடைய மகாராசாவுக்குத்தான் இன்பமில்லையோ
வெனின், அவனுக்கும் எந்தக் கணப்போதிலே யமன் வந்து
தேகநாசம் பண்ணுவனோவென்னும் பயத்தினாலும் சனங்கள்
செய்த பாவம் இராசாவை வந்து சாகும். அப்பாவ மிகுதியால்
மறுமைக்கண் நிரயத்துன்பம் வருமென்று மேல்வருங் காரிய
விசாரணையினால் வரும் பயத்தினாலும் மிகவும் உள்ளந்
திடுக்குத் திடுக்கென்று மாறாது நின்று பறையறையுமானால்,
அவனொழிந்த மற்றையர் பூமியின்கண் இன்பமுளரோ? இலர்.
அற்ப செல்வத்தினை யுடையோரும் மனக்களிப்பு மிகுந்திருப்ப
ராகவின் மகா செல்வத்தினையுடைய அந்த ராசாவுக்கு
அப் பயங்களும் அவற்றால் வருந்துன்பங்களும் இல்லை. மகா
போகங்களை அனுபவித்துக்கொண்டு மனக்களிப்பு மிகுத்திருப்ப.

னென்று நீ சொல்வாயானால், விவேகம் இன்மையால் மேல்வருங்
காரிய விசாரணை பண்ணாத மானுடர்க்கு மனக்களிப்பல்லது
விவேகமும் விசாரணையுமுடையோர்க்குத் துன்பமேயன்றி இன்பம்
இன்றென்று அறிவாயாக. எ - து.

கூற்றெனும் பயத்தானுமென்ற வும்மையால் விசாரணையினால்
வரும் பயம் வருவிக்கப்பட்டது. உள்ளம் பறையறைதல் மிகுந்த
பயமெனக் கொள்க. யாவர்க்காயினும் விவேகமுள்ள பொழுது
தேகபோகந் துன்பமாய்த் தோன்றுமென்பதும், அஃது இல்லாத
போது அவையின்பமாய்த் தோன்றுமென்பதும் கண்டு கொள்க.
உளமிகப்பறைநின் றறையுமென்றதற்கு உதாரணம் :
குறுந்திரட்டு.

“பிறந்தவ ரிறத்தல் பிழையாதென வறிந்தாற்
குறுந்துய ரொழிந்தி வியவுண்ண நினைவாரோ
மறந்து விடயத்துமய லுற்றிடுதல் வான்மீ
திறந்த வரையுச்சி விழுவோனிடை கொளின்பம்.”

என்றும், திருவள்ளுவ நாயனார் :

“நன்றறி வாரிற் சுயவர் திருவுடையர்
நெஞ்சத் தவல மிலர்.”

என்றும் வரும். மற்றும் வருவனவற்றாற் காண்க.

(12)

இம்மானுடப் பிறப்பின்கண் இன்பமில்லையானால் இப்பிறப்
பிற்கு மேலாய தெய்வப்பிறப்பிற்கான் இன்பமில்லையோவென்ற
சீடனை நோக்கிக் கூறுகின்றார்.

- 13 பிறப்பிறப் புடைய ராயிடை யினும்பல்
பிணிபயந் தணிவில் காமாதி
உறப்படு தலின்வா னவர்க்கு மற்றென்னை
உளசுகந் தேவின்மா னுடத்திற்
சிறப்பிவை யென்றாற் குறுக்குயோ னிகளின்
தீமையும் கொடியர்வீழ் நிரயத்
தறப்பெருந் துயரு முரைப்பதென் பிறப்பூ
டாதலாற் நீதலா திலையே

எ - து. இந்த மானுடர் போல் உறப்பத்திலயங்களை
உடையோயோராய் அவற்றுக்கு இடையாகிய திதிக்கண்ணும்

பலவியாதிகளையும் கர்த்திரு சத்துருக்களினாற் பயங்களையும் அடங்காத காமக்குரோதாதிகளையும் அடையப்படுதலின் தேவர்களுக்கும் இன்பமென்னையுள ஊர்த்தயோனிகளாகிய தேவகதிமானுடகதிக்கண் வருஞ் சிறப்பு இவைகளானால் குறுக்கு யோனிகளாகிய மிருககதியினது துன்பங்களையும் மகாபாவிகள் வீழலுற்ற நரககதியினது மிகுந்த பெரிய துன்பங்களையும் சொல்வதென்னை ! ஆகையால் பிறப்பின்கண் துன்பமே யல்லது இல்லை. எ - று.

நாற்கதியுள்ளும் அதிகமாயுள்ள தேவகதிக்கண்ணும் இங்ஙனத் துன்பமே வருமாகலின் வீடொன்றுமே இன்பமென்பதுங் கண்டுகொள்க. குறுக்குயோனி யென்றமையால் ஊர்த்தயோனி வருவிக்கப்பட்டது. எல்லாத் துன்பங்களினு நிரயத் துன்பம் அதிகமாதலின் அறப்பெருந்துயரென்றார்.

வானவர்க்கும் மற்றென்னையுள சுகமென்றதற்கு உதாரணம் : பெருந்திரட்டு.

“தீயவசுரர் பகையுண்டு செற்றமார்வ மிகவுண்டு
நோயுண் டனங்க னாருண்டு நோய்கட்கெல்லாந் தாயான
காயமுண்டு கைதொழுவேண் டநருமுண்டு கற்பத்தே
மாயுந்தன்மை யுண்டானால் வானோர்க்கென்னை வள
[னுண்டே.”

என்றும்,

“குருடன் புகராம் மார்த்தாண்டன் குட்டரோகி யாமெஞ்ஞ
புருடன் றலைநோய் புரந்தரற்குப் புயத்தில் வாதந் தக்கற்குச்
சுரநோயுண்டு சுயரோகஞ் சோமனுக்கு நீரிழிவு
வருணற்கில்வா றமரர்க்கு நோயுண்டுண்டே மருத்துவரும்.”

என்றும், மற்றும் வருவனவற்றாற் காண்க.

(13)

14

அரிதுபெற் றிடினும் பெற்றதின் விருப்ப
மறப்பெறா தனவிரும் புயிர்கள்
தெரியகிற் கிலயீ தெனைமுன மடையாச்
செல்வமாய்ச் சொல்பவித் திரமாய்
உரியசிற் சுகமாய் நித்தமா யொருவி
ளதெனக் கேட்டும்மற் றதனிற்
பிரியமற் றினமு முனமுறும் பொல்லாப்
பிறவியே பெறவிரும் புதலே.

எ - து. யாவர்க்குங் கிடைத்தற்கரிய பொருளைப் பெற்ற காலத்தும் தாம் பெற்ற அப்பொருளை எளிதாகக் கருதி அதன் கண் விருப்பமற்றுப் பெறாதனவாகிய பொருள்கள் எளிய வாயினும் அவற்றை அரியவாகக் கருதி விரும்பாநின்ற உயிர்கள்; இது என்னையோயாமறிகிலேம்? தாம் முன்னர் அடையாத செல்வமாகச் சொல்லப்பட்ட நின்மலமாய்த் தமக்கு உரிய ஞானா னந்தமாய் அழியாததாய் ஒப்பற்ற மோட்சம் உண்டென்று கேட்டிருந்தும் அதன்கண் விருப்பமற்று முன்னர்த் தாம் அடைந்த தாய் அசுத்தமாய்த் துக்கமாய் அறித்தமாயுள்ள பொல்லாத பிறவியையே இன்னமும் அடையவிரும்புதல் என்றவாறு.

பெற்றதைச் சிறிதாக்கிப் பெறாததின்மேல் இச்சையை விரிப்பது உயிர்களுக்கு இயற்கைக் குணமாயிருக்கவும் தாம் அடைந்த பிறப்பு அசுத்தம் துக்கம் அறித்தியமென்பது கண் டிருந்தும், தாம் அடையாத வீடு சுத்தம் சுகம் நித்தியமென்பது கேட்டிருந்தும், அதனை நீங்கி இதனை அடைய விரும்புதலின்றி அதனையே உயிர்கள் விரும்புதலின், தெரியகிற் கிலயீதெனையென்றார். வீட்டின்பமுயிர்க்கு அதன்னியமாகலின் உரியசிற் சுகமென்றார்.

முனமடையாச் செல்வமாயென்றதற்கு உதாரணம் : தேவிகா லோத்தரம்.

“ஒருபொரு ளெக்காலத்து முளதாகிச் சிறப்புடைத்தா யிருவினை யின்றிமேலா மின்பத்தை யளிப்பதாகும் பொருவினா விதன்மேலன்பு பொருந்திடா தாருமுண்டே திருவுலா வகன்றகல்விச் சிறந்தசான் றோர்கடாமே.”

என்றும், மற்றும் வருவனவற்றாற் காண்க.

(14)

15

துன்பவெம் பிறப்பி னிழிவையு மழியாச்
சுகபர வீட்டுயர் வினையும்
பின்பவை தொலைத்தெய் தருங்கரு வியதாப்
பெற்றவிப் பிறப்பையு மிதனின்
மின்புரை விலையா மையையுமோர்ந் தன்னோர்
விவேகியு மெ(னி)ற்பினும் விடயத்(து)
அன்புறா வீடு புகமிக விரையா
தரைக்கணந் தரைக்கணுற் றிடுமே.

எ-து. அறித்தியமாய்த் துக்கமாயுள்ள வெவ்விய பிறப்பினது தாழ்ச்சியினையும், நித்தியமாய் ஆனந்தமாயுள்ள மேலாகிய வீட்டினது உயர்ச்சியினையும், நெடுங்காலத்தின் பின்பு அந்த இழிந்த பிறப்பினை நீக்கி உயர்ந்த வீட்டினை அடைதற்கு அரிய ஏதுவாகப் பெற்ற பெறுதற்கரிய இந்த மானுடப் பிறப்பினையும், அங்ஙனம் பெறுதற்குரிய பிறவியாயினும் மின்போலுந் தோன்றி அழிகின்ற இக் காவியத்தினது அறிதற்கரிய அவதியினையும், விசாரணை பண்ணினான் ஒரு விவேகியுமானாற் பின்னரும் பிறப்பிற்கு ஏதுவாய் விடய சுகத்தின் மேல் அன்புவைத்து வீடு அடைதற்கு ஏதுவாய் துறவினை அடைந்து தவநெறிக்கண் அதிசேக்கிரமாய்ச் செல்லாது அரைக்கணப்போதாயினும் உலக வாழ்க்கையைப் பொருந்தி நிற்பனோ என்றவாறு, பின்பவை தொலைத்தெய்த வென்றதைப் பிறப்பை நீக்கிவீட்டையவென்று பிரித்துக் கூட்டுக.

(15)

16 வினைப்பிறப் பொருவன் றுயரமென் றுணரின்
விடய போகங்கணச் சுதலுந்
தனக்குட லனிய முணர்தரின் மரணஞ்
சார்குறிக் குளநடுங் குதலு
நினைத்திடி னிதன்பேற் றருமைமா தவங்கள்
நீங்கிநாள் கழித்தலுந் துணியில்
அனித்தமோர்ந் திடனோர் கணமெதிர் காலத்து
அவதிகூ றிதெலு மிலையே.

எ-து. இருவினைக்கு ஈடாய்வரும் பிறப்பினை ஒருவன் துன்பமென்று அறிந்தானேயானால் அத்துன்பத்துக்கு ஏதுவாய் விஷயபோகங்களை இச்சித்தலும் இல்லை. தனக்குக் காயம் வேறென்பது அறிந்தால் மரணக் குறி கண்டகாலத்தில் காய நீங்கு மென்னும் பயத்தினால் மன நடுங்குதலும் இல்லை. இம் மானுடப் பிறவி பெறுதற்கு அருமையென்று அறிந்தால் இப் பிறவிக்குப் பயனாகி மோட்சத்தை அடைதற்கு ஏதுவாகிய மகத்தாகிய தவங்களைச் செய்தல் ஒழிந்து வாழ்நாள்களை வீணாளாகப் போக்குதலும் இல்லை. எந்தக்கணம் இருக்குமோ எந்தக்கணம் போகுமோவென்று தெளியக்கூடாத தேக அறித் தியத்துவத்தை அறிந்தால் ஒரு கணப்போதாயினும் இன்ன காலத்தில் இன்னது செய்வோமென்னுமளவு சொல்லுதலும் இல்லை என்றவாறு, இல்லையென்னும் வினைக்குறிப்பு மொழியைக் கடைநிலைத் தீபகமாக்கி எல்லாவற்றோடுங் கூட்டிக் கொள்க.

மரணஞ் சார்குறிக்குளம் நடுங்குதலுமில்லை யென்பதற்கு உதாரணம் : பெருந்திரட்டு.

“வில்விளங்கிய விண்ணவர் மிகுந்தவாழ் நாளு
மல்லரும்பக லென்னுமீர் வாளினா லரிந்து
கொல்லும் வெங்கொடுங் கூற்றையார் குலைவு றார்குறுகின்
நல்விருந்தென வுவந்தெதிர் கொள்ளுவான் ஞானி.”

மற்றும் வருவனவற்றாற் காண்க.

(16)

17 கருமமொன் றியற்றப் பிறர்கையிற் கருவி
கவர்துளோன் பினுமவர் கொளுமுன்
விரைவினென் னியசெய் யாதுமற் றதையே
மிகச்சிறப் பித்துநோக் குதல்போற்
புரையில்வீட் டின்ப மடைகுவா னதற்குப்
பொருந்திய வருந்தவம் புரியாது
ஒருகண மேனு நிலையிலிவ் வுடல்வைத்து
ஒப்பனை செய்துநோக் குதலே.

எ-து. தனக்கான ஒரு தொழிலைச் செய்து முடிக்க அதனைச் செய்து முடித்தற்குரிய கருவியை அயலார் கையில் இரவல் வாங்கி வந்தவன் அக்கருவியைப் பின்னருங் கொடுத்தோர் வாங்கிக்கொள்ளும் முன்னர்த் தான் கருதிய தொழிலைச் சீக்கிரத்திற் செய்து முடியாது வைத்து அதனைத் தனதாகப் பாவித்து மிகவுஞ் சிறப்பித்துப் பார்த்துக்கொண்டிருத்தல் போலும்; குற்றமற்ற மோட்சானந்தத்தை அடையும்பொருட்டு அதற்குப் பொருந்திய அரிய தவத்தினைச் செய்யாமல் ஒருகணப் போதாயினும் நிலையில்லாத இக்காயத்தைத் தனதாகப் பாவித்துவைத்துச் செப்பஞ்செய்து பார்த்துக்கொண்டிருத்தல், என்றவாறு.

தனக்குரிய தொழிலைச் செய்தற்குப் பிறர்கையிற் கருவி வாங்கினோன்போல், தனக்குரிய தவத்தினைச் செய்தற்குக் கருவியாக இக்காயத்தைச் சிவன்கையில் வாங்கிக்கொண்டதென வறிக.

இவ்வாழ்க்கையிலிருந்து தானங்களைக் கொடுத்துப் பிறப்பினை நீக்கக்கூடாதோவென்ற சீடனை நோக்கிக் கூறு கின்றார்.

(17)

- 18 பவத்தனிப் பரவைக் குரவையைத் தானப்
படுவையைக் கொடுகடப் பரிதால்
உவப்பொடு தவப்பாதை யினிவார் தன்றி
யுண்மையித் தகவிகந் துலகோர்
அவப்பொழு தகல விருப்பதென் விருப்போ
வகன்றவர்க் கருத்தலா திகளாற்
றவத்தினை மறந்தார் கொல்லெனுஞ் சொல்லைத்
தமதுளத் துணர்கலார் போலும்.

எ - து. பிறவியாகிய ஒப்பற்ற விசாலம் பொருந்திய
கடலினை இவ்வாழ்க்கையிலிருந்து கொடுக்கப்பட்ட தானமாகிய
தெப்பத்தினாலே கடத்தற்கரியதாம்; விருப்பத்துடனே துறவின்
கணினு செய்ப்பட்ட தவமாகிய கப்பலின் மேலேறினாலல்லது
இது சத்தியம். இந்தத் தகைமையை விட்டுநீங்கி இவ்வுலகத்தார்
வீணிலே பொழுது போக இருப்பது என்ன விருப்பமோ? துறந்
தோர்க்குப் பகிநோய் குளிர் முதலியவற்றிற்கு உண்டி மருந்து
உறையுள் முதலிய வுதவி அவர் தவத்திற்கு விக்கினம் வராதபடி
பாதுகாத்தற் பொருட்டுத் தமக்கு உரிய தவத்தினை மறந்தார்
கொல்லோ இல்லறத்தாரென்று திருவள்ளுவநாயனார் கூறிய
சொல்லைத் தமது உள்ளத்தின்கண்ணே விசாரணை
பண்ணாதவர் போலும், என்றவாறு.

இல்லறமுற்றும் வருவாது நடக்கவே குடும்பங் குற்றமாய்த்
தோன்றும்; இதனாற் புறத் துறவுவரும்; இத்துறவினால்
தவத்தைப் பண்ணவரும்; இத்தவத்தால் உட்டுறவு வரும்;
இவ்வுட்டுறவால் மெய்யுணர்வு பிறக்கும்; இம்மெய்யுணர்வால்
பிறப்பு நீங்கும்; ஆதலின் தானப்படுவையைக் கொடுகடப்பரி
தென்றார்.

இவ்வாழ்க்கையே “அதனைனப்பட்ட” தென்றுந் துறவினை
“அஃதும் பிறன்பழிப் தில்லாயின்னன்று” என்றுந் திருவள்ளுவ
நாயனார் இவ்வாழ்க்கையை அதிகமாகக் கூறியிருக்க, நீர்
அதனை மறுத்துத் துறவினை அதிகமென்றும் இதன்கணினு
வீட்டை அடையவேண்டுமென்றுங் கூறிய தென்னையென்று
கேட்ட சீடனை நோக்கிக் கூறுகின்றார்.

- 19 ஈதலே யறமு மறித்தமா மனைத்தும்
இகழ்ந்துகை விடுதலே வீடும்
ஆதலாற் றானக் குரியவில் வாழ்க்கை
யதனையே யறமெனக் கூறிக்
கோதிலா வீட்டி னிலக்கண மிருத்தல்
குறித்துமெய் யுணர்வையுந் துறவூடு
ஒதினார் வேதந் தனைத்தமி முருவத்து
ஒளித்தெமக் களித்த வள்ளுவரே.

எ - து. யாவர்க்குங் கொடுக்குதலே தருமமும் அறித்திய
மாகிய வெல்லாவற்றினையுந் துன்பமென்றிகழ்ந்து கைவிட்டு
நீங்குதலே வீடும் ஆகலின் தானங்கொடுத்தற்குரிய இவ்வாழ்க்கை
யையே அறமெனக் கூறித் துறவின்கண் குற்றமற்ற மோட்ச
லட்சணம் இருத்தலை நோக்கி மெய்ப்பொருளையறிதற்கு
ஏதுவாய் ஞானங்கூறிய மெய்யுணர்வென்னும் அதிகாரத்தையும்
துறவதிகாரத்தோடு சேர்த்துக் கூறினார்; வேதார்த்தங்களைத்
தமிழ்மொழி ருபத்திலே மறைத்து எமக்கருளிச்செய்த திருவள்ளுவ
நாயனார், என்றவாறு.

மொழிகளுள் அருத்தமிருத்தலின் ஒளித்தென்றும், சத்தத்
திற்கு உயிர் அருத்தமாகலின் உருவத்தென்றும், கூறினார். வேத
மென்பதும் தமிழென்பதும் ஆகுபெயர். வேதந்தனைத் தமிழ்
முருவத் தொளித்தென்றலுக்கு உதாரணம் : திருவள்ளுவமாலை.

“ஆரியமுஞ் செந்தமிழு மாராயந் திதனிவினது
சீரியதென் றொன்றைச் செப்பரிதா - லாரியம்
வேத முடைத்துத் தமிழ்திரு வள்ளுவனார்
ஒது குறட்பா வுடைத்து.”

என்றும்,

“செய்யா மொழிக்குந் திருவள்ளுவர் மொழிந்த
பொய்யா மொழிக்கும் பொருளொன்றே—செய்யா
அதற்குரிய ரந்தணரே யாராயி னேனை
இதற்குரிய ரல்லாதா ரில்.”

என்றும் மற்றும் வருவனவற்றாற் காண்க.

20

நிறந்தருந் தெய்வப் புலமைவன் ஞவனார்
நீத்தவர் பெருமைநூன் முகப்பாற்

சிறந்திட வமைத்தாங் கதுகொடில் வாழ்க்கைச்
சிறுமைதூற் நினரது தெரியார்க்கு

அறந்தவா தியற்றி னவனினுங் கோடி
யதிகமா மெனமன மறாது

துறந்துளோ னையும்பட் டணத்தெம தடிகள்
தொகுத்தகட் டுரைதிகழ்த் திடமே.

எ - து. அறிஞரார் புகழப்படுகின்ற தெய்வப் புலமைத் திருவள்ளுவநாயனார் துறந்தோரது பெருமையைச் சாத்திர முகத்திற்கு அணியாக வைத்து அவரது பெருமையைப் பொரு ளாகக்கொண்டு, அதன் பின்னர் இவ்வாழ்க்கைச் சிறுமையைப் புகழ்ந்ததுபோன்று இகழ்ந்தார். அந்த நுட்பம் தெரியாதார்க்கு முப்பத்திரண்டறமும் வழுவாது செய்யும் இவ்வாழ்க்கையுடையோனிலும் கோடி பங்கு அதிகமாமென, உட்டுறவு இல்லாத புறத்துறவோனையும் பட்டணத்துப் பிள்ளையாகிய எமது சுவாமிகள் தொகுத்துக் கூறிய உறுதி மொழி தானே விளக்கும் என்றவாறு.

துறந்தோர் பெருமையெனவே துறவாதார்க்குச் சிறுமை யென்பதும் அவ்வதிகாரத்தினானுங் காண்க. கட்டுரையாற் சிறுமை பெருமை அறியப்படுதலிற் கட்டுரை திகழ்த்துமென்றார். (20)

ஆனால் நீர் கூறிய துறவிலக்கணம் என்னையென்ற சீடனை நோக்கிக் கூறுகின்றார்.

21

பிறப்பெனு முவரிச் சுழியதா மெழிலார்
பெண்டிரா தியவுயிர்ச் சார்வும்

சிறப்புறு புனியா தியபொருட் சார்வும்
தீரீக் குதறுற வவற்றாடு

உறப்படு மெவைரீப் பினுமறி வுடையோர்
ஒருதம தனைபிதா வினையுந்

துறப்பரேற் றுறப்போர்க் கருநர கெனரீ
சொற்றசொல் சத்திய மாமால்.

எ - து. பிறவியாகிய கடலுக்குச் சுழியாகிய அழகு பொருந்திய பெண்டிர் முதலிய உயிர்ச்சார்வினையும், சிறப்பினை யுடைய காணி முதலிய பொருட்சார்வினையும், ஒருங்கேவிட்டு விட்டு நீங்குதல் துறவு. ஆனால் நீர் கூறிய இருவகைச் சார்வான அவற்றுட் பொருந்தியிருக்கிற எவற்றினைத் துறந்தாலும் அறிவினையுடையோர் ஒப்பற்ற தமது மாதாவினையும் பிதா வினையும் துறப்பாரோ? துறந்தால் என்னையோவெனின் துறந்தோர்க்கு அரிய நரகமென்று நீ சொன்னாய். நீ சொன்ன சொல் உண்மையேயாம், என்றவாறு.

மாதாபிதாக்களை நீ இன்னாரென்று அறியாயென்று கூறி மேல் மாதாபிதாக்களாவார் இன்னாரென்று கூறுகின்றார். பெண்டிராதியவெனவே மாதா, பிதா, புத்திரர், சகோதரர் முதலிய பந்துக்களையும், புவியாதிய வெனவே தனம், தானியம், வஸ்திரம், ஆபரணம், மாடு, ஆடு, அடிமை முதலியவற்றையும் வருவித்துக்கொள்க. (21)

22

விடையதா ரிறையே தாதைமற் றவன்பான்
மின்னெம தன்னையன் னவரைக்

கடையரே மறந்து துறந்துதா னன்றோ
கடும்பல விடும்பையுற் றனமில்

வடைவுணர்ந் திலைபோன் றுடலிதற் கேது
வாய்வரத் தாய்பிதா வெனநெஞ்

கடைவுறா நின்றாய் பவந்தொறில் வணமுற்
றுளவுயிர்க் களவியா துரையே.

எ - து. இடபத்திலேறி நடத்துகின்ற கடவுளே எமது பிதா. அவனது பாகம் பிரியாதிருந்த மின்போல்வாளே எமது மாதா. அந்தப் பிதாவையும் மாதாவையும் கடையராகிய யாம் மறந்து துறந்தல்லவோ அளவில் காலங் கடிய பிறவித்துன்பத்தை அடைந்தமை. இந்த முறைமையை அறியாய்போன்று உடம்பு தோன்றற்கு ஏதுவாய் வருகின்ற பேர்களை மாதாபிதாக்க ளென்று மனங்கலங்குறா நின்றாய். சன்னத்தோறும் இந்த முறையே மாதாபிதாக்களென்று வந்த சீவர்களுக்கு மட்டு யாது நீ சொல்வாயாக, என்றவாறு.

உயிர்க்கு மாதாவும் பிதாவும் சத்தியும் சிவனுமென்பதும், உயிரும் நித்தியம் அவரும் நித்தியமென்பதும், அவரை மறந்து

நீங்கினோர்க்குப் பிறவித்துன்பம் வருமென்பதும், சோணித சுக்கிலங்களினால் தேகம் உண்டாகையால் இவ்வுடம்பிற்கே மாதா பிதாக்கள் இவரென்பதும், இவ்வுடம்பும் அநித்தியம் இதற்கு ஏதுவாய் வந்தோரும் அநித்தியமென்பதும், இவர் சனனந்தோறும் வேறுவேறாய் மாறிவருதலின் இவரைத் துறந்து தவம்புரிவோர்க்கு நிரயத்துன்பமில்லை யென்பதுங் கண்டு கொள்க.

உடலிதற்கேதுவாய் வரத் தாய் பிதா வென்றதற்கு உதாரணம் ;

“அத்தனொ டன்னைக் கன்பு செய்கின்றா ரளவில்
பிறப்புற் றவையவை தோறும்
மெத்தனை தாயும் தந்தையு முற்றா ரித்தனை
யன்றோ விவர்களுமிங்கே.”

மற்றும் வருவனவற்றாற் காண்க.

(22)

உயிர்க்குத் தாய்தந்தை வேறேயிருத்தலின் உடற்குத் தாய் தந்தைகளைத் துறந்தாலும் தன்னை நம்பியிருந்த மனைவி புத்திரரைத் துறக்கலாமோவென்ற சீடனை நோக்கிக் கூறுகின்றார்.

23 தனதகத் தகலா திருந்துபே ரின்பர்
தருதலான் மனைவியுந் தன்பால்
இனிதுதித் தொருதன் வினையொழித் தசையா
திருத்திவீட் டமுதருத் துதலால்
உளலருஞ் சுதனு மொருவனுக் கவனாடு
உதயமா யெழுந்தமெய் யுணர்வே
பிணையிஃ தன்றி மனைசுத ரெனயாம்
பேணிநாட் கழிப்பதும் பிழையே.

எ - து. தனது மனமாகிய வீட்டின்கண் இறையளவாயினும் விட்டு நீங்காமலிருந்து பேரின்பத்தைத் தருதலினாற் பெண்டிரும், தனதிடத்தில் இனிதாய்த் தோன்றி ஒப்பற்ற தனது தொழில்களை மாற்றி முத்தியாகிய வீட்டின்கண் அசைவுற வைத்து அம்முத்தியின்பமாகிய அமுதினைப் புசிப்பித்தலின் நினைத்தற்கரிய புத்திரனும், ஒரு புருடனுக்கு அவனுள்ளே உதயமாய்த் தோன்றிய மெய்ஞ்ஞானமே. பின்னர் இந்த மெய்ஞ்ஞானத்தை

அன்றிப் பெண்டிர் புத்திரரென்று அபிமானித்துக்கொண்டு வீணிலே வாழ்நாள்களைப் போக்குதலும் குற்றமாம், என்றவாறு.

மனை சுதரால்வரும் இன்பம் அநித்தியமும் அற்பமுமாக லாலும் மெய்யுணர்வால் வரும் இன்பம் நித்தியமும் பூரணமுமாக லாலும் இதற்கு அஃது ஒப்பன்றாயினும் ஒருபுடை ஒப்பாகக் கூறினாரென்றறிக.

ஆனால் இந்த இளமைப்பருவத்திலே இவ்வாழ்க்கையோ டிருந்து இம்மையின்பத்தை அநுபவித்து முதிர்ந்த பருவத்தில் துறந்து தவத்தைப்பண்ணி வீட்டின்பத்தை மறுமைக்கண் அடையக்கூடாதோவென்ற சீடனை நோக்கிக் கூறுகின்றார். (23)

24 வேண்டினுண் டாகத் துறக்கவென் றமையால்
விருத்தனாய்க் கருத்ததுழிந் துருவங்
காண்டல்செய் விழிபஞ் சடைந்துட னடுக்குங்
காலம்வந் தடைவதன் முன்னர்
மாண்டகற் பதனாற் சாலியைப் போலு
மனைவியா தியசமா தியினுற்
நீண்டுமா னந்தம் பலவடைந் திடுதற்
கெண்ணிநீத் திடுவர்புண் ணியரே.

எ - து. முத்தியின்பம் வேண்டிற் காலமுண்டாகத் துறக்க வேண்டுமென்று திருவள்ளுவநாயனார் அருளிச்செய்தமையால் வார்த்திகனாகி மனந்தடுமாறி உருவங்களைக் காணுதல் செய்யா நின்ற கண்கள் பஞ்சடைந்து உடல் நடுக்குறும் அக்காலம் வந்து பொருந்து முன்னரே, மாட்சிமைப்பட்ட கற்பினால் அருந் ததியைப்போன்ற பெண்டிர் முதலாகிய சார்வுகளைச் சமாதி நிட்டையைப் பொருந்தி இக்காயத்தின்கட் பல வின்பங்களை அடைதற்குக் கருதித் துறப்பார் புண்ணியர், என்றவாறு.

முதுமைக் காலத்தில் உள்ளம் தடுமாறுதலின் ஆசாரியன் உப தேசித்த மொழிகளை விசாரணை பண்ணக்கூடாது. விழி பஞ்சடைதலின் ஞானசாத்திரங்களைப் பார்க்கக்கூடாது. உடல் நடுக்குறுதலின் அசைவற நிட்டையில் இருக்கக்கூடாது. ஆகையால் நடுக்குங்காலம் வந்தடைவதன் முன்னரென்றார். நிட்டைகூடி அவத்தைகள் நீங்குந்தோறும் இன்பம் வருதலின் ஈண்டும் ஆனந்தம் பலவடைந் திடுதற்கென்றார். உடல்

பொருளாவி மூன்றனையும் ஆசாரியன் கையில் சத்தியமாகக் கொடுத்தலிற் புண்ணியரென்றார். இம் மூன்றனையும் கொடுத்தலாவது “உடல்தானென்று அபிமானித்தலின்மையும், விட்ட பொருள்களின்மேற் பற்றுதலின்மையும், சிவமன்றி ஒன்றைச் சுட்டுதலின்மையும்,” எனக்கொள்க.

விருத்தனாய்க் கருத்தழிந் தென்றதற்கு உதாரணம் :
தீவ்னிய பிரபந்தம்,

“முதுகு பற்றிக் கைத்தலத்தான் முன்னொரு கோலுன்றி விதிர் விதிர்ந்துக் கண்குழன்று மேற்கிளைகொண்ட டிருமி இதுவென் னப்பர் மூத்த வாறென் றிளையவ ரேசாமுன் மதுவுண் வண்டுபாடுஞ் சோலைவதரி வணங்குதுமே.”

என்றும்,

“பண்டு காமரான வாறும் பாவையர் வாயமுதம் உண்டவாறும் வாழ்ந்தவாறு மொக்க வுரைத்திருமித் தண்டுகாலா ஆன்றிமெள் ளத்தள்ளி நடவாமுன் வண்டுபாடுஞ் சோலைகுழ்ந்த வதரி வணங்குதுமே.”

என்றும், மற்றும் வருனவற்றாற் காண்க.

(24)

நீர் துறக்க வேண்டுமென்று கூறிய மனைவியை முதிர்ந்த வயதில் துறப்பதன்றி இளமைவயதில் துறந்தால் பாவமென்ற சீடனை நோக்கிக் கூறுகின்றார்.

25 இளமையின் மனையைத் துறத்தறி தெனிற்காண்
இறத்தலிற் துறத்தலீ டலவால்

அளவிற் தஃதாங் குயிர்ச்செய லன்றேல்
ஆபற்சன்னி யாசந்தீ ததுமெய்

வினிதலாற் பழுதின் றேற்பினு யிருப்பார்
விடுதற் தடுபினி குறித்தேல்

உளையுளோ யிலரு யிறப்பதென் பிறப்போர்
தொழித்திடிற் பழித்திடா துலகே.

எ-து. இளமை வயதினையுடைய மனைவியைத் துறக்குதல் பாவமென்பையானால், தான் அவளை அவ்விளமைக்கண் விட்டு இறந்துபோகின்ற பாவத்தோடு துறந்து போகின்ற பாவம்

சமாமன்று. ஆகையால், அங்ஙனம் வீட்டு இறந்துபோதல் அளவிலாத பாவம். இறந்துபோதல் சிவச்செயலேயன்றிச் சீவச் செயலன்றாகையால் ஆபற்சன்னியாசம் சீவச்செயலாகலின் அதற்குப் பாவம் உண்டாகவேண்டும். அச்சன்னியாசம் பண்ணிக் கொண்டவுடனே தேகநாசமாகலின் அது பாவம் இன்றென்பையாகில் அச்சன்னியாசம் பண்ணிக்கொண்ட பின்பும் தேகநாச மின்றி யிருப்பார் விட்டுத் துறந்திருத்தல் பாவம். அத்தேகநாசம் பண்ணுகின்ற வியாதியைக் குறித்துத் துறந்தமையால் பாவம் இன்றென்பையாகில், உடலை வருத்துதல் செய்யும் நோயில்லாதாரும் இறந்து போவதென்னை? ஆகையால் பிறப்பினது அறித்தியத்துவத்தை விசாரித்துத் துறந்தால் உயர்ந்தோர் பழியார், என்றவாறு.

விட்டிறந்தோன் மனைவிக்கு மங்களகாலத்துப் பந்தி பாவாடைக்கு வரக்கூடாமையினாலும், நல்ல வஸ்திராபரணங் கந்தபுஸ்பு முதலியவை தரிக்கக் கூடாமையினாலும், மங்கலத்தின் கண் அவளைக் கண்டபோது மங்கலியப்பெண்கள் இகழ்தலினாலும், துன்பம் வருதலின், விட்டுத் துறந்தோன் மனைவிக்கு அம்மங்கலத்திற் சிறப்புச் செய்கையாலும், நற்புடைவை முதலியவை தரித்துக்கொள்கையாலும், அவள் புருடனைப் புகழுந்தோறும் அவளையும் புகழ்தலினாலும் இன்பம் வருதலின் இறத்தலிற் துறத்த லீடலவென்றார். “அறித்திய விவேகந் தோன்றித் துறந்தோனை இம்மைக்கண் உயர்ந்தோர் பழியா மையின் அவனுக்கு மறுமைக்கண் பிறவித்துன்பம் இன்றென்பதும், உயர்ந்தோர் பழியாரெனவே இழிந்தோர் பழிப்பாராயினும் அதனால் அவனுக்கு ஒரு குற்றம் இன்றென்பதும்,” காண்க. உலகமென்றது உயர்ந்தோரை. (25)

புதல்வரைக் குடும்பம் தாங்கும் பருவம் வந்த காலத்தில் அதற்குத் துணையாக வைத்துத் துறத்தல் நன்று; அவர்க்கு அதனைத் தாங்கும் பருவம் வருதற்கு இடையே கனவியாதி வந்த காலத்தில் ஆபற்சன்னியாசம் பண்ணிக்கொள்ளுதல் நன்று; அங்ஙனம் துறத்தலன்றிச் சும்மாவிட்டுத் துறத்தல் தீதென்ற சீடனை நோக்கிக் கூறுகின்றார்.

26 இக்கணத் திருந்த தினிவருங் கணத்தா
டிருக்குமோ மரிக்குமோ வுடலென்று
அக்கண மனையா திகட்கரன் துணையா
மன்றென வெணித்துற வறஞ்சார்

மிக்கவ னாபற் சன்னியா சியுஞ்சார்
வினுக்குரஞ் சேர்த்திவிட் டவனுந்

துக்கமே வலிற் பின் பவரிவன் போலுந்
துறவரன் நென்பதுந் துணிவே.

எ - து. இந்தக்கணப் பொழுது இருந்தவுடல் இனிமேல் வரும் கணப்பொழுதிலே இருக்குமோ நாசமாமோவென்று அறித்திய விவேகம் தோன்றிய அந்தக் கணப்போதிலே தானே பெண்டிராதிய சார்வினுக்குச் சிவனே துணை நாம் துணை அன்றென்று கருதித் துறவறத்தை அடைந்த உயர்ந்தோனே ஆபற்சன்னியாசம் பண்ணிக்கொண்டவனும், மனைவியாகிய சார்வினுக்கு வலிய துணை சேர்த்தினோனும், ஆவன். இவனல்லாமல் வியாதியைக் குறித்து அறித்தியம் தோன்றி ஆபற்சன்னியாசம் பண்ணிக்கொண்டவனும், மனைவியாதிய சார்வினுக்குப் புதல்வராதி சீவர்களைத் துணையாகச் சேர்த்தி னோனும் பின்பு துன்பத்தை அடைதலினால் அவர்களை இவன் போலும் துறவரென்று சொல்லுவது தெளிவன்று என்றவாறு.

இவ்வறித்திய விவேகம் கணப்போதாயினுமாறாது உடைய னாகையாலும், சார்வினுக்கு அழிவில்லாத சிவனே துணையாகச் சேர்த்தினனாகையாலும், இவனே ஆபற் சன்னியாசியென்றும், சார்வினுக்கு உரஞ்சேர்த்தி விட்டவனென்றும், வியாதியைக் குறித்து ஆபற்சன்னியாசம் பண்ணிக்கொண்டவன் தேகநாச மின்றி இருந்த காலத்து மனைவி முதலியோரை விடுத்தேனே யென்று பின்பு துன்பம் அடைதலினாலும், சார்வினுக்குச் சீவரைத் துணையாகச் சேர்த்தினோன் அச்சீவர்கட்கு இடையூறு வந்த காலத்தில் அங்ஙனம் வரலாமோவென்று பின்பு துன்பம் அடைதலினாலும், அவர்களை இவன்போலும் துறவரன் நென்பதும் துணிவேயென்றுங் கூறினார். அறித்திய விவேகந் தோன்றித் துறக்கின்ற துறவே சிறப்பென்பதும், சீவர்களுக்குச் சிவனே துணையன்றிச் சீவர்கள் துணையன்றென்பதும் கண்டு கொள்க.

(26)

வேதம் எழுபத்தைந்து வயதுக்குமேல் சன்னியாசம் பண்ணிக் கொள்ள வேண்டுமென்று கூற, நீர் அதனை மறுத்து இளமை வயதிலே துறக்கலாமென்று கூறியது என்னையென்ற சீடனை நோக்கிக் கூறுகின்றார்.

27 பிறந்த வப்பொழுதே யினியொரு தலையாப்
பிறப்பறுத் திடுவமென் றெணியே

உறைந்தனை வயிற்றிற் பினையதுற் பலத்தூ
நுபெறுந் துயரினா லுயிர்கள்

மறந்துறு முறையுஞ் சுகரகள் றமையு
மதித்துநெஞ் சழிவினம் போல்வார்க்கு

அறைந்திடு மலது பிறப்புணர்ந் தகல்வார்க்கு
அவதியு மறையுமோ மறையே.

எ - து. கருப்பத்தின் நீங்கிப் பூயியின்கட் பிறந்த அந்தக் கணப்போதிலே முன்னெடுங்காலம் இத்துன்பத்தை மறந்து மோசம் போனோம். அங்ஙனம் மோசம் போகாதபடி இனியொரு நியமமாகத் துறந்து ஞானாசாரியனை அடைந்து வேதாகமங் களைத் தேர்ந்து தவத்தினைச் செய்து பிறப்பினை மாற்றிக் கொள்வோமென்று மாதாவினது கருப்பத்தின்கண் நினைத்துக் கொண்டிருந்து, பின்னர் அந்த விவேகத்தை உற்பவிக்குங் காலத்து வரும் மிகுந்த பெரிய துன்பங்களினால் சீவர்கள் மறந் திருக்கின்ற முறைமையினையும், பிண்ட ஞானம் அண்டத்தின் கண்ணும் மறவாது வந்த சுகரானவர் பிதா முதலிய சார்பினைத் துறந்து தவத்தினைப் பண்ணிப் பிறப்பை மாற்றிய முறைமை யினையும், கருதியும் குருவும் கூறக் கேட்டு அறிந்திருந்தும் மனத்தின்கண் விசாரமில்லாத எம்போலிகளுக்கு இன்ன வயதிலே துறக்க வேண்டுமென்று மட்டுக்கூறாமல்லது பிறப்பினது அறித்தி யத்துவத்தை விசாரித்துத் துறப்போர்க்கு மட்டுக் கூறுமோ வேதம், என்றவாறு.

உற்பவத்துறு பெருந்துயரென்றது பிரகுதவாயு முரித்துத் தன்னுருதலினாலும் யோனித்துவார நெருக்கத்தினாலும் வருந் துன்பங்களை.

பிறந்தவப்பொழுதே யினியொருதலையா வென்றதற்கு உதாரணம் : சிவதருமோத்திரம்.

“இறந்த முனமே யினிப்பிறப்போ
மென்று மிந்த முறையினியாம்

பிறந்த பொழுதே பிறவாத
பெருமை யுடைய பிஞ்ஞகனை

அறிந்தே யவலப் பிறப்பிறப்பை
யறுத்து விடுவோ மவனருளாற்
செறிந்தே குரவன் றிருவடியைத்
திகழ்ந்த வேதா கமந்தெருண்டே..''

என்றும், கூர்மபுராணம்

''ஈங்கிவை பிறந்துவரு மியாவை யவையென்னிற்
கோங்கமுலை மாதரொடு கூடு வதன்முன்னம்
ஓங்கிய சன்னாடியென வற்றிடலுமாருந்
தீங்கெறி மெய்ஞ்ஞானநெறி சிந்தைநிலைபெற்றால்..''

என்றும்,

''இல்லற முயன்றுகடன் மூன்றுமினி தீந்தால்
அல்லறற மேவுமெதி யாகியமர் கிற்பார்
முல்லை நகை மாதர்கடி முற்றிய தினத்தின்
ஓல்லையெதி யாகியுணர் வற்றிடலு மாமால்..''

என்றும் வரும். மற்றும் வருவனவற்றாற் காண்க.

(27)

28 கருப்பமா ருயிரத் துயர்பெயர்த் திடுதல்
காரண பூரண ஞானம்
விருப்பமா யடையக் கடவமென் றிருக்கும்
வியாசர்சே யடைந்தது மதுவே
திருப்பியின் டதனைத் துறவினம் தேற்றிச்
செப்பலென் னெனிறுற வினைவிட்டு
இருப்பதோர் ஞான மெவன்கொளித் தவரென்
இசைப்பதென் பெயர்மெய்ஞ்ஞானிகட்கே.

எ - து. மாதாவினது கருப்பத்தின்கண் உறைந்துள்ள
உயிர்கள் அந்தத் துன்பத்தை இனிமேல் அடையாதபடி நீக்கிக்
கொள்ளுதற்கு ஏதுவாகிய பரிபூரண ஞானத்தைச் சந்தோஷமாகி
அடையக்கூடவோ மென்றிருக்கும் வியாசபுத்திரராகிய சுகர்
பிண்டத்தின்கண் நினைத்துக்கொண்டிருந்து அண்டத்தின்கண்
வந்து அடைந்ததும் அந்த ஞானமே. நீர் அந்த ஞானத்தைத்
திருப்பி இங்கே துறவினமேல் வைத்துச் சொல்வதென்னை
யென்று கேட்பாயானால், துறவினைவிட வேறாயிருப்பதொரு
ஞானம் யாது? மெய்ஞ்ஞானிகளுக்குத் துறந்தோரென்று பேர்
சொல்வது என்னை?

உட்பற்றுப் புறப்பற்றெல்லாம் துறந்த விடத்தின்
ஞானமாகலின் துறவினை விட்டிருப்பதோர் ஞானமெவன்
கொலென்றார். (28)

29 ஞானியஞ் ஞானம் கெடுத்தலாற் றுறவோன்
எனப்படு நவிற்றி னஞ்ஞானன்
தானுட வினைநா னெனுமக விருளென்
றனைஇ. தெமக்குமொத் ததுவால்
ஊனமின் மறைதேர்ந் தொருசிவம் நானென்
றுளத்துணிச் சயித்தவக் கணமே
யானென றவிர்ந்தல் விருளுமாய்ந் திடுமென்று
இசைத்தனை இதுபழு தன்றே

எ - து. ஞானியானவன் அஞ்ஞானநாசம் பண்ணுதலால்
அவன் துறவோனென்று சொல்லப்படுவன். சொல்லுமிடத்தில்
அஞ்ஞானத்தின் இலக்கணந்தான் எங்ஙனமெனின், தானல்லாத
உடம்பைத் தானெனக் கருதப்பண்ணும் உள்ளிருளென்றாய்.
இஃது எமக்குஞ் சம்மதமாயது. குற்றமற்ற கருதி விசாரணை
பண்ணிச் சர்வமும் மித்தை; ஒப்பற்ற சிவமொன்றுமே, சத்தியம்;
அந்தச் சிவம் நானென்று உள்ளத்தின்கண் நிச்சயம் பண்ணின்
அந்தக் கணப்போதிலே உடம்பினை யானென்று கருதும்
அகங்காரமும் நீங்கி அவ்வகங்காரம் கருதற்கு ஏதுவாய்
அஞ்ஞானவிருளும் நாசமாமென்று கூறினை. இங்ஙனம் கூறியது
குற்றம் என்றவாறு.

அஞ்ஞானவிருள் தானல்லாத உடலைத் தானெனக் கருதச்
செய்தல் கபாவமாகையால் எமக்கும் ஒத்தது என்றார்;
நிச்சய ஞானத்தால் அவ்விருள் போகாதாகலின் இது
பழுதென்றார். (29)

30 திரிவித வுலகத் தரிதொரு ஞானி
தேர்விடத் தென்றுமோ ரொன்றை
உரைசெயிற் பிரம வித்தையொத் தரிதோ
வென்றுமில் வுலகுரைப் பதனால்
அரிசொல்கீ தையிலும் பிரமசா தகரி
னார்க்குள வருத்தமென் பதனாற்
பெரியதோர் வருத்த மெனைமறை துணிந்தப்
பிரமநா னெனவிருத் தலினே.

“ஆதலா லறியு மறிவெலாங் கைவிட்
டறிவினுக் கறிவதாய் நின்ற
பேதமில் பிரம மொன்றுமே காண்பான்
பெறும்பெறி னின்பமாய்ப் பிறத்தல்
சாதலற் றிருக்கு மதனையோர் வருத்த
மின்றியே சாரலா யிருக்க
வாதரித் தறியா ரற்பமே விரும்பி
யனந்த துக்கத்திலே யமைவார்.”

(31)

32

சிறியவர் மணற்சோ றுண்டுதேக் கிடல்போற்
றேர்துநா றெளிந்தமாத் திரத்தின்
அறிதறிற் சிவமும் விடயமா மெனநீத்
தகத்திரு ளறாதுவைத் தந்தோ
உறுமகம் பிரம மெனவுரைத் திறுமாந்
துறைதலோ ஞானமஞ் ஞானந்
துறவினை யுறாது மாயுமே வாயாற்
சுடரெளி னிருடுமிந் திடுமே.

எ - து. சிற்றிலிழைக்கின்ற சிறு பெண்கள் மணலாகிய
சோற்றினை வயிறு நிறையவுண்டதுபோலுண்டு ஏப்பமிடு
கின்றது போல், வேதத்தினை ஆராய்ந்து நிச்சயம் பண்ணிக்
கொண்ட மாத்திரத்திலே அறிவினால் அறியப்படுவனவெல்லாம்
விடயமாகலிற் சிவத்தினை அறியத்தொடங்கில் இதுவும்
விடயமாமென்று இதனை அறியும் அறிவை விட்டு உள்ளிரு
ளாகிய அவித்தையை நீங்காது வைத்துக்கொண்டு, அந்தோ
அவ்விடத்துப் பொருந்தா நின்ற நான் பிரமமென்று சொல்லி
இறுமாந்து கொண்டிருக்குதலோ ஞானம்? அஞ்ஞானமானது
துறவினை அடைந்தாலன்றி நாசமாமோ? இருள் வீட்டினிடத்து
இருந்துகொண்டு வாயினால் விளக்கென்றால் அவ்விருள்
நாசமாமோ நீ சொல்வாயாக; என்றவாறு.

சிறியவர் சோறல்லாத மணலைச் சோறாகப் பாவித்துத்
தாம் உண்ணாதிருந்தும் உண்டதுபோல் பாவித்துப் பிறர் காண
ஏப்பமிடுகின்றதுபோல், இவரும் அபரஞானத்தைப் பரஞான
மாகப் பாவித்துப் பிரமானந்தம் லபியாதிருந்தும் 'லபித்தது
போல் பாவித்துப் பிறர்க்குச் சொல்கின்றாரெனக் கொள்க.

மாயாகாரியங்களாகிய எல்லாவற்றையும் துறந்து அஞ்ஞானத்
தைக் கெடுக்க வேண்டுதலின் துறவினையுறாது மாயுமே
(32)

ஞானத்தால் அஞ்ஞானத்தைக் கெடுப்பதன்றித் துறவினால்
அஞ்ஞானத்தைக் கெடுக்கலாமோ வென்ற சீடனை நோக்கித்
துறவுதானே ஞானமென்று மேற்கூறுகின்றார்.

33

ஞானியே யெவரும் வணங்குதற் குரியோன்
நவிலுமா செளசமில் பெரியோன்
மானிலத் தவன்றா னுடல்விடிற் குகைப்பால்
வைக்கவென் மறைப்படி புரிதல்
தானும்வே தாந்தப் பொருடுணர் திடினுஞ்
சாற்றினில் வாழும் தணர்க்கின்(று)
ஆனதாற் றுறவு பெற்றநற் றவரே
அமலவீ டடையுஞ் ஞானிகளே.

எ-து. துறவியாகிய ஞானியே யாவராலும் வணங்குதற்கு
உரியோன். அவனே அசுத்தமில்லாத பெரியோன். அவன் பூமியின்
கண் காயத்தைவிட்டு நீங்கியகாலத்தில் அதனைக் குகைக்கண்
வைக்கவேண்டுமென்று வேதஞ்சொன்னபடியே செய்குதலும்
பரஞானிகளாயினும் இவ்வாழ்க்கையினை உடைய அந்தணருக்கு
இல்லையானபடியினாலே, துறவினை அடைந்த நல்ல தவத்தினை
உடையோரே நின்மலமாகிய வீட்டினை அடையும் ஞானிகள்,
எ - று.

துறவினோன் ஞானியல்லனாயினும் இவ்வாழ்க்கை
யுடையோன் ஞானியாயினும் இவன் அவனை வணங்க வேண்டு
தலின் எவரும் வணங்குதற்குரியோனென்றும், அவன் இறந்த
காலத்தில் அவனது காயத்தைக் குகைக்கண் வைத்து அதனது
தலையில் தேங்காய் உடைத்துப் பூசித்துப் பின்பு மூழ்காமல் வீடு
புகுதலின் 1ஆசௌசமில் பெரியோனென்றும், கூறினார். இல்
வாழ்க்கையில் ஞானம் வருதல் ஏகதேசமாகையாலும், துறவின்
கண் ஞானம் வருதல் வெகுவாகையாலும், துறவினை ஞான
மென்றார்.

ஞானியே யெவரும் வணங்குதற் குரியோ னென்றதற்கு உதாரணம் : சமாதி.

“ஒழுக்கமே புரிந்தோனாத லதனைவிட் டொழிந்தோனாதல் இழுக்கஞ்செய் மூர்க்கனாதல் பண்டித னாதலெண்ணில் பழிப்பரு ஞானந்தன்னில் முயல்பவன் பணியத்தக்கோன் தொழத்தகு ஞானியென்று சொல்லவேண்டுவது முண்டோ”

பெரியோனென்றதற் குதாரணம்:

“பலன்கள் வேண்டிய பரிசெலாம்
பலித்திடும் பரமதத் துவஞானி
நலங்கொ ணாமமா மந்திரஞ்
செபித்திட நயந்தவ னீராடுஞ்
சலங்கொ டர்த்தமா மவன்றிரு மேனியே
சகல தெய்வமுஞ் செவ்வாய்
மலர்ந்தவாசக மறுபிறப்பென
வருமயற்பிணி மருந்தாகும்”

குகைப்பால் வைக்கவென்றதற்குதாரணம் : மெய்ஞ்ஞான விளக்கம்

“பிறிவி லாத ¹பிரமபீ சனுடல்
இறுதி யாவனற் றிண்டிடி லெங்கணு
மறுகி விற்கிடை கோடி யனலதாய்ச்
செறுவு செய்யுமத் தேசமென் றோதினார்.”

என்றும்,

முன்னமே பாகமா மூரல் தீயினால்
பின்னரும் வேவவேண் டிடுமோ பேசிடாய்
அன்னதே யிவ்வுட லறிவா லட்டது
பின்னினிச் சுடுவது பிழையே யாகுமால்.”

என வரும், மற்றும் வருவனவற்றாற் காண்க.

(33)

1. பிரமத்தை உணர்ந்தவன்.

ஞானத்திலக்கணம் யாதொன்று கேட்ட சீடனை நோக்கிக் கூறுகின்றார்.

34 தேர்த்திடி னபரம் பரமென விரண்டாய்த்
திகழ்தரு ஞானமாங் கவற்றாடு
ஓர்ந்திடு மறையா தியகலை யபரம்
உயிர்பர னொடுவிர வயிக்கங்
கூர்ந்துண ருணர்வே பரமதைத் தெளியக்
கூறன்மாத் திரங்கலை ஞானஞ்
சார்ந்துணர் வரிதப் பரனையோர்ந் தன்றிச்
சாற்றினவ் வயிக்கமாந் தலமே.

எ - து. விசாரிக்கு மிடத்தில் ஞானந்தான் அபரஞான மென்றும் பரஞானமென்றும் இரண்டு பிரகாரமாய் விளங்கா நிற்கும். அந்த அபரஞான பரஞானங்களின் இலக்கணம் யாதென்னின், அவ்விரண்டினுள்ளும் ஆராயப்பட்ட வேதாகம முதலிய கலைகளை யோதியுணர்ந்து பொருணிச்சயம்பண்ணுதல் அபரஞானம்? உயிரானது பரனுடனே கலந்து ஐக்கங்கூடுதலை நுண்ணியதாக அறியுமறிவே பரஞானம். ஆனால் அபர ஞானத்திற் பயனில்லையோ வென்னின் பரஞானத்தைத் தெளிவு படச் சொல்லுதன் மாத்திரமேயாம். ஆனால் அவ்வைக்கி யத்தை அறியும் நெறி யாதென்னின், பொருந்தி அறிதற்கரிது. மேற்கூறிய பரனை அறிந்தாலன்றிச் சொல்லுமிடத்தில் அந்த ஐக்கியமாகிய தலம். எ - று ஆங்கென்பது அசைநிலை (34)

ஆனால் அந்தப் பரனை அறியுநெறிதான் எங்ஙனமென்ற சீடனை நோக்கிக் கூறுகின்றார்.

35 அடுத்தவிச் சீவன் றன்மையோர்ந் தன்றி
அறியொணாப் பரனையஞ் ஞானங்
கெடுத்தலாற் சீவன் றனையுமோர்ந் தொருவர்
கிட்டொணா நனவினிற் சுழுத்தி
உடைத்துமற் றெவனுக் கவனவ்வுஞ் ஞானம்
உடைக்குமுட் கரணவா தனைகள்
துடைத்திடி னபாவ மெனப்படு நனவிற்
சுழுத்தியு மெளிவந்து தோன்றும்.

எ - து. இந்தவுடம்பின்கண்ணே பொருந்தி யிருக்கின்ற இச்சீவனது இயல்பை அறிந்தாலன்றி அப்பரனை அறியக்கூடாது. ஆனால் அச்சீவனை அறியுமுறைமை எங்ஙனமென்னின், நனவிற சுழுத்தி எவனுக்கு உடையது அவன் அவ்வஞ்ஞானத்தைக் கெடுப்பன். ஆனால் அந்நனவிற சுழுத்திவருநெறி எங்ஙன மென்னின், அந்தக்கரண வாதனைகளை ஒழித்தால் அபாவ மென்று சொல்லப்படும் நனவிற சுழுத்தியும் எளிதில் வந்து உதயமாம். எ - று.

(35)

ஆனால் அந்தக்கரணவாதனை யொழிக்குநெறி எங்ஙன மென்ற சீடனை நோக்கிக் கூறுகின்றார் :

36 யோகசா தனையால் வாதனை கரணக்
கொழியும் வியோகமு மிருமைத்(து)
ஆகுமே கிரியை ஞானமென் பேதத்(து)
ஆதனா தியதொழில் யோகம்
ஏகமாம் பொருடேர்ந் ததுவிது வெனுஞ்சுட்
ஓறத்தன்மற் றையதிரு வகைக்கும்
போகவேண் டுமெம் புலன்களு மிறந்தப்
புலனவா வொழித்தலாற் போமே.

எ - து. யோக சாதனையினால் அந்தக்கரணங்களுக்கு வாதனை யொழியும். ஆனால் அவ்வியோகத்தின் இலக்கணம் யாதென்னின் அந்த யோகமும் கிரியை ஞானமென்னும் இரண்டு பேதத்தால் கிரியாயோகமென்றும் ஞானயோகமென்றும் இரண்டு பிரகாரமாயிருக்கும். அந்தக்கிரியாயோக ஞானயோக விலக் கணங்க ளியாவை யெனின் கிரியாயோகம் இயமம் நியமம் ஆதனம் பிராணாயாமம் பிரத்தியாகாரம் தாரணை தியானம் சமாதி என எண்வகையாய் இருக்கும். ஞானயோகம் ஏகமாயுள்ள மெய்ப்பொருளை வேதாகமங்களை ஆராய்ந்து நிச்சயம் பண்ணிக்கொண்டு பின்னர் ஞான நிட்டை கூடி, அதுவென்றும் இதுவென்றும் சுட்டி அறியும் சுட்டறிவெல்லாம் இறந்து கரணம் அசைவற நிற்கல். ஆனால் இவ்வியோகத்தை அடையுமாறு எங்ஙனமென்னின், அந்த இருவகை யோகத்தினை அடை தற்கும் ஐம்புலன்களும் இறந்து போகவேண்டும். ஆனால் இவ்வைம்புலன்களும் இறந்துபோம்படி செய்தற்கு உபாயம் எங்ஙனமென்னின், ஐந்தவாவின்னையும் ஒழித்தலினால் அப்புலன்களை ந்தும் இறந்துபோம் என்றவாறு.

ஆதனாதியவெனவே இயமாதி வருவிக்கப்பட்டது. புலன்கள் ஐந்தாகையால் அவற்றின்கட் செல்லும் அவாவும் ஐந்தாயிற்று. யோகசாதனையால் வாதனை கரணக்கொழியுமென்றதற்கு உதாரணம் :

குறுந்திரட்டு.

“அண்ட மெண்டிக் கெங்கண்ணும்
அடங்கச் சூனியம தாகக்
கண்டுகொண் டிருக்கக் கண்ட
கருத்தையு மறவே விட்டால்
அண்டமெண் டிக்கெங் கண்ணுமாய்
நின்ற வானந் தத்தைக்
கண்டுகொண்டிருக்கும் வண்ணங்
கணத்தில் வந்துதிக்கு மன்றே.”

மற்றும் வருவனவற்றாற் காண்க.

(36)

அந்த அவாவினை அறுக்குமாறு எங்ஙனமென்ற சீடனை நோக்கிக் கூறுகின்றார்.

37 ஐம்புல னடல்வேண்டும் விடல்வேண்டு
மொருங்குவேண் டியவனைத் தையுமென்(று)
உம்பரும் பரவு மொருதமிழ் வேதம்
உரைத்தலா னோரிரு வகையா
நம்புறச் சார்பை வெறுத்தவா வறுத்தைம்
புலனொழித் தொழுங்கினா டருமச்
செம்பொருள் காண்ப தறிவறி யாமை
சிதைத்தல்வீ டெனத்திகழ் தருமால்.

எ - து. வீடடையக் கருதினோன் ஐம்புலன்களையும் அடல் வேண்டுமென்றும், அவ்வைந்தினையும் அடுதற்கு அவற்றால் அனுபவிக்க விரும்பி வைத்த பொருள்கள் அனைத்தினையும் ஒருங்கே விடல் வேண்டுமென்றும், தேவர்களும் தோத்திரம் பண்ணுகின்ற ஒப்பற்ற தமிழ் வேதமாகிய திருவள்ளுவப் பயன் கூறுதலின் உயிர்ச்சார்பு பொருட்சார்பு என்றிரு வகையாயுள்ள நமது புறச் சார்பினை முன்னர் வெறுத்துத் துறந்து பின்பு

அதன்கண் வைத்த அவாவினை அறுத்துப் பின்பு பஞ்சேந்திரியங்களையும் விடயங்களைக் காணுந்தோறும் எழுந்து செல்லவொட்டாது உள்ளடக்கி இந்த முறையே ஒவ்வொன்றாக நீத்துச்சென்று யாவராலும் அறிதற்கரிய அந்தச் செவ்வியமெய்ப்பொருளை அறிவது ஞானமெனவும், அந்த ஞானத்தால் அஞ்ஞானத்தைக் கெடுப்பது வீடெனவும் விளங்கா நிற்குமாகலின், ஞானமும், வீடும் இவைகளென்று அறிவாயாக, என்றவாறு.

முன்பிருவகைச் சார்பாகிய புறப்பற்றினை ஒழித்து, அதற்குமேல் அதன்கண் வைத்த அவாவினை அறுத்து, அதற்குமேல் காணப்பட்ட விடயங்களில் எழாமல் இந்திரிய நிக்கிரகம் பண்ணி, அதற்குமேல் முன்னர் ஏறியிருந்த கரணவாதனையை ஒழித்து, அதற்குமேல் நனவிற் சுழுத்தியைப் பெற்று, அதற்குமேல் அஞ்ஞான நிவிருத்தி பண்ணி, அதற்குமேல் சீவ தரிசனம்பண்ணி, அதற்குமேல் பரை தரிசனம்பண்ணி, அதற்குமேல் சிவதரிசனம் பண்ணி, அதற்குமேல் ஐக்கியம்கூடவேண்டுதலின் ஒழுங்கின் னாடரும்அச் செம்பொருள் காண்பதறிவென்றார்.

விடல்வேண்டு மொருங்கு வேண்டியவனைத்து மென்றதற்கு உதாரணம் : தேவிகாலோத்தரம்.

“துக்கசுகமாசை வெறுப்பென்று கூட்டுந் துவந்துவங்க
எரண்டவைபோற் சொல்லப்பட்ட
மிக்கதெய்வ மடவார்க டன்மாதன்ம மெய்ப்பலன்கள்
வேறு வேறுளவா மன்றே
தொக்கவுள மதுவாக்கும் பிறப்பையாக்குந் தொடர்பெனவே
துணிந்ததத் தொடர்பை யாக்குந்
தக்கபொருட் சார்புயிர்ச் சார்படைய நீக்குந்
தவத்தார்பாற் சிவம்வந்து சாருங்கானே.”

மற்றும் வருவனவற்றாற் காண்க.

(37)

38

அரம்பையுள் ளுறுதன் டெடுத்தலி னொருவன்
அனுபவ மாஞ்சிவ முணர்தல்
நிரம்புமெய் யுணர்வத் தண்டின்மீ தொன்றி
நின்றநா ரனைத்துநீக் குதல்போல்

விரும்பிரு லகைப்பற் றையுந்துறந் திருளை
வீட்டல்வீ டுவற்றையே யன்றி
வரும்பர வுரனும் வீடும்வே றறியேம்
வார்த்தைமாத் திரத்தியாம் பெறவே.

எ - து. வாழையினது மட்டைகட் கெல்லாம் உள்ளே சேஷமாயிருக்கின்ற தண்டினை எடுத்தல்போல் ஒருவன் அனுபவமாய் மாயாகாரிய காரணங்கட்கெல்லாம் சேஷமாய் உள்ளீடாய் விளங்காநின்ற சிவத்தினை அறிதலே எங்கும் பரிபூரணமாகிய பரஞானம். அந்த வாழைத்தண்டின் மேலே பொருந்தி நின்ற மட்டைகள் அனைத்தினையும் ஒவ்வொன்றாக நீக்குதல்போலத் தம்மால் விரும்பப்பட்ட உட்பற்றுப் புறப்பற்றாகிய இருவகைப் பற்றினையும் துறந்து அஞ்ஞானவிருளைக் கெடுத்தலே மோட்சம். இந்தப் பரஞானத்தையும் மோட்சத்தையும் அன்றி வார்த்தை மாத்திரத்தாற் பெறவரும் பரஞானத்தினையும் மோட்சத்தினையும் வேறே நாம் அறிகிலேம் என்றவாறு.

வார்த்தை மாத்திரத்தாற் பெறவரும் ஞானம் மோட்சமென்றது சர்வத்தையும் பிரமமென்று அறியாதிருந்ததே அஞ்ஞானமென்றும், சர்வத்தையும் பிரமமென்று அறிந்ததே ஞானமென்றும், இங்ஙனம் அறிந்தபோதே அஞ்ஞானங்கெடுமென்றும் கூறிக்கொண்டிருத்தலை. (38)

39

இருவகைச் சார்பா மொருபுறப் பற்றும்
இடையதாங் கடையுடற் பற்றும்
விரிகர ணங்க ளாகுமுட் பற்று
மெனத்திரி விதம்விளங் கிடுமித்
திரிவிதத் தினையுங் காத்திரங் கரணஞ்
சேர்த்தியொன் றாக்கொடுட் பற்றும்
வருபுறப் பற்று மெனவிரன் டாக
மதிப்பரவ் வணந்துற வையுமே.

எ - து. உயிர்ச்சார்பு பொருட்சார்பு என்னும் இருவகைச் சார்பாகிய ஒரு புறப்பற்றெனவும், இடைப்பற்றாகிய கடையாகிய உடற்பற்றெனவும், விரிந்த கரணங்களாகிய உட்பற்றெனவும், இங்ஙனம் பற்றுக்கள் மூன்றுவிதமாய் விளங்கா நிற்கும். இம்மூவகைப் பற்றினையும் காயத்துடனே கரணத்தைச் சேர்த்து ஒன்றாகக்கொண்டு உட்பற்றெனவும், இங்ஙனம் புறப்

பற்றெனவும் அந்த முறைமையே துறவினையும் உட்டுறவெனவும் புறத்துறவெனவும் இரண்டாகக் கருதிச் சொல்வர் பெரியோர், என்றவாறு.

காயத்தோடு கரணம் ஒற்றுமையாகவிற் காத்திரங் கரணஞ் சேர்த்தி யென்றார். இரண்டாக மதிப்பென்றதை இருதலையுங் கூட்டுக.

பற்றுக்கள் திரிவிதமாய் விளங்குமென்றதற்கு உதாரணம் : சமயாசாரம்.

“புத்திரர் மனையாளாதிப் புறச்சுற்றுப் பற்று நீக்கி இத்திரண் மலவுடம்பா மிடைச்சுற்றுப் பற்றும் விட்டே ஒத்துயிர் விடாதபாச கரணவுட் சுற்று மோய்த்துத் தத்துவ மாயிருத்த றவத்தவர் சரிதை யையா.”

மற்றும் வருவனவற்றாற் காண்க.

(39)

40 இருவகைப் பற்றி லொருவனே ஞானி எனப்படிற் புறப்பற்ற தேனும் ஒருவுத லிலரு மெவணமப் பெயருக் குரியர்வே ரொன்றுமில் கொடியுந் தருமிலை மலர்கா யெனினகப் பற்றில் தவர்புறப் பற்றையுந் தணவார் மருவினு மஃதோ ரொருவர்வே ரன்றிர் மலர்க்கொடி வாடுறா வகையே.

எ - து. உட்பற்றுப் புறப்பற்றாகிய இருவகைப் பற்றுக்களும் இல்லாத ஒரு புருஷனை ஞானியென்று சொல்லப்படுமானால், புறப்பற்றாயினும் நீங்குதல் இல்லாதாகும் எந்த முறைமையால் அந்த ஞானியென்னும் பெயருக்கு உரியராவார். ஆனால் புறப் பற்றிருக்க அகப்பற்றை யொழித்தோர் ஞானிகள் அவரோ வென்னின், ஒருவேராயினும் இல்லாத கொடியும், இலை மலர் காய்களைத் தருமானால், அகப்பற்றில்லாத தவத்தோர் புறப் பற்றினையும் விட்டு நீங்கார். ஆனால் புறப்பற்றிருக்க அகப் பற்றொழித்தோர் இல்லையோவென்னில், புறப்பற்றிருக்க அகப்பற்றொழிதலை ஒருவரோவர் அடைந்தாராயினும் வேரினை அன்று அறுக்கப்பட்ட மலர்க்கொடி சிறிதுபோது வாடாதிருக்கும்

முறைமைபோல் அகப்பற்றொழித்தோர்க்கும் புறப்பற்றுச் சில நாள் இருக்கும், என்றவாறு.

வேரொன்று மில்கொடி, இலை, மலர் காய்களைக் கொடாததுபோல், காரணமாகிய அகப்பற்றொழிந்தால் அதனது காரியமாகிய புறப்பற்று இராதென்று குறிப்பாற் கூறி, வேரொன்று மில்கொடியுந் தருமிலை மலர் காயெனின் அகப் பற்றில்லாதவர் புறப்பற்றையும் தணவாரென்று அவரைப் பரிகாசம் பண்ணினார். வேரன்றிர் மலர்க்கொடி அறுத்த தருணத்திற் பச்சென்று சிறிதுபோது வாடாததுபோல் தோன்றிப் பின்பு உலர்ந்து போகின்றதுபோல், அகப்பற்றொழித்த தருணத்திற் புறப்பற்றுச் சிலநாள் இருத்தல்போலத் தோன்றி நீங்கு மென்பதறிக. அகப்பற்றொழித்தோர்க்குப் புறப்பற்றின் மேல் பிரவிருத்தி இல்லாமையால் அவர்க்கு அஃ தி ன் றெ னக் கொள்க. (40)

41 வேரறக் கொடிவா டுதலினுட் பற்றைக் விடுக்கின்மற் றையபற்று நேரே சோருத வியல்பா மதனையே முன்னர்த் தொலைக்கவேண் டுவதெனிற் கடுமுட் சாருமோர் கொடியின் கிளையனைத் தையுமுன் தறித்தொழித் தலதத னிடையா ரோர்தனி வேர்கொள் ளரிதரி தகப்பற் றொழித்தலும் புறப்பற்ற துறவே.

எ - து. காரணமாகிய வேரற அதன் காரியமாகிய கொடி உலர்ந்து போதல்போல் காரணமாகிய அகப்பற்றினை முன் பொழித்தால் அதனது காரியமாகிய புறப்பற்றும் உடனே நீங்குதல் சபாவமாகலின், அந்த உட்பற்றினையே முன்பு ஒழிக்க வேண்டுமென்பையானால், கடிய முட்கள் பொருந்திய ஒரு கொடியினது கிளைகளனைத்தையும் முன்னர் வெட்டி நீக்கி னாலன்றி அதனடுவே பொருந்திய ஒப்பற்ற முதல் வேரினைப் பிடுங்கிக்கொள்ளுதல் அரிது; அதுபோல் முன்பு புறப்பற்றை ஒழித்து அகப்பற்றை ஒழிப்பதன்றிப் புறப்பற்றிருக்க அகப் பற்றினை முன்பு ஒழித்தலும் அரிது என்றவாறு. (41)

ஆனால் நீர் முட்கொடியைத் திருட்டாந்தம் கூறியது என்னை? அஃது இல்லாத கொடியினது வேரினை முன்பு

பிடுங்கிக்கொள்ளுதல்போல் புறப்பற்றிருக்க அகப்பற்றை ஒழிக்கக் கூடாதோ? என்ற சீடனை நோக்கிக் கூறுகின்றார்.

42 முள்ளில்சில் கொடிவேர் கொளலின்முற் சனகன்
முதலவோ ரொருவர்மற் றொருதம்
உள்ளமா சணுகா வியல்பினா னகப்பற்
றொழிப்பினு முனமெனை யுறமுங்
கள்ளநெஞ் சினர்பற் பலரும்வீ டடையுங்
கதியதன் மையிற்றுற வளந்த
தெள்ளியோர் புறப்பற் றொழித்தலே முதற்கட்
செப்பின ரெவர்க்குமொப் புறவே.

எ - து. முள்ளில்லாத சில கொடியினது வேரினை முன்னர்க் கொடி தறித்தொழியாது பிடுங்கிக் கொள்ளுதல் போல், சனகராஜா முதலிய ஓரொருவர் ஒப்பற்ற தமது உள்ளத்தின்கட் காமம் வெகுளி மயக்கமென்னு முக்குற்றங்களும் பொருந்தாத இயல்பினால் புறப்பற்றிருக்க அகப்பற்றினை முன்னர் ஒழித்தா ராயினும், என்னைப் போலும் முக்குற்றங்களையுமுடைய மனத்தினர் பலரும் வீட்டினை அடையு மார்க்கம் அல்தன் றாகலின், துறவினது இலக்கணங்களையெல்லாம் அறிந்து அளவிட்ட தெளிந்த அறிவினையுடைய திருவள்ளுவ நாயனார் புறப்பற்றொழித்தே அகப்பற்றொழிக்க வேண்டுமென்று புறப்பற் றொழித்தலை அகப்பற்றொழித்தற்கு முதற்கட் கூறினார், யாவருக்கும் சம்மதமாக, என்றவாறு.

உள்ளமாசணுகா என்றதனால் நின்மலசித்தரென்றும் கள்ள நெஞ்சினரென்ற தன்மையால் மலினசித்தரென்றும் அறிந்து கொள்க. நின்மலசித்தர்கள் ஏகதேசிகளாய் எவ்வகைப்பட்ட பற்றுக்களிலிருந்தாலும் அவற்றின்கண் அவாவின்றித் தெய்வ கதியாய் வீட்டைதலினாலும், மலின சித்தர்கள் அனேகராத னாலும், அவர் வீட்டையும் மார்க்கம் யாவர்க்கும் மார்க்கமன் றென்றார். அறம்பொருளின்பம் வீடென்னும் நான்கினையும் தெளிந்தவராகலின் தெள்ளியோரென்றார். புறப்பற்றிருக்க அகப் பற்றொழிந்தோர்க்கும் சம்மதமாகலின் எவர்க்கு மெய்ப்புற வென்றார். மற்றென்பதசைநிலை.

உள்ளமாசணுகா வியல்பினா னென்றதற்கும், கள்ளநெஞ்சின ரென்றதற்கும் உதாரணம் : வாசிட்டம்.

‘ வெம்புதல் போய்த்தண் ணென்றவுன் மனதுக்கிவ் வுலகின்
[வியாபாரங்கள்
செம்புகர் வேழத்தினுக் காஞ்ஞாப்படி போற்றோன்று மாற்றின
[நெஞ்சக்
கம்புவி யிற்றொழிச்சிறிதேயாயினு நீந்திடவரிதாருமலின்பாதப்
பைம்புனலுங் கிழக்கொதுகுக் கெல்லைகரை காணாத பரவை
[யன்றோ. ’

எனவரும். மற்றும் வருவனவற்றாற் காண்க.

(42)

43 விடத்தகு மகப்பற் றினைமுனம் புறப்பற்
றொழிப்பதற் றினுக்கென விளம்பல்
படிற்றொழுக் கினர்சம் மதமும்வா னவரும்
பயிலில்வாழ்க் கையும்விடுக் குதலென்(று)
எடுத்துமைக் கறிவா சாரமோ தியசொற்
கிழுக்குமா குதலின்மா சியல்பாத்
துடைத்தசிற் தையர்க்கு நிந்தையி லொழுக்காச்
சொல்வர்முன் புறல்புறத் துறவே.

எ-து. முன்னகரப்பற்றினை ஒழிக்கத்தகும்; புறப்பற்றினை ஒழிப்பது யாதுக்கென்று சொல்லுதல் கூடாவொழுக்கத்தார்குச் சம்மதமும், வானவராயினும் தான் முன்பழகிய இவ்வாழ்க்கையும் விடுத்தல் செய்ய வேண்டுமென்று எடுத்து மகாதேவர் மகா தேவிக்கு ஞானாசாரங் கூறிய சொல்லுக்குக் குற்றமுமாதலின், முக்குற்றங்களையுஞ் சுபாவமாக நீத்த நின்மலசித்தர்க்கு முன்னர்ப் புறத்துறவடைதலை இகழ்ச்சியில்லா நெறியாகச் சொல்வர் பெரியோர், என்றவாறு.

ஒழுக்கமுடையார்க்குச் சம்மதமாகலாலும், ஈசரவாக்கியத் திற்கு மாறுபாடினமையாலும், நின்மலசித்தர்க்கு மொழுக்காக லாதலும், முன்னர்ப் புறப்பற்றொழித்தலே நன்னெறியென்பது காண்க.

புறப்பற்றொழிப்ப தெற்றினுக் கென்றதற்குதாரணம் : தேவிகாலோத்தரம்.

“சமயா சார சங்கற்ப விகற்பமும்
அமையா தாங்குல வாசார மானதும்
இமையா தாரும் விடாதவில் வாழ்க்கையும்
அமையார் தோளாய் விடுதலா சாரமே.”

மற்றும் வருவனவற்றாற் காண்க.

(43)

44 ஒன்றிய பாச விருடுந் திடுதற்
குபாயமைப் புலனொடுக் கிடுதல்
ஒன்றல திலையென் றதுசெய்வோ னவைவேண்
டனைத்துமுன் விடாதுவைத் துறுதல்
என்றுமெவ் விடத்து மெனைமுத லுயிர்கள்
எவற்றையுங் கொலைசெயேன் வெருட்டேன்
என்றுசொல் விரதி யொருவனா டொறுங்கை
இடையினோர் படைகொளு மியல்பே.

எ - து. உயிரோடு பொருந்திய அஞ்ஞான இருளைப் போக்குதற்கு உபாயம் பஞ்சேந்திரியங்களை நிக்கிரகம் பண்ணுத லொன்றுமே அன்றி வேறே உபாயமில்லையென்று அவ்வைந் தினையு நிக்கிரகம் பண்ணுவோன் அந்தப் பஞ்சேந்திரியங்களால் விரும்பப்பட்ட பொருள்களனைத்தினையும் முன்விட்டு நீங்காது வைத்துக்கொண்டிருத்தல், எக்காலத்தும் எவ்விடத்தும் என்னை முதலாகிய உயிர்கள் எவற்றினையும் கொல்லுதல் செய்யேன்; பயப்படச் செய்யேனென்று சொல்லாநின்ற கொல்லாவிரதி யொருவன் எக்காலமும் கையின்கண் இடைவிடாது ஒப்பற்ற வாளாயுதம் பிடித்துக்கொள்ளு முறைமையாம், என்றவாறு.

உயிர்களைக் கொலைசெய்யேன்; வெருட்டேனென்று சொல்லா நின்ற கொல்லாவிரதி அவை செய்தற்கு ஏதுவாகிய வாளினை விடாது கையிற்கொள்ளுதலின், அவன் அவை செய்வானென்றும், அவன் கொல்லாவிரதியல்லனென்றும் அறிகுதல்போல், பஞ்சேந்திரியங்களை நிக்கிரகம் பண்ணத் தொடங்கினோன் அவற்றால் அனுபவித்தற்கு ஏதுவாகிய விட யங்களைக் கைவிடாது வைத்துக்கொண்டிருத்தலின் இவன் அவைகளை விரும்புவானென்றும் இந்திரிய நிக்கிரகியல்ல னென்றும் அறிந்துகொள்க.

விடயங்களை அனுபவியாது வைத்துக்கொண்டு ஞான சாதகம் பண்ணக் கூடாதோவென்ற சீடனை நோக்கிக் கூறுகின்றார். (44)

45 சாதக தசைக்கண் விடயமே தடையாஞ்
சாத்திய மானபின் புசித்தற்(கு)
ஆதல்வைத் திடினப் பிரமவா னந்தம்
அதிகமோ விடயவா னந்தங்
சோதில்வீட் டின்பம் பெறுகலா விடினுஞ்
கூடுதற் கெனிற்கரி பிழைக்கில்
தீதிலோர் சிங்க மதனையே யன்றித்
தேடுமோ தேரையுன் றினவே.

எ - து. ஞானசாதக தசையின்கண் விடயங்களே அதற்குத் தடையாகுமாகலின் அவற்றினை வைத்துக்கொண்டு சாதகம் பண்ணக்கூடாது; ஆனால் அவ்விடயங்களைச் சாதக தசைக்கண் அனுபவியாது சாத்தியமான பின்பேனும் அனுபவித்தற்கு வைத்துக்கொள்வையானால், அச்சாத்திய தசைக்கண்ணே உதய மான அந்தப் பிரமானந்தத்திலும் இந்த விடயானந்தம் அதிகமாக வேண்டுமாதலின், இந்த விடயானந்தமே போதும்; அந்தப் பிரமானந்தத்தை அடைய ஞானசாதகம் பண்ண வேண்டுவதேயில்லை: ஆனால் சாதகம் பண்ணிக்கொண்டு வருமிடத்துச் சாத்தியம் கைகூடிக் குற்றமற்ற வீட்டின்பம் வந்து லபியாத காலத்தாயினும் பொருந்தி அனுபவித்தற்கு அவைகளை வைத்துக்கொள்வேன் என்பையானால், யானையினை இரையாகத் தேடிச் சென்ற குற்றமில்லாத ஒப்பற்ற சிங்கம் அந்த யானை தப்பிப்போயிற்றென்றால் அதனையே தேடுதலன்றி அற்பமாயுள்ள தேரையினது மாமிசத்தைத் தின்னத் தேடுமோ) என்றவாறு.

மேலான யானையை இரையாகத் தேடிச் சென்ற சிங்கம் அந்த யானை கிடையாது போயிற்றாயினும் அதனையே தேடுதலன்றிக் கீழான தேரையுனைத் தின்னத் தேடாதது போல், மேலான பேரின்பத்தை அனுபவிக்கத் தொடங்கினோன் அவ்வின்பம் தனக்கு லபியாது போயிற்றாயினும் அதனையே விரும்புதலன்றிக் கீழான விடயசுகத்தை விரும்பானென்பதுங் கண்டுகொள்க.

பிரமவானந்தத் ததிகமோ விடயவானந்த மென்றதற்கு உதாரணம்: தத்துவரத்தினாகரம்.

“வாக்கொடு மனமு மிறந்ததி மதுர வாரியா யொழிவற நிறைந்து போக்கொடு வரவ தின்றிய வமுதைப் பூரண மாகவுண்டவர்தாம் வீக்கிய கான வீரெனும் விடய மேவுற முயல்வரோ முயலில் நோக்குறு மந்த ஞானியு நாயு மொத்திடும் வாசியொன்றிலதே”

என்றும், குறுந்திரட்டு.

“தூமங் காட்டுஞ் சுடுதழலுண் டென்பது துய்ப்பார்க் காமங் காட்டு மயினி யுவர்ப்பப் படியே நல் ஏமங் காட்டு ஞானிக ளென்றா லிவர் நெஞ்சிற் காமங் காட்டும் பெற்றிலர் கற்றார் கலையன்றே.”

என்றும் சிங்கமதனையே யன்றித் தேடுமோ தேரையுன் றினவென் றதற்கு உதாரணம்: குறுந்திரட்டு.

“பாய்ந்துமா வேழமொற்றிப் பறக்குமத் தறுகண் யாளி தேய்ந்தழி வுறினுந் தேரை யிரையெனச் செல்லா தாற்போல் ஆய்ந்துநன் முத்தி யின்ப மருத்திட வுற்ற நீராற் சாந்துயர் வரினு மொன்றித் தளர்ந்தெழா தாகி விட்டார்.”

என்றும், மற்றும் வருவனவற்றாற் காண்க.

(45)

46 படையெடுத்த மர்கட் சாருமோர் வீரன் பகைஞரைச் சயங்கொளா விடினும் விடையெனப் பொருதாங் கிறத்தலே யன்றி வெந்நிட வுன்னிடா னதுபோற் கடையென விடய மிகழ்ந்துபே ரின்பங் கருதினோன் பெறுகலா விடினும் இடையறா ததைநா டுவதலான் மறந்தும் எண்ணுமோ மண்ணின்வாழ்க் கையையே.

எ - து. ஆயுதமெடுத்துக்கொண்டு யுத்தகளத்தில் செல்லா நின்ற ஒப்பற்ற வீரனானவன் சத்துருக்களைச் செயங்கொள்ளாத விடத்தும், இடப்பம்போல் அச் சத்துருக்களோடு யுத்தம்பண்ணி அந்த ரணகளத்திலே இறந்துபோதலேயன்றிப் பயந்து முதுகு

கொடுக்க நினையான். அதுபோல் இழிவென்று அறிந்து அற்பமாயுள்ள விடயானந்தத்தை இழிந்து கைவிட்டுப் பேராணந்தத்தை அடையக்கருதி ஞானசாதகந் தொடங்கினோன் சாத்தியம் கைகூடி அவ்வின்பத்தைப் பெறாதிருந்தானாயினும், சணமாயினும் இடைவிடாது அந்த இன்பத்தை எப்பொழுது அடைவேனென்று கருதுவதேயன்றி, மறந்தாயினும் தான் முன்பு இகழ்ந்து கைவிட்ட இவ்வாழ்க்கையை மீண்டும் நினைப்பானோ, என்றவாறு.

சுத்தவீரன் சத்துருக்களைச் சயங்கொள்ளாதவிடத்தும் அவர்களோடு யுத்தம்பண்ணி இறந்துபோதலேயன்றி முதுகு கொடுத்தற்கு நினையான். அதுபோல் சுத்தவிரத்தன் ஞான சாதகம் பண்ணுமிடத்தும் அஞ்ஞானநாசம் பண்ணிப் பேரின்பத்தை அடையாதிருந்தானாயினும், அந்தச் சுத்த வாதனையோடு நின்று இறந்து போதலேயன்றி விடயங்களை இச்சித்து இவ்வாழ்க்கையில் திரும்பானென்பதும், யுத்தகளத்திலே வெற்றிபெறாதிருந்தோனுக்கு மறுமைக்கண் வீரசொர்க்கவின்பம் வருவதுபோல் சுத்த வாதனையோடு இறந்தோனுக்கும் மறுமைச் சனனத்திலே வீட்டின்பம் வருமென்பதும், காண்க. (46)

47 இந்திர சாலத் தொருநகர் காண்போர்
எனத்தனு முதற்பிர பஞ்ச
நந்தினுங் கெடினும் பூரியா வாடா
நன்மனச் சனகனா தியரு
மந்திரி முதலோர் மீதுபு பாரம்
வைத்தொரே காந்தத்துள் வதியாத்
தந்தொழி லொருக்கிச் சமாதியுற் றன்றோ
தவிர்த்தனர் கரணவா தனையே.

எ - து. இந்திரசால் வித்தையிலே தேர்த் திருவிழா முதலிய மங்கலமும் அக்கினிபட்டு வேவுதல் முதலிய அமங்கலமுமாய் விளங்காநின்ற ஒரு பட்டணத்தினைப் பொய்யென்று அறிந்து வினோதமாகக் காண்போர்போல், தேகாதிப் பிரபஞ்சமெல்லாம் மாயாகாரியமாகிய பொய்யென்று அறிந்து அவைகள் ஆக்கமாய் விளங்குமிடத்தும் அவற்றிற்கு நாசம் வந்தவிடத்தும் பூரிப்பு வாட்டமில்லாத நின்மல சித்தத்தினையுடைய சனகராசா முதலோர்களும் மந்திரி முதலாகிய பேர்களிடத்து இராச்சிய

பாரதையெல்லாம் ஒப்பித்து ஒரேகாந்தத் தானத்தில் இருந்து கொண்டு தமது இராசரீகத் தொழில்களையெல்லாம் ஒழித்து ஞானசமாதி அடைந்தல்லவோ அந்தக்கரண வாதனையை ஒழித்தார்கள் என்றவாறு.

சனகனாதியருமென்ற சிறப்பும்மையால் பிரபஞ்சத்தை மெய்யாகக் கருதி அதன்கண் வரும் சுகதுக்கங்களினால் பூரிப்பு வாட்டங்களையுடைய மலின சித்தர்க்கு அப்பிரபஞ்சத்தோடும் கூடியிருந்து கரணவாதனையை ஒழித்தல் கூடாதென்பதாயிற்று.

இந்திரசாலத் தொருநகர் காண்போரென வென்றதற்கு உதாரணம் : ஞானவாசிட்டம்.

“வெங்காதற் பெரும்பாம்பு நெளிப்புற்றாங்
குடும்பபரம் வெறும்பொய் யென்றே
இங்காசை யறநீக்கி யெல்லையிலாப்
பரமபதத் திருந்து வாழ்வாய்
சிங்கார கந்தர்ப்ப நகரிருந்தென்
சிதைவுற்றென் தீதோ நன்றோ
பங்கான மனைமக்கள் வாழ்ந்தாலென்
கெட்டாலென் பாச மாயை.”

மற்றும் வருவனவற்றாற் காண்க.

(47)

48 சொற்றிடின மயக்க மற்றுதித் துளவச்
சுகருமொண் தாதையைத் துறவா
உற்றிருஞ் சமாதி யுற்றகப் பற்று
மொருவினீ டடைந்தனர் சனகர்
முற்றவ முனிவர் நால்வரு மொருநான்
முகப்பிதா விடத்தவன் வளத்தோர்
பற்றுமற் றகப்பற் றையுமுயர் சமாதி
பணியொழித் தெணியவீ டடைந்தார்.

எ - து. சொல்லுமிடத்துப் பிண்டஞானத்தை மறைக்கு மயக்கவிருளின்றி உதயமாகிய அந்தச் சுகரும் ஒள்ளிய பிதா வினைத் துறந்து பெருமை பொருந்திய ஞான சமாதியை அடைந்து மற்றை அகப்பற்றினையும் நீங்கி வீட்டினை அடைந்தார். சனகர் முதலிய தவமுனிவர் நால்வரும் ஒப்பற்ற

நான்கு முகங்களையுடைய தமது பிதாவிடத்தும் அவனது செல்வத்தினிடத்தும் ஒரு பற்றாயினுமின்றித் துறந்து உயர்ந்த ஞானசமாதி கூடி அகப்பற்றினையும் ஒழித்துத் தாம் கருதிய வீட்டினையும் அடைந்தார்கள், என்றவாறு.

சுகரும் சனகர் முதலிய நால்வரும் வேதாகம கலைகளையும் ஞானத்தினையும் அறிவிக்கும் வல்லமையுடைய உத்தம பிதாக்களையும் அவரது செல்வத்தினையும் விட்டுத்துறந்து ஏகாந்த ஸ்தானத்திலிருந்து அகப்பற்றை யொழித்தார் என்றதனால் அகப்பற் றொழிப்பார்க்குச் சங்கமாகா தென்பது அறிந்து கொள்க.

49 தத்துவ முணர வேண்டினோன் மனைமுதற்
சகலமும் விடுத்துமெய்ஞ் ஞான
முத்திரை திகழச் சமாதியுற் றல்லான்
முடியுமோ வெனவுமை முதலா
வைத்ததற் குழாத்தை யொருவினீள் கல்லால்
மரத்தினீ ழுலிற்சமா தியையுற்று
அத்தனே யுணர்த்தி னானெனிற் பினும்வேறு
அறைதல்நம் மிகுமட னன்றே.

எ - து. பரதத்துவத்தை அறியவிரும்பினோன் மனைவி முதலிய சகல பற்றுக்களையும் விட்டுத் துறந்து மெய்ஞ்ஞான முத்திரை விளங்க ஞானசமாதியை அடைந்தாலன்றி அதனை அறியக்கூடுமோவென்று மகாதேவி முதலாயுள்ள தனது கூட்டங்களை யெல்லாம் நீங்கி, உயர்ந்த கல்லாலமரத்தினிழற்கண் எழுந்தருவி ஞானசமாதியை அடைந்து, மகாதேவனே அறிவித்தானென்றால், பின்னரும் வேறே சனகராசமுதலிய பேர்களைத் திருட்டாந்தமாக எடுத்துக்கூறுதல் நமது மிகுந்த அறியாமை யல்லவோ. எ - று.

மெய்ஞ்ஞான முத்திரை-மனோமௌனம் மகாதேவரினும் அறிவிப்பாரின்மையின் பினும்வேறறைதல்நம் மிகு மடனென்றார்.

மனைமுதற் சகலமும் விடுத்தென்றதற்கு உதாரணம் ; திருமந்திரம்.

“ விரைந்தன்று நால்வர்க்கு மெய்ப்பதி சூழ்ந்து
புரந்தகல்லா னிழற் புண்ணியன் சொன்ன
பரந்தன்னை யோராப் பழமொழி யாளர்
உரந்தன் மையாக வொருங்கு நின்றாரே. ”

என்றும் மற்றும் வருவன காண்க.

(49)

50 எடுத்துள குடும்பச் சூமையொடண் டொருவன்
எங்ஙன ஞானவா சானை
அடுத்தவ னேவ றொடுத்தருள் சுரக்கும்
அளவுநின் றுளமகிழ்ந் தன்னோன்
கொடுத்தநான் வாங்கிக் கொடும்பர மார்த்தம்
கூடினுங் காலமா திகளால்
தடுத்துரை தொழிலை விடுத்தலாற் சமாதி
சார்ந்த: துணரவும் படுமே.

எ - து. இவ்விடத்து ஒருவன் தான் சுமந்துள்ள குடும்ப
பாரத்துடனே எப்படி ஞானசாரியனை அடைந்து அவனுக்குப்
பூரணகிருபை வருமளவும் அவனது ஏவற்பணிவிடை தொடங்கிச்
செய்து நின்று அந்த ஞானசாரியன் திருவுள மகிழ்ந்து ஞானோப
தேசத்தை அனுக்கிரகம் பண்ணின காலத்துத் தான் பெறுவான் ;
காலதேச வர்த்தமானங்களினால் அந்த ஞானசாரியனை
அடைந்து அனுக்கிரகம் பெறக்கூடுமாயினும் வாக்காற் சொலும்
வசனங்களையும் காயத்தாற் செய்யுந் தொழில்களையும்
பண்ணாது விடுத்தாலன்றி ஞானசமாதி கூடி அதே ஞானத்தை
அறியவுங்கூடுமோ. எ - று.

ஞானசாரியரைத் தேடிச்செல்வோன் குடும்பத்தோடுஞ்
செல்லக்கூடாமையின் குடும்பச்சூமையோடு எங்ஙனம் ஞான
வாசானையடுத்தென்றார். சீடன் பக்குவாபக்குவங்களை அறிய
வேண்டி ஒரு வருடமுதல் பன்னிருவருடமளவும் பரிகைப் பார்க்கு
தவின் அருள் சுரக்குமளவுமென்றும் குடும்பிக்கு அவ்வளவு நிற்கக்
கூடாமையின் ஏவல் கொடுத்து நின்றென்றும் கூறினார். காலதேச
வர்த்த மானமென்றது அற்பகாலம். இராச கலகங்களினது சரித்
திரம். அவற்றால் அவரிருக்குமிடத்தில் இவன் சென்றாயினும்
இவனிருக்குமிடத்தில் அவர் வந்தாராயினும் தெய்வகதியாகக்
கூடுதலிற் கூடினுமென்றார். குடும்பிக்கு வாக்குக் காயங்களடங்
காமையின் மனோலயம் பண்ணக்கூடாது; மனோலயம்
இன்மையால் அஞ்ஞானம் நிவிருத்தியாகாது; அஞ்ஞானநிவிருத்தி

இன்மையால் ஞானோதயமாகாது ஆதலின் தடுத்துரை தொழிலை
விடுத்தலாற் சமாதிசார்ந் த: துணரவும் படுமேயென்றார். இதனாற்
குடும்பிக்கு ஞானாசாரியரை அடைந்து அனுக்கிரகம் பெற்ற
காலத்தும் சமாதி கூடிப் பரஞானமுணரக்கூடாதென்பதுங்
கண்டுகொள்க. (50)

51 தனித்திருந் தொருதம் மனத்தையைப் பொறிவாய்த்து
அடுத்தகப் படுத்தி: தெத்தை
நினைத்தெழா நின்ற தென்றுநோக் குநரே
நீக்குவர் வாக்கொடு தொழிலைப்
பினைத்தடை யாம்போக் குவரில்வாழ்க் கையையும்
பேச்சைநா டொறும்பழ குநீர்
தனைத்தினொன் றேனும் விடார்பிறர் காண்ப
தன்மையா னகப்பற்றே விடுப்பார்.

எ - து. ஏகாந்தஸ்தானத்தைப் பொருந்தியிருந்து ஒப்பற்ற
தமது மனத்தினைப் பஞ்சப்பொறி வழியே சகமுகமாய்ச்
செல்லாது உள்வாங்கி அகமுகப்படுத்தி இந்தமனம் என்னத்தை
நினைத்துக்கொண்டு எழுகின்றதென்று அறிவினாற் பார்க்கு
மவரே வாக்குக் காயங்களினது தொழில்களை நினைத்துக்
கொண்டு எழுகின்றதென்று அறிந்து அவ்வாக்காற் சொல்லுந்
தொழில்களையும் காயத்தாற் செய்யுந் தொழில்களையும்
விட்டு நீக்குவார். அவ்வாக்குக் காயங்கள் நிவிருத்தியாகவின்
இவ்வாழ்க்கையைப் பாதுகாத்தற்குத் தடை வருமாகலிற்
பின்னர் அந்த இவ்வாழ்க்கையையும் விட்டு நீங்குவார். வாசக
ஞானமாகிய வார்த்தைகளோடு எக்காலமும் பழக்கமுடையார்
விடவேண்டுமென்று கூறிய ஈதனைத்தினுள்ளும் ஒன்றாயினும்
விடார். பிறர் காண்பதன்மையால் அகப்பற்றொன்றையுமே
யொழிப்பார் என்றவாறு.

வாக்குக்காயங்கள் நிவிருத்தியான விடத்துப் புறப்பற்றைப்
பாதுகாத்தற்குத் தடை வருதலாலும், அவை பிரவிருத்தியான
விடத்து அகப்பற்றை ஒழித்தற்குத் தடை வருதலாலும்,
தடையாமென்றார். புறப்பற்றோடிருந்து அகப்பற்றை ஒழிக்கத்
தொடங்குதல் அவ்விரு வகைக்கும் பழுதென்பதும், அகப்பற்றை
ஒழிக்கத் தொடங்கினோன் புறப்பற்றை முன்னர் விடவேண்டு
மென்பதும், பிறர் காண்பதன்மையான் அகப்பற்றே விடுப்பா
ரென்றமையால் தமக்கென அவர்க்கு அகப்பற்றுப் போயதிந்
றென்பதும் காண்க. (51)

- 52 தந்தைதாய் முதலாம் பந்தநீங் கிலர்கள்
தாமுயு நெறியதின் நெனுஞ்சம்
பந்தனா ருரையும் வேண்டிய தெய்தப்
படாதுள்சுற்ற மும்விடா விடினென்
எந்தைவாக் கரைய ருரையுமா தியவாக்
கியம்பிர மாணமா மெனக்கொள்
புந்தியார் புறப்பற் றுறவகப் பற்றைப்
போக்கவாய்ப் போக்குத லிலரே.

எ - து. தந்தை தாய் முதலிய பந்தங்களை நீங்காதார்க்கு உய்ந்து போதெறி இன்றென்று கூறிய திருஞான சம்பந்தமுர்த்தி நாயனார் வாக்கியத்தையும், தாம் வேண்டியது எய்தொணாது மாதர் முதலிய சுற்றமும் விடாவிடினென்று கூறிய எந்தையாகிய திருநாவுக்கரையர் வாக்கியத்தையும், இவை முதலிய ஆப்த வாக்கியங்களையும் பிரமாணமாகக் கொள்ளுகின்ற நன்மதி யுடையோர் புறப்பற்றிருக்க அகப்பற்றை ஒழிப்போமென்று வாய்ப்போக்கார். எ - று.

இதற்கு உதாரணம்: திருக்கடைக்காப்பு.

“தந்தைதாய் புத்திரர் தன்னுடன் றோன்றினார் தாரமென்னும்
பந்தநீங் காதவர்க் குய்ந்துபோக் கில்லெனப் பற்றினாயே
வெந்தநீ றாடியா ராதியார் சோதியார் வேதகீதர்
எந்தையா ருர்தொழு துய்யலா மையல்கொண் டஞ்ச

[னெஞ்சே.]

என்றும், தேவாரம்.

“பழகி னால்வரும் பண்டுள சுற்றமும்
விழவிடா விடின் வேண்டிய தெய்தொணா
திகழ்கொள் சேறையிற் செந்நெறி மேவிய
அழக னாருள ரஞ்சுவ தென்னுக்கே.”

என்றும், மற்றும் வருவனவற்றாற் காண்க.

அவற்றிற்கு எதிர்மறையான ஆப்த வாக்கியங்களைப் பிரமாணமாகக் கொள்ளாதார் அங்ஙனம் கூறுவரென்பது காண்க. வாய்ப்போக்குதல்: செய்யாதிருந்தும் செய்தேனென்று சொல்லும் விருதாச் சொல்லென்றறிக. (52)

இருவகைச் சார்புள்ளும் உயிர்ச்சார்பை விடுத்துப் பொருட் சார்போடிருந்து அகப்பற்றை ஒழிக்கக்கூடாதோவென்ற சீடனை நோக்கிக் கூறுகின்றார்.

- 53 விடுக்குநர் புறப்பற் றதினுயிர்ச் சார்பை
விடுத்துமற் றையபொருட் சார்பைப்
பிடிக்குத லொழுங்கன் நெனினுறை யிடமும்
பேனுறா தொழித்தநீ தெனவே
படிக்கணி யுரைக்கக் கேட்டன முனைப்போற்
பற்றினோக் காமையி னன்றோ
இடுக்கணென் றனைத்தும் விடுத்தன ருலகம்
எத்துபத் திரகிரி முதலோர்.

எ - து. அகப்பற்றை ஒழிப்போர்க்கு இருவகைச் சார்பாகிய புறப்பற்றினுள் உயிர்ச்சார்பை விடுத்து மற்றைப் பொருட் சார்பைப் பிடிக்குதலும் மார்க்கமென்றென்றால் நீர் சொன்னவையெல்லாம் விடுப்பினும் இருத்தற்கு ஓரிடமாயினும் பிடியாது விடுக்குதல் குற்றமெனவே பூமியின்கண் நீ ஒருவனே சொல்லக் கேட்டு அறிந்தனம். உன்னைப்போலக் கூர்ந்து விசாரியாமையா லன்றோ பற்றுக்களியாவும் துக்கமென்று அறிந்து எல்லாப்பற்றுக் களையும் உயர்தோர் தோத்திரம் பண்ணாநின்ற பத்திரகிரிராசா முதலாயினோர் விடுத்தார்கள் என்றவாறு.

உனைப்போற்பற்றி நோக்காமையினன்றோ வென்றமையால், குறிப்பால் நீ அறியாமையினாலே கூறுகின்றாயென்பது காண்க. பத்திரகிரி முதலாயினாரெனவே பட்டணத்துப்பிள்ளை முதலாயினோரையும் வருவித்துக் காண்க. (53)

பொருட்சார்பால்வரும் குற்றம் மேல்வருஞ் செய்யுளுட் கூறுகின்றார்.

- 54 துறந்தவன் பொருட்சார் புறவறி விலர்க்குத்
தூயருா னாதிசாத் திரங்கன்
அறைந்திதம் பேசிப் பொருள்கவர் ததனால்
அச்சமு மிச்சையா திகளுஞ்
செறிந்துற வகத்துண் டினியவூ ணீருக்குஞ்
செய்தியா னெய்சொரி தழல்போல்
இறந்திடா மனவா தணையினைத் தனதோ
ரெணத்தையெவ் வணத்தினான் முடிப்பான்.

எ - து. பொருட்சார்பு இருக்க உயிர்ச்சார்பைத் துறந்தவன் அறிவில்லாத பேர்களுக்கு ஞானசாத்திர முதலாயவற்றைச் சொல்லி அவர்க்கு இதனான வார்த்தைகளைப் பேசிப் பொருளை வாங்கிப் புதைத்து அதனால் பயமாசை முதலியனவும் மனத்தின்கட் பொருந்த இனிமையாகிய ஆன்களைப் புசித்திருக்கு முறைமையால் நெய்யினைச்சொரிந்த அக்கினிபோல் மனத்தினது வாதனைகள் இறந்துபோகாவாகலிற் பின்னர்தான் அகப் பற்றினை ஒழிக்க வேண்டுமென்று எண்ணிய எண்ணத்தினை எந்த முறைமையால் முடித்துக்கொள்வான் என்றவாறு.

அறிவில்லார்க்கு ஞானசாத்திர முதலிய கூறுதலினாலும், பொருள் கவர்தலினாலும், அதனாற் பயமாசை குரோத முதலிய வருவதாலும், செளக்கிய போசனங்களைப் புசித்தலாலும், மனத்தின்கண் வாதனை நெய்சொரி தழல்போல் மேன்மேல் ஏறுதலிற் பொருட்சார்பு இருக்கத் துறந்தோனுக்கும் அகப்பற்றொழித்தல் கூடாதென்பது இதனாற் காண்க. (54)

பொருட்சார்பினுள் எல்லாவற்றையும் விட்டு ஓரிடம் பற்றியிருந்து தவம் பண்ணலாகாதோ? என்ற சீடனை நோக்கி அவ்விடத்தால் வருங்குற்றம் கூறுகின்றார்.

55 பொருளறத் துறந்து பயிக்கமேற் றருந்திப்
பொருந்தினு மோரிடம் பிடித்துள்
வெருளறப் பனியா தியினுடற் பழக
வேண்டுமின் றாகுத றானும்
இருளறத் தீப மேற்றன்முன் றொழில்கள்
என்றும்வேண் டுடுதலா னிடரும்
அருளறச் சிதலை முதலுயிர்க் குறுகல்
ஆற்றலு மதன்பொருட் டாமால்.

எ - து. பொருட்சார்பினையும் விட்டுத் துறந்து பிச்சையேற்றுண்டு ஓரிடத்தைப் பற்றிக்கொண்டிருந்தானாயினும் மனோபய நீங்கவும் பனி முதலியவற்றுள் தேகம் பழகவும் வேண்டும்; பழக்கம் இன்மையாகுதல் தானும், இருள் நீங்கத் தீபமேற்றுகை முதலிய தொழில்கள் எக்காலத்தும் வேண்டுதலால் துன்பமுஞ் சீவகாருண்ணியம் இன்றிச் செல்லு முதலிய உயிர்களுக்குத் துன்பம் செய்குதலும் அவ்விடம் பிடித்தற் பொருட்டாக வரும் என்றவாறு.

ஓரோர் காலத்து அவ்விடத்தினை நீங்கி இருள், காடு முதலிய இடத்துச் செல்லுங்கால் மனோபயம் தோன்றலிற் பூரண பாவனை மறக்கும்; பனி, மழை, வெய்யில், காற்று முதலிய வற்றாற் காயத்திற்கு வருத்தந் தோன்றலிற் சமபாவனை மறக்கும்; விளக்கிடல், அலகிடல், மெழுகல், முதலிய தொழில்கள் எக்காலமும் வேண்டுதலின் இராகத் துவேஷம் பிறக்கும்; அதனால் மனோபயம் பண்ணக்கூடாது; செல்லு, கொதுகு, மூடு, ஏறும்பு, தேள் முதலிய உயிர்களுக்குச் சீவகாருண்ணியத்தை விடுத்துத் துன்பஞ்செய்தலின் மனத்தின்கண் அழுக்கேறும்: இவையெல்லாந் துறவறத்திற்குப் பங்கமாகலின் தனக்கென வோரிடம் பிடித்தலும் ஆகாதென்றார். அவ்விடம் ஆகாதெனவே பொதுச்சாவடி, புறத்திண்ணை, பாழங்கோயில் மலை முழை, மரநிழல் முதலிய இடத்தில் இருக்க வேண்டுமென்பதாயிற்று. (55)

56 பிறிதுநோய் தன்னோய் போன்றுபோற் றானேற்
பெரிதுநா லரிதினோர்ந் துணர்ந்த
அறிவினா னுண்டோ வாவதென் றமையான்
அறைதரு சராசர மெவைக்குஞ்
சிறிதுமோர் துயர மறவியுற் றேனுஞ்
செய்யுமே மெய்யுணர் வடைவான்
மறுவறு துறவைப் பொன்செய்வா ணிகர்போல்
வருந்திநா டொறும்வளர்ப் பவனே,

எ - து. பிறிதோருயிர்க்கு வந்த துன்பத்தினைத் தனக்கு வந்த துன்பத்தைப் போன்று போற்றிக் கொள்ளானாகில் பெரியதாகிய சாத்திரங்களை அரிதினாற் கற்றறிந்த அறிவினால் ஒரு பயனாவதுண்டோ வென்று திருவள்ளுவநாயனார் கூறின மையால் சொல்லப்பட்ட சராசரமாயுள்ள எல்லாவுயிர்கட்கும் சிறிதாயினும் ஒரு துன்பத்தினை மறந்தாயினும் செய்வனோ, மெய்ஞ்ஞானத்தைப் பெறும்பொருட்டுக் குற்றமற்ற துறவறத்தினைப் பொன் தேடுதல் செய்யாநின்ற வாணிகர்போல் திரிகரணங்களினாலும் வருந்தித் தினந்தோறும் வளர்ப்பவன், என்றவாறு.

கல்வியறிவிற்குப் பயன் சீவகாருண்ணியமாகலின் அறிவினா னுண்டோவாவ தென்றார். பொன்செய் வாணிகர், கொள்ளுதல் விற்றல் உரைத்தல் முதலியவற்றாற் பொருளை வளர்த்தல்

போல், நின்றல் இருத்தல் கிடத்தல் நடத்தல் ஓடல் முதலிய விடத்தும் உயிர்க்கொலை புரியாது துறவறத்தினை வளர்க்க வேண்டுமென்பது காண்க.

பெரிது நூலரிதினோர்ந்துணர்ந்த வறிவினாலுண்டோ வாவதென்றதற்கு உதாரணம் : ஞானாசாரம்.

“மருளுறு மெவையுநாறி மயக்கறந் தெளிந்து னோர்க்கு மருளறத் துறக்க லாகா வயலொரு பொருளு மில்லாத் தெருளினை யறிதலானுஞ் சிவமெவ குளமுமன்னு மருளினை யறிதலானு மவர்செய லருளறந்தான்.”

என்றும், அருட்பிரகாசம்

“உயிர்நித்த மென்றறிந்தாலு நல்லோர் பல்லுயிர்களுற்ற துயருக்கிரங்கல் புதுமை கொல்லோ வருட்டோன்றன்

[முன்னாட்
செயிருற்ற தேவர் குறைகேட்டி ரங்கித் திருவுளத்தாடு
அயர்வுற் றுகுத்தகண்ணீரக்கமாமணி யாய்த்தெனிலே.”

என்றும் வரும். மற்றும் வருவனவற்றாற் காண்க.

(56)

57 தனக்கினி யவனாம் வகைசரா சரங்கள்
இனைகவென் றுமைக்குரைத் ததுவும்
வினைக்கடல் கடந்த பரதர்முற் சிவிகை
சுமந்துசென் றதுவுமோர் மேலோர்
பினைக்கொல்பாம் பாறி யுறுதலஞ் செலுங்காற்
பேணலிற் றமைநடந் திடும்போது
இனக்கறை யானா தியமரி யாதங்
குரமுரி யாதியங் கிடுவார்.

எ - து. ஒருவன் தனக்குத் தான் இனியவனாய்த் தன்னைப் பாதுகாக்கும் முறைமைபோல் சராசரங்களாயுள்ள உயிர்களைக் கருதுகவென மகாதேவிக்கு மகாதேவர் அறிவாசாரங் கூறிய வதனையும், சரியை கிரியை யோகங்களுக்கு ஏதுவாகச் செய்யுந் தொழிலாகிய கடலைக் கடந்து நின்ற பரதர் முன்னர்ச் சிவிகை சுமந்துகொண்டும் உயிர்க்கொலை வாராது நடந்து சென்ற அதனையும், விசாரித்து அறிந்த மேலாயினோர் பின்னர்

கொல்லுகின்ற பாம்பு முதலிய துட்டப் பிராணிகள் உறையு மிடத்தில் போம்பொழுது தம்மைப் போற்றிக்கொள்ளுதல்போல், நடக்கும்பொழுது கூட்டமாயுள்ள செல்லு முதலிய சரவுயிர்கள் இறவாமலும், முனை முதலிய அசரவுயிர்கள் நாசமாகாமலும் நடப்பார் என்றவாறு.

ஈசுவர வாக்கியத்தையும் அவர் வாக்கியத்தின்படி நடந்து கொண்ட பெரியோர்கள் சரித்திரத்தையும் அறிந்த மேலோர் களுக்கு அந்த நடை வருமென்பதறிக.

தனக்கினி யவனாம் வகைசராசரங்க ணினைக வென்றதற்கு உதாரணம் : தேவிகாலோத்தரம்.

“தனக்கினிய னாம்வகையே சராசரங்க ளனைத்தினையு நினைத்திகழ்வார் புகழ்வார்பா லொத்திருக்கு நீர்மையினை மனத்துடைய னானவன் நாமுரைத்த ஆசாரம் அனைத்துடைய னாகஅறி வெறிகமழும் ஐம்பாலாய்.”

என்றும்,

“நடுங்காம லெவ்வுயிரு நறுக்காது துரும்பனைத்தும் பிடுங்காது முதலெவையும் பிரசமலர் கொய்யாது விடுங்காலா லுழ்த்துதிர்ந்த விரைமலர்க ளவையேந்தி யடுங்காலன் றனையட்ட வம்புயங்க ளருச்சிப்பான்.”

என்றும் வரும். மற்றும் வருவனவற்றாற் காண்க.

(57)

58 தம்மிடத் தேனுந் தமக்கினி யவர்பால்
ஏனுமோ ரிடர்வந்து சாரின்
அம்மலுழ் முறையென் றறிந்துமேழ் கடலோர்
அணுவென வருகுமென் போல்வார்

இம்முறை துயர்வே றுயிருறி னிரக்கம்
இன்றிய தன்றியுந் தம்மால்
வெம்மைய கொலையொன் றடையினு மதனூழ்
என்பதென் மிகமுக மலர்ந்தே.

எ - து. தம்மிடத்தாயினும் தமக்கினியராயுள்ள சுற்றத்தார் முதலியோரிடத்தாயினும் ஒரு துன்பம் வந்து பொருந்திற்றாயின் அதனை ஊழ்வினைப் பயனென்று அறிந்திருந்தும் சத்தசாகரமும் ஓர்னுலென்று சொல்ல நெஞ்சமெலாம் நெக்கு நெக்குருகும் எம்போலிகள், இந்த முறையே வேறொரு உயிர் துன்பத்தினை அடையின் இரக்கமின்றி யிருப்பதல்லாமலும் தம்மால் ஒருயிர் வெவ்விதாகிய கொலையொன்று அடைந்தவிடத்து அதனுழ் வினையென்று சொல்வது என்னை மிகவு முகமலர்ந்து என்றவாறு.

துறவற்றமுடையார்க்கு ஒருயிரால் ஒருயிர்க்குத் துன்பம் வந்ததாயினும் அதற்குத் தம்மை அறியாமல் தம்மால் ஒரு துன்பம் வந்ததாயினும் இரங்கவேண்டுமேயன்றி, இரக்கமின்றி யிருத்தல் பழுதென்பது காண்க.

(58)

59 இம்மையி னிகழ்ச்சி மறுமையிற் சிறுமை
யெய்துமென் றுயிரிக்கொலை புரியாச்
செம்மைபைங் கனக மாதிகைப் பற்றாத்
துறவினைச் சிலரடைந் திடினுந்
தம்மையொத் துயிர்க ளனைத்தையுங்காணுந்
தயவுயிர் தபனிய முதல
மும்மையு மோட்டிற் காட்டிலன் னையிற்காண்
துறவொரோர் தவர்க்கலான் முடியா.

எ - து. இம்மைக்கட் சீவர்களாற் பழிப்பும், மறுமைக்கட் பிறிதித்துன்பமும் வருமென்று கருதி, உயிர்களைக் கொலை செய்யாத செம்மையினையும், பொன் மண் பெண்ணென்னு மூவகையையும் பற்றாத துறவினையும், இந்த முறையே சிலர் அடைந்தாராயினும் தம்மைப்போல் உயிர்களுள்லா வற்றினையும் காணும்; தயவும் உயர்ந்த பொன்னாதி மூவகை யினையும் ஒட்டினைப் போலவும், காட்டினைப் போலவும், அன்னையைப் போலவும், காணுந்துறவும் ஓரோர் தவருக்கல்லது கூடாது என்றவாறு.

இம்மை மறுமைகளைக் குறித்துக் கொலை செய்யாது பொன்னாதி மூவகையையும் ஓடாதிகளாகக் காண்போர் துறவு சாதகரென்றும், அவ்விரு வகையையும் குறியாது சபாவமாகத் தம்மைப்போ லுயிர்களைக் கண்டு பொன்னாதிகளை ஓடாதி

ளாகக் காண்போர் துறவு சாத்தியரென்றும் அறிக. அச்சாத்தியர் அறியராகலின் ஓரோர் தவர்க்கலான் முடியாவென்றார் (59)

60 அறைதலிற் கொல்லா நலத்தது நோன்மை
யெனவரு நெவுசா ரகத்தாடு
உறும்: துறவே சினமழக் காறங்(கு)
உறாமையாற் கொடுஞ்சொல் கூறாமை

புறமுரை யாமை மருவிய விரண்டாற்
பொருவின்மெய் யுறுதியோர்ந் துரைத்தல்
நிறைபெருந் தவத்தோர் வாக்கினிந் நான்கு
நிகழுமென் றியம்புவர் நெடியோர்.

எ - து. உயிர்களைக் கொல்லாத நலத்தினையுடையது தவமென்று திருவள்ளுவநாயனார் கூறுதலின் ஒன்றினும் பற்றற்ற துறவு பொருந்திய உள்ளத்தின்கட் சீவகாருண்ணியம் நிலை பெற்றிருக்கும் அது நிலை பெற்றிருக்கவே அவ்வுள்ளத்தின்கண் உயிர்க்கிடத்துக் கோபமும் பொறாமையும் பொருந்தாமையாற் கோபமின்மையாற் கொடுஞ்சொற் கூறாமையும் பொறாமை யின்மையாற் புறங்கூறாமையும் உளவாகும். பொருந்தாதின்ற இவை யிரண்டினாலும் கொடுஞ்சொல் கூறாமையால் ஒப்பற்ற மெய்ம்மை கூறலும், புறங்கூறாமையால் உயிர்களுக்கு உறுதி மொழிகளை ஆராய்ந்து கூறுதலும் உளவாகுமாகலின் இவை நான்கும் நிறைந்த பெரிய தவத்தினையுடையார் வாக்கின்கண் விளங்கா நிற்குமென்று சொல்லுவர் பெரியோர், என்றவாறு.

உள்ளத் துறவில்லாதார்க்கு அருளின்மையாற் கோபமும் பொறாமையும் உடையாராகலிற் கொடுஞ்சொல் கூறுதலும், புறங்கூறுதலும், பொய்ம்மை கூறுதலும், பயலில் சொல் கூறுதலும், ஆகிய இந்நான்கும் இவரது வாக்கின்கண் விளங்கு மென்பது காண்க. இதனால் உள்ளத்துறவுடையோரே மனம் வாக்குக் காயங்களினாலும் நன்மையுடையோ ரென்பதறிக. புறங்கூறல்—பிறரைக் காணாதவிடத்து இகழ்ந்து கூறல். உறுதி மொழி—வீட்டினை அடைதற்கு ஏதுவான மொழி. (60)

61 கான்றசோ றதனிற் கண்டுபொய்ப் போகம்
அனைத்தையுங் கைவிடுத் திடினுந்
தோன்றுல சினைமெய் யெனக்கொடு மீக்கூர்
துறவிருப் படையினத் துறவோன்

சான்றதா யுளதன் னுளமிலை யெனவுந்
தற்பரா னந்தமுற் றவனைப்
போன்றிரு விழிமேற் செருகியீண் டுரைக்கும்
பொய்யையெவ் விதத்தினாற் போக்கும்.

எ - து. கக்கினசோறுபோல் மாயாகாரியமாகிய பொய்ப் போகங்களனைத்தினையும் கண்டு துறந்தானாயினும் கானற் சலம்போற் பொய்யாய்த் தோன்றுகின்ற பிரபஞ்சத்தினை மெய்யாகக் கருதிக்கொண்டு கீர்த்தியை அடைய விருப்பமுற் றானாயின், அந்தத் துறவியானவன் தனக்குள்ளே சாட்சியா யிருந்துள்ள தனதுள்ளமானது தற்பரானந்தம் பெற்றது இல்லை இல்லை யென்று தனக்குக் கூறவும், தான் பிறருக்கு அந்தத் தற்பரானந்தத்தைப் பெற்றவன் போலும் இரண்டு கண்களையு மேலே செருகி இவ்விடத்துக் கட்டுறிப்பாற் கூறும் பொய்யால் வரும் பாவத்தினை எந்த முறைமையாற் போக்குவான் என்றவாறு.

ஐயன், காளி சன்னிதிமுன் பொய்யுரைத்த பாவம் தீர்க்கக் கூடாமல் இம்மைக்கண்ணே துன்பம் வருமாகலின் தேவர்க் கெல்லா மேலாய சிவசன்னிதியில் அசத்தியங்கூறிய பாவம் தீராதென்பது அறிவிக்க எவ்விதத்தினாற் போக்குமென்றார்.

சான்றதாயுள் தன்னுளமிலை யெனவு மென்றதற்கு உதாரணம் : பெருந்திரட்டு.

“தன்னெஞ் சந்தனக்குச் சான்றது வாகத்
தத்துவ நன்குண ராதே
வன்னெஞ் சனாகிக் கூடமே புரிவோன்
வஞ்சகக் கூற்றினுங் கொடியோன்
பன்னுங் காலவன்றன தெரிசனம் பரிசம்
பழுதுற நிரயவே துஷமாம்
பன்னெஞ் சாலவனும் போய்நர கெய்திப்
பூமியுள் ளளவுமே றானால்.”

மற்றும் வருவனவற்றாற் காண்க;

(61)

62 இத்திற னருள்கைப் பிடித்தெலாம் விடுத்தோன்
ஏவல னொருவனோ றெினுஞ்
சித்தசஞ் சலமுண் டவனொரோர் காலை
செயுஞ்செயல் பிழைக்கினுட் சீற்றம்
வைத்திடப் படுத லாற்றன துடற்பால்
வந்தொரு பிணியுறிற் றுணிவோடு
அத்தனே யுளனென் றிருத்தலி னிருத்தல
அரிதனோன் றனையுறி னதனால்.

எ - து. இந்த முறைமையே, சேவகாருண்ணிய மொன்றுமே கைப் பிடித்துப் பற்றுக்களாயுள்ளனவெல்லாவற்றினையும் துறந்தவன் ஏவலாளனாகிய வொருவனுடனே கூடியிருந்தா னாயினும் அவன் ஓரோர்காலத்துச் செய்யும் ஏவற்பணிவிடை களுள் ஒவ்வொன்று தப்பச் செய்தானாயின் உள்ளத்திற் கோபம் வைக்கப்படுதலாலும், தனது தேகத்தின்கண்ணே ஒரு வியாதி வந்தடைந்தால் அவ்வியாதியைப் போக்குதற்குச் சிவனே உளனென்றுதான் துணிவோடிருத்தல்போல் அவனுக்கு ஓர் வியாதிவந்து அடையின் அங்ஙனம் இருத்தல் கூடாது அதனாலும் சித்தசஞ்சலம் தோன்றும் என்றவாறு.

சேவகாருண்ணியத்தினாலும், பிறர் பழிப்பரென்பதனாலும், அவனுக்குச் சிவனே உளனென்று இருத்தல் கூடாமையால் விவகாரப்படியே வைத்தியனைத் தேடுதல், மருந்து தேடுதல் முதலியவற்றால் மனோவிசாரந் தோன்றுதலிற் சித்தசஞ்சல முண்டென்றார். சித்தசஞ்சலம் மனோலயம் பண்ணுதற்குத் தடையாகலின் அச்சஞ்சலம் பிறத்தற்கு ஏதுவாகிய ஏவலாளனும் ஆகாதென்பது அறிக. (62)

63 யாதியா தொருவ னீங்கியான் னோதல்
அதனினா லதனினா லிலனென்று
ஓதலா லனைத்துந் துயர்தரு மெனநீத்து
உயர்பரம் பொருளினைக் காட்டுந்
தீதிலோர் குரவ னெங்குள னெனவே
தேடுமால் அலைகடல் சூழும்
பூதல மிசையோர் துறவினோன் நறவு
பொலிமலர் தேடும்வண்டி னைப்போல்.

எ - து. யாதொன்றினை யாதொன்றினை ஒருவன் நீங்கியான் அவன் அதனால் அதனால் வருந்துன்பங்கள் இலனென்று திருவள்ளுவநாயனார் கூறுதலின் பற்றுக்களாயுள்ளன எவையும் துன்பங்களைத் தருமென்று அறிந்து துறந்து எப்பொருள்களுக்கும் மேலாயுயர்ந்த மெய்ப்பொருளினை அறிவிக்குங் குற்றமில்லாத ஒப்பற்ற ஞானாசாரியன் எவ்விடத்தில் இருக்கின்றானென்று தேன் செறிந்த மலரினைத் தேடும் வண்டினைப்போல் அலைகடல் குழிந்த பூமியின்கண்ணே ஒரு துறவியானவன் தேடுவன் என்றவாறு.

தேனிரம்பிய மலரைத் தேடும் வண்டினைப்போலச் சீவகாருண்ணியம், ஈசுரபத்தி, பாசவைராக்கியம், பிரமஞானம் என்னும் நான்கும் நிறைந்த ஞானாசாரியனைத் தேடுகின்றா னென்பதறிக. ஆல் அசை, நறவுபொலி மலர்தேடும் வண்டினைப் போலென்றதற்கு உதாரணம் : அறிவானந்தசித்தியார்.

“அளிமலர் விட்டுவிட் டாய்ந்து மதுவுண் டகநிரப்பிக் களிவந் திருந்த கருத்திங் குறநின் கவலை யென்னும் விளிவினை விட்டுவிட்டாய்ந்து வியன்குரு மேவிநின்று தெளிவந் துணைக் கண்டிடு மளவுங் குருத் தேடிடுமே.”
(63)

64 சமரமுற் றிடாது புறந்திரி யொருவன்
தனதெதி ரடைதரு படைக்கைக்
குமரரை நோக்கி மிகுபராக் கிரமங்
கூறினுந் தேறல ரதுபோல்
அமர்தரத் துறவு சமாதியோ திடினும்
அவற்றினுக் கயல்நடை யினரேல்
தமரெனத் துணிவுற் றவரொடும் பழகார்
தத்துவ நிலைதலைப் படுவோர்.

எ - து. யுத்தகளத்தைச் சாராது அதற்குப் புறம்பாய்த் திரிகின்ற ஒருவன் களத்தினைச் சார்ந்து தனக்கெதிரே ஆயுத பாணிகளாய் வந்துநின்ற வீரரைப் பார்த்து மிகுந்த பராக்கிரமங் களைச் சொன்னானாயினும் அக்களத்திற் சென்று யுத்தம் பண்ணாது புறத்து நின்று கூறுதலால் அவனை வீரனென்று தெளிவுறார். அதுபோல் மனத்திற்குச் சம்மதமாய்ப் பொருந் தும்படி துறவு சமாதிகளைக் கூறினாராயினும் அவற்றிற்கு

உரிய நடக்கையின்றிப் புறநடக்கையராயின் அவரை வீட்டினை அடைவித்தற்கு ஏதுவாகிய தமரென்று தெளிந்து அவர்களுடனே கூடிப்பழகார் பரத்துவ நிலைமையை அடையும் நன்னெறிக்கண் விரைந்து செல்வோர் என்றவாறு.

புறந்திரியொருவன் சமர்க்களத்தும் செல்லாது அதனைச் சார்பவரோடும் கூடாது இடையே நின்று பராக்கிரமங் கூறுதலின் அவனை வீரனல்லனென்றும் பேடியென்றும் அறிகின்றதுபோல், அயல்நடையினர் துறவு சமாதிகட்கு உரிய நன்னெறியும் செல்லாது அந்நெறி செல்வாரோடும் கூடாது இடையே நின்று அவற்றிற்கு உரிய நெறி மாத்திரங் கூறுதலின் அவரைத் துறவு சமாதியுடையரலரென்றும், கூடாவொழுக்க முடையவரென்றும் அறிந்துகொள்க.

அமர்தரத் துறவு சமாதி யோதிடினு மவற்றினுக் கயனடை யினரேல் என்றதற்கு உதாரணம் : அனுபவசித்தி.

“மறைக ளாகம முதற்கலை முழுதையு மயலற மிகவோதிக் குறைவி லாவகைப் பொருடனை மதுரமாக் கூறுவல் லவரேனு நிறைவதாகிய பொருளினுக் குத்தகு நிலையவ ரலராகில் அறைவ தாகிய அவர்மொழி ஆத்த வாக்கியமென வறை [யேமே.”

என்றும்,

“இறைகணன்பினை யுரைசெய்து தாமிறைக் கன்பகத் திலரேனுந்
துறவுநன்றென வுரைசெய்து துறவினி னிலைமைய திலரேனுங்
கரைகளொன்றுள செயல்களின் மூளுறுங்
கருத்தறி கிலரேனு
மறையினன்குறு மலர்மொழி யாதீதவாக் கியமென வறையாதே”

என்றும்,

“தெய்வ வாணிநற் செந்தமி ழியலிசை தெரிந்து
பாடைகளும் பொய்
மெய்ய தாகவே பொருள்களும் விளங்கிட
விளம்பவல் லவரேனு

மையிலா வகை மொழிவ தொன்றவர்செயன்
மருவலொன் நெனிலத்தை
யைய மூவரின் முதல்வரே மொழியினு
மாத்தவாக் கியமென் னார்''

என்றும் மற்றும் வருவனவற்றாற் காண்க.

65 நீரிடத் தன்றி அந்தரத் திடையே
நிகழுமோர் மரைகொள விரும்பார்
பாரிடத் தெவரும் வினோதிகள் சாலம்
பண்ணலென் நெண்ணிமற் றதுபோல்
சீருடைத் துறவு சமாதிபெற் றுலகிற்
நிகழினு முயிர்க்கெலார் தயவுஞ்
சாரருட் குருபத் தியுமிலார் தமையுந்
தமரெனப் பழகவுந் தகுமே.

எ - து. பாரின்கணுள்ளோர் யாவரும் நீரின்கணெழுகின்ற
தாமரைப்பூவைக் கொய்துகொள்ள விரும்புதலேயன்றி ஆகாயத்
தின்கண் விளங்காநின்ற தாமரைப்பூவைக் கொய்துகொள்ள
விரும்பார்கள் : வினோத வித்தையினையுடையார் இந்திரசாலம்
பண்ணுதலென்று அறிந்து அதுபோலச் சிறப்பினையுடைய துறவு
சமாதிகளை அடைந்து உலகத்தின்கண் விளங்காநின்றாராயினும்
எல்லாவுயிர்க்கிடத்தும் காரணியமும் தாம் அடைந்த கிருபா
மூர்த்தியாகிய ஞானாசாரியரிடத்துப் பத்தியும் இல்லாதாரையும்
தமரென்று கருதி அவருடன் கூடிப் பழகவுந்தகுமோ என்றவாறு.

தாமரைப்பூத் தோன்றுதற்கு இடம் நீரேயன்றி அந்தரம்
இடமாகாமையால் இதன்கண் தோன்றிய பூ பூப்போலத்
தோன்றுவதேயன்றிப் பூவன்றென்றும், வினோதிகள் சாலம்
பண்ணுதலென்றும், விரும்பாது உலகர் விடுத்தல்போல், துறவு
சமாதிகளுக்கு ஏதுவாகிய சீவகாருண்ணியம் ஈசரபத்திகளில்லாத
துறவு சமாதிகள் அவைபோலத் தோன்றுவனவன்றித் துறவு
சமாதிகளல்லவென்றும், அவர் அவைபோலக் காட்டுகிறா
ரென்றும். அறிந்து அவரோடும் பழகாது நீங்கவேண்டுமென்பது
கண்டுகொள்க. (65)

66 இதுநெறி யெனவோ ஞர்க்குமற் றொருவன்
ஏகினு மாத்தன்வாய்க் குறிகள்
அதுதனிற் காணா விடத்துல கருமோர்
அடிபெயர்த் திடுகல ரதுபோல்
எதிரறு சமாதி யாதிபெற் றுடையோர்
என்னினு முன்னவ னுரைத்த
சதுர்மறை யாக மாந்தநிந் தகரேல்
தமரென லவரையுந் தகுமே.

எ - து. ஒருவன் ஒருயிர்க்கு வழி ஈதென்று அழைத்துச்
சென்றானாயினும் தமக்கு ஆப்தனாயுள்ளவன் வாயாற்கூறிய
அடையாளங்கள் அந்நெறியிலே காணாதவிடத்து அதனை
மாறுநெறியென்று கருதி உலகத்தாரும் ஓரடியாயினும் பெயர்த்து
வைத்திடார்கள். அதுபோல ஒப்பில்லாத சமாதி துறவு குருபத்தி
சீவகாருண்ணியம் ஆகிய நான்கினையும் அடைந்தார்களாயினும்
கடவுள் கூறிய நான்கு வேதமும் இருபத்தெட்டுத் திவ்வியாகமு
மாகிய இவற்றின் முடிவாயுள்ள வாக்கியங்களை இகழ்ந்து
கூறினாராயின் அவரையும் தமரென்று சொல்லலும் தகுமோ?
தகாது, என்றவாறு.

ஒருவன் ஒருர்க்கு வழி ஈதென்று அழைத்துச் சென்றா
னாயினும் தமக்கு ஆப்தன் கூறிய அடையாளங்கள் அந்நெறியிலே
காணாதவிடத்து அதனை மாறுநெறி யென்று ஓரடியாயினும்
பெயர்த்திடாத உலகர்போல் சமாதியாதியுடையோர்
வீட்டையும் நெறி கூறுங்கால் கடவுள் கூறிய வேதாகம முடிவு
வாக்கியத்தின்படி கூறாது அதனை மறுத்துக் கூறினாராயின்
இந்நெறி மாறுநெறியென்று கருதி இவரோடும் பழகலாகா
தென்பது கண்டுகொள்க. சதுர்மறை யாகமாந்தமெனவே ஞானங்
கூறிய வாக்கியமென்பதும், ஞானங் கூறுதற் பொருட்டுச்
சரியை கிரியையோகங்களை மறுத்துக் கூறினும் ஞானங் கூறிய
வாக்கியங்களை மறுத்துக் கூறுதல் நெறியன்றென்பதுங் காண்க.
நிந்தகர்—புறச்சமயத்தோர்கள். (66)

67 ஈங்கறை முறையிற் றேர்ந்துபா ரிதன்மீ
தெங்கணுந் தேடியோ ரிடத்தின்
ஒங்கருண் முதல நான்குமோர் வடிவாய்
உளதென மறையினிற் றுரைகள்

தாங்குநா வொடுஞ்செங் குவளைமார் பொடும்பொற்
சரணொடுஞ் சரணென வடைந்தோர்
தீங்கொழித் தருள்வான் நிகழுமோர் குரவற்
கண்டுளங் குளிர்ந்தனன் தெளிஞன்.

எ - து. இவ்விடத்துக் கூறிய முறையே ஞானாசாரியனது இலக்கணமெல்லாம் உடையோன் எங்குளனென்று ஆராய்ந்து பூமியின்கண்ணே எவ்விடத்தும் தேடி ஓரிடத்தின்கண் உயர்ந்த சீவகாருண்ணியம், ஈசுரபத்தி, பாசவைராக்கியம், பிரமஞானம் என்னும் நான்கும் ஒரு வடிவங்கொண்டதுபோல் வேதத்தினது முடிவாயுள்ள மகாவாக்கியமே முதலிய வாக்கியங்களைத் தரிக்கின்ற நாவுடனும் செங்கழுநீர்மாலை விளங்காநின்ற மார்பகத்துடனும் பொன்போன்ற திருவடிகளுடனும் அத்திருவடிகளில் அடைக்கலமாய் வந்து அடைந்த பக்குவரது அஞ்ஞானமாகிய பொல்லாங்கை நீக்கும்பொருட்டு விளங்காநின்ற ஞானாசாரியனைக் கண்டு தெரிசித்து இதயமெல்லாம் குளிர்ந்தனன் அந்தவறிவுடையோன், என்றவாறு.

ஓங்கருண்முதல் நான்குமோர் வடிவாயென்றதனாலும், மறையினீற்றுரைகள் தாங்கு நாவொடுமென்றதனாலும் ஆசாரியனது இலக்கணமெல்லாமுடையனென்பது காண்க.

சரணென வடைந்தோர் தீங்கொழித் தருள்வா நென்றதற்கு உதாரணம்: தத்துவராயர் நான்மணிமாலை அகவல்.

“ஒளித்தகும் அறிவு மரக்கலன் அமைத்துத்
துறவின் நாமக் கூம்பு நாட்டி
ஏம அருளாங் கயிற்றிற் பிறழ்வறக்
கட்டிப் பத்தி என்னும்பாய் பூரித்து
முத்தி யூரிற் றம்மை யுய்த்தருள்
சொருப நென்னு மொருமீ காமன்
அருந்தவர்க் கரசின் பாதம்
திருந்தவைக் கிலர்தஞ் சென்னியின் மிசையே.”

மற்றும் வருவனவற்றாற் காண்க.

68 காரிய மாக லாற்சகம் படைக்கும்
காரணன் குலாலனி லுளனென்று
ஓரியல் பெளவேழ் கடலுமொன் றாக்கி
யொப்பிடுங் கருணைய னேனும்
பேரியை பிறப்புத் தனையடைந் தவர்க்குப்
பிணையுறா வகைகெடப் பார்க்குங்
கூரிய விழியோ னாதலி னறவுங்
கொடியனு மாகுமக் குரிசில்.

எ-து. பிரபஞ்சம் மாயாகாரியமாகலின் அதற்குக் காரணமாயுள்ள மாயை சடமாகலின் இதனைக் காரியப்படுத்தும் நிமித்த காரணனாகிய கடவுள், கட கலச முதலாயுள்ள பாண்டங்கள் மண்ணினது காரியம்; அவைக்குக் காரணமாகிய மண் சடமாகலின் இதனைக் காரியப்படுத்தும் நிமித்தகாரணனாகிய குலாலன்போல் இருக்கின்றானென்று மேலாகிய கடவுளுக்குக் கீழாகிய குலாலனை உவமை கூறுகின்ற ஒரு முறைமைபோல் உவமை கூறப்படாதாயினும் சத்தசாகரங்களையும் ஒன்றாகக் கூட்டி உவமை கூறுகின்ற கிருபாசமுத்திரமாயினும் தன்னை வந்து அடைந்த பக்குவர்க்குப் பேரும் பொருந்திய பிறப்பும் இவையேயன்றிப் பின்னர் அந்தப் பேரும் பிறப்பும் வாராதபடி நாசமாகப் பார்க்கின்ற நுண்ணிய விழிகளையுடையோனாகலின் மிகவுங் கொடிய தன்மையினை உடையவனுமாவன் அந்த ஆசாரியன் என்றவாறு.

கிருபாசமுத்திரத்திற்கு உவமையின்மையால் கடவுளுக்குக் குலாலனையுவமை கூறுதல்போல் ஏழ்கடலும் ஒன்றாக்கி ஒப்பிடுங் கருணையனெனுமென்றார்: கூரியவிழியோ நென்றதனாலும், பேரியை பிறப்புத்தனை யடைந்தவர்க்குப் பிணையுறா வகை கெடப் பார்க்குமென்றதனாலும் மாயாகாரிய காரணமெல்லாங்கடந்த நோக்கமென்பதும், அந்நோக்கம் பெற்றோர்க்கும் அவைகள் நீங்குமென்பதுங் காண்க. அறவுங் கொடியனுமாமென்றது தூஷண பூஷணமாகத் துதித்ததென்க. இதனுட் சீவகாருணிய முடைய நென்பதறிக.

(68)

69 செப்பிரும் கைலைக் குருமுறை மையிற்றன்
சிரமிசைச் சரணம்வைத் துளவோர்
மெய்ப்பர னருளை நினைதொறு முளந்தி
மெழுகுகல் லெனவுரு கிடினு

மைப்பவந் துடைத்தன் பினர்க்குவி டளிக்கும்
வல்லப முடையமற் றொருதான்
ஒப்புமிக் கிலியா கலினிறை பத்தி
உளனுமன் றாகுமவ் வும்பன்.

எ - து. யாவரும் புகழாநின்ற பெருமை பொருந்திய
கைலாச குருபரம்பரையின் வந்து தனது கிரசின்மீதே திருவடி
களைச் சூட்டிய ஒப்பற்ற ஞானாசாரியனது கிருபையை
நினைக்குந்தோறும் அக்கினியிற்பட்ட மெழுகும் கல்லென்று
சொல்ல அதனினும் அதிகமாக உள்ளமெல்லாம் உருகா நின்
றோனாயினும் தன்னை அடைந்த பக்குவர்க்குக் களங்கமா
யுள்ள பிறவித் துன்பத்தை மாற்றி வீட்டினைக் கொடுக்கும்
சாமர்த்தியத்தினை உடைய ஒருதான் சமானாதிகமின்மைய
னாதலின் ஈகரபத்தியுடையனுமன்றாகுவன் அந்த ஞானா
சாரியன் என்றவாறு.

இதன்கண் ஈகரபத்தியுடையனென்பது காண்க.

(69)

70

கருடனை நினைவோர் பார்வையாற் பிறர்பாற்
கடுவொழித் தலிற்றனை நினைவோர்
ஒருவரை நோக்கி னவர்கணும் பாச
மொழித்தல்செய் துறவொடேய் துறினும்

அருண்மகட் புணர்ந்து ஞானசந் ததிபெற்
றவரொடு மகிழ்ந்திருத் தலினக்
குருபரன் நன்னைப் பின்னைநே ரில்லாக்
குடும்பியென் றுரைக்கவும் படுமால்

எ - து. கருடனைத் தியானம் பண்ணுவோர் பார்வையாற்
பிறர்மேலேறிய விடநீக்குதல்போல் தன்னைத் தியானம் பண்ணு
வோர் பிறரொருவரை நோக்கி அவரிடத்தும் பாசங்களை
நீக்குதல் செய்யுந் துறவுடனே கூடியிருந்தானாயினும்
சீவகாருணியமாகிய பெண்ணினைக்கூடி ஞானமாகிய புத்திர
னைப் பெற்று அவரோடும் எக்காலமும் மகிழ்ந்திருத்தலின்
அந்த ஞானாசாரியனைப் பின்னர் ஒப்பற்ற குடும்பியென்றும்
சொல்லப்படும் என்றவாறு.

இதனுட் பாசவைராக்கிய முடையனென்பது காண்க. (70)

71 குலவுசெங் கதிரோ னிருவினை யுணராக்
கொள்கைபோற் றானொரு காலுஞ்
சொலுமறி யாமை யறிகிலா ஞானத்
தோன்றலே யெனினுமத் தூயோன்
இலகுமானந்த வருவினை யணுக்கட்
கீந்ததற் கிணையொரு துணையின்
மலவுட லவர்பாற் கவர்தலி னி:தோர்
மடமைபெற் றுடையனு மாமால்.

எ - து. யாவராலும் கொண்டாடப் படுகின்ற செய்ய
கதிரையுடைய சூரியன் இருளை அறியாத முறைமைபோல்
பிரமாதிகளாலும் புகழப்படுகின்ற தான் அவ்விருளுக்கு
ஒப்பென்று சொல்லப்படுகிற அஞ்ஞானத்தை ஒருகாலும்
அறியாத ஞானத்தினையுடைய புருடனாயினும் அந்த நின்மல
னாகிய ஞானாசாரியன் தனது விளங்காநின்ற ஆனந்தசொரு
பத்தினைச் சேவர்களுக்குக் கொடுத்து அதற்கு ஈடாக இழிவால்
தனக்கு ஓரொப்பில்லாத மலவுடலை அவர் கையில் வாங்கிக்
கொள்ளாதலின் இஃதோரறியாமையை அடைந்துடையனு
மாகும், என்றவாறு.

சூரியன் தனது பிரகாசத்தினால் தனக்கு இருளின்றிப்
பிறர்க்கு இருளைப் போக்குதல்போல் ஞானாசாரியன் தனது
ஞானத்தினால் தனக்கு அஞ்ஞானமின்றிப் பிறர்க்கு அஞ்ஞானத்
தைப் போக்குவனென்பது காண்க. இதனாற் பிரமஞான
முடையனென்பதறிக.

(71)

72

வதுவைநாள் மறையோர் வழங்கியாத் திரையின்
மற்றருந் ததியைநோக் குதலின்
இதுவுமொன் றெனத்தம் முடல்பொரு ளாதி
ஈயுமெம் போலிக டமக்குங்
குதிரைகொண் டிடவன் றடைந்துட லாதி
கொடுத்தவன் போற்கொடுப் பவர்க்கும்
பொதுமையுற் றிவணோர் மானுடன் றானாய்த்
திகழுமப் பூரண புராணன்.

எ - மி. கல்யாணகாலத்தில் மறையோர் தஞ்சாதியாசார வழக்கமாய்ச் செல்கின்ற யாத்திரைபோலவும், அக்காலத்தில் கல்யாணப்பெண் அருந்ததியைப் பார்க்குதல்போலவும், இதுவும் ஒருலகாசார வழக்கமெனத் தமது உடல்பொருளாவி மூன்றினையும் கொடுக்கும் என்போல்வார்க்கும். பாண்டியனுக்குக் குதிரை கொள்ளும்பொருட்டு அந்நாளிற் சென்று திருப்பெருந்துறையில் ஞானாசாரியாரை அடைந்து உடலாதி மூன்றினையும் உண்மையாகக் கொடுத்த மாணிக்கவாசக சுவாமிகள்போல் உடலாதிகளை உண்மையாகக் கொடுப்போர்க்கும், பொதுமையுற்று இவ்விடத்து ஒரு மனிதனாகியும், மானை இடக்கரத்தேந்திய சிவனாகியும் விளங்கா நிற்பன் அந்தப் பரிபூரணனாகிய பழையோன் என்றவாறு.

வதுவைநாள் யாத்திரை செல்லும் மறையோரும் அக்காலத்தில் அருந்ததியை நோக்குங் கல்யாணப்பெண்ணும் யாத்திரை போவது போலவும் அருந்ததியை நோக்குதல் போலவும் காட்டின மாத்திரமேயன்றி யாத்திரை போனதும், அருந்ததியைக் கண்டதும் அவர் மனத்திற்கு இல்லை; அதுபோல் உலகாசார வழக்கமாக உடலாதிகளைக் கொடுப்போரும் கொடுத்ததுபோல் காட்டினமாத்திரமே யன்றிக் கொடுத்தது இவர் மனத்திற்கு இல்லையென்பதறிக.

(72)

73 பாரினட் டாங்கா திகளொடக் குரவற் பலதரம் வலம்வந்து பணிந்து சீரிய துதிசெய் தனுதின மவற்றால் திருவுளத் தடைக்கவும் பட்டுத்

தூரமோ டணிமை யறவிறை கருணை சுரக்குநா ளளவுநின் றேவ லாரிவன் றனக்கொப் பெனச்செய்தொண் சரண் பெற்றறியவேண் வெழுழு தறிந்தான்,

எ - து. பூமியின்கண் அட்டாங்க முதலிய அங்கங்களுடனே அந்த ஞானாசாரியனைப் பலகாலும் வலமாக வந்து வணங்கி எக்காலமும் தோத்திரம்பண்ணி அவ்வணக்கத் தோத்திரங் களினால் இவன் பக்குவனாமென்று அறிந்து ஆசாரியனது திருவுளத்தில் அடைக்கவும் அன்புடையனாகி அவ்வாசாரியன் கோபித்தானென்று தூரத்திலும் செல்லாமற் சந்தோசித்தா

னென்று சம்பத்திலும் சாராமற் சேய்மை அணிமைகளுக்கு நடுவாய் அவ்வருளிறைவன் கிருபை வைக்குநாளளவும் நின்று ஏவற்பணிவிடைகளினால் இவனுக்கு ஒப்பார் யாவரென்று சொல்ல அப்பணிவிடைகளைச் செய்து ஒள்ளிய திருவடி தீட்சை பெற்று வீட்டைதற்கு அறியவேண்டும் உபதேச மொழிகளெல்லா வற்றினையும் அறிந்தான் என்றவாறு.

அட்டாங்காதி யெனவே பஞ்சாங்க சிட்டாங்க சிராங்கமுங் கொள்க.

தூரமோ டணிமையற வென்றதற்கு உதாரணம் : திருவள்ளுவநாயனார்.

“அகலா தனுக்காது தீக்காய்வார் போல்க
இகல்வேந்தர்ச் சேர்ந்தொழுகு வார்”

அட்டாங்காதிகளோடு அக் குரவற் பலதரம் வலம் வந்தென்றதற்கு உதாரணம் : சிவதருமோத்தரம்.

“வலஞ்செய்து தண்டதனை மானவிதி முறைதழுவத் தலந்தன்னிற் பணிந்தெழுக தலைகரமற் றிருகன்னந் துலங்குமுக வாய்புயங்க ளெனுமெட்டுந் தோயமயி ரிலங்குசிரங் கரமுழந்தா ளெனுமைந்து மிலங்குறவே”

மற்றும் வருவனவற்றாற் காண்க.

(73)

74 சற்குரு வருளா லையமுந் திரிவுந் தானற மறைமுடி வுணர்ந்த பிற்குரு பரன்றான் முச்சரண் புகுந்த பெரியவ ரினமரீஇ யிருந்தொண் சொற்களி னரிய பொருள்கடேர்ந் தவணந் தொலைத்தொரு சிறிதுநாட் பின்னர்க் கற்குத லாதி யனைத்துநீத் தென்றும் ஞானசா தகத்தின்நாள் கழிப்பான்

எ - து. சற்குரு கடாட்சத்தினாலே ஐயமுந்திரிவும் நீங்கி வேதத்தின் முடிவாகிய மகா வாக்கியத்தினால் அறிகின்ற

மெய்ப்பொருளை நிச்சயித்து அறிந்தபின் அந்த ஞானாசாரியனது திருவடிகளைத் தனக்குமுன்னர் அடைக்கலமாகப் புகுந்த பெரியோர் கூட்டத்தினை அடைந்திருந்து ஒள்விய சாத்திரத்தின் மொழிகளினது அரிய பொருள்களை அவரால் ஆராய்ந்து அறிந்து அம்முறையே சிறிது காலங்கழித்த பின்னர்ச் சிரவண மனனங்கள் முதலிய அனைத்தினையும் விட்டு நீங்கி எக்காலத்தும் ஏகாந்த ஸ்தானத்திலிருந்து நிஷ்டை கூடி ஞான சாதகத்தினாலே நாள்களைப் போக்கா நிற்பான் என்றவாறு.

ஐயந்திரிவென்றவற்றுள் ஒன்றோ இரண்டோ வென்பது ஐயம். முன்னர் ஒன்றென்று துணிந்து இரண்டென்பதும், முன்னர் இரண்டென்று துணிந்து ஒன்றென்பதும் திரிவென்றறிக.

ஒன்சொற்களி னரிய பொருள்கள் தேர்ந்து என்றதற்கு உதாரணம் : பெருந்திரட்டு.

“ஒப்பி லமல னோதிவைத்த
வுரையை யோத லோதுவித்தல்
செப்பும் பொருளைத் திரிவுமறத்
தெளிகை பிறரைத் தெளிவிக்கை
தப்பா ததனை மனத்தகத்தே
தரிக்கை யெனவுந் தானைந்தாம்
வைப்பா யருந்தா மருந்தாகிச்
சிறந்த ஞான மகவியையே.”

மற்றும் வருவனவற்றாற் காண்க.

(74)

75 அரும்பொறி யின்மை பழியன்றி யார்க்கு
மறிவறிந் தாள்வினை யின்மை
பெரும்பழி யெனலா னொருவன்வீட் டின்பம்
பெருமைகொ டிகழ்கலர் பெரியோர்,
விரும்பு. தடையும் வகையருட் குருவான்
விளங்கியு முளங்கையிற் கனிபோல்
வரும்படி நாளு முயன்றுறா என்போல்
மதியிலார் தமையிகழ் வதலால்.

எ - து. யாவர்க்கும் அரிதாகிய செல்வம் இல்லாமை பழிப்பன்று. அச்செல்வத்தினை அடையும் உபாயம் அறிந்திருந்தும் அவ்வுபாய நெறிக்கண் முயற்சியின்மையே பெரிய பழிப்பென்று திருவள்ளுவ நாயனார் கூறுதலின், ஒருவன் ஞானநிட்டை இடையறாது கூடுமிடத்தும் அவ்வீட்டின்பத்தினை அடையாதிருத்தலைக் குறித்து இகழார் பெரியோர், விரும்பா நின்ற அந்த ஆனந்தத்தை அடையும் நெறி ஞானாசாரியனால் அறிந்திருந்தும் உள்ளங்கை நெல்லிப் பழம்போல் அது வரும்படிக்கு எந்நாளும் ஞானசாதகத்தின்கண் முயற்சிப்படாத என்போலும் புத்தியில்லாரை இகழ்வதே அன்றி என்றவாறு.

எக்காலமும் மாறாது ஞானசாதகத்தின்கண் முயலல் வேண்டுமென்பது இதனுட் காண்க (75)

கீழ்ப்போன செய்யுள்களுட் கூறிய முறையே புறப்பற்றுக் களாய் உள்ளனவெல்லாம் துறந்து, அநாசாரியரை விட்டு நீங்கி, ஆசாரியரை வந்து அடைந்து, திருவடி தீட்சைபெற்று, அவரது உபதேசமொழிகளைக் கேட்டு, அவரது திருவடியை அடைந்த பெரியோரை நிஷ்டை கூடி, ஞானசாதகம் பண்ணுவோனுக்கு மேல் வருஞ் செய்யுள்களுள் ஞானாசாரம் கூறுகின்றார்

76 பகர்தரு தொழில்க ளனைத்துமோர் சிறிது
பண்ணவேண் டுவபணி விடுத்துப்
புகலுரை யடக்கித் தனியிடத் திருந்து
போற்றிசெய் தருட்குரு பதம்பின்
மிகமுயன் றிதய வருத்தமெய் தாமல்
மெலிந்துகை விடுதல்செய் யாமல்
அகமுக மாக்கி மனத்தைநா டொறுமோர்
ஐம்புல னொழித்தசை வறுப்பான்

எ - து. சொல்லாதின்ற நித்திய கருமங்கள் அனைத்தினுள்ளும் இன்றியமையாது செய்யவேண்டுங் கன்மங்களில் ஒரோர் சிறிது சீக்கிரத்திலே செய்து விடுத்துப் புகல்கின்ற வாக்கினை மௌனமாக்கி ஏகாந்த ஸ்தானத்தில் இருந்து கொண்டு கிருபாசாரியரது திருவடிகளைத் தோத்திரம் பண்ணிப் பின்னர் அவர் கூறிய உபாயத்தின்படியே மனோலயம் பண்ணத் தொடங்கும்போது அந்த உபாய நெறிக்கண் மிகவும் முயற்சிப்

பட்டு மனவருத்தமும் அடையாமல் எவ்விதத்தால் அடக்கினும் இது அடங்குவதில்லை யென்று உள்ளம் வருந்தி அவ்வுபாய நெறியைவிட்டு நீங்குதல் செய்யாமல் பையப்பைய அம்மனத் தினைச் சகமுகமாய்ச் செல்லவொட்டாமல் அகமுகமாக்கி எக்காலமும் ஒப்பற்ற பஞ்சேந்திரியங்களையும் நிக்கிரகம் பண்ணி மனத்தினது சங்கற்பத்தை நாசம் பண்ணுவான் என்றவாறு.

தனித்திருந் தொருதம் மனத்தையைப் பொறிவாய்த் தடுத்தென்ற செய்யுளுள், வாக்குக் காயங்களை அடக்கினால் அன்றி மனமடக்கக் கூடாதென்ற முறையே, இச்செய்யுட் கண்ணும் மனமடக்குதற்கு அவை அடக்கவேண்டுமென்று கூறியவாறு காண்க.

மிகமுயன் றிதய வருத்த மெய்தாமல் என்றதற்கு உதாரணம்: ஞானவாசிட்டம்.

“மிகமுயன்று வருந்தாமற் சமமா கின்ற
வேண்டுகோளால் தன்முயல்வால் வினோதந் தன்னால்
பகர்மனமாஞ் சிறுமகவை நிறுத்தல் வேண்டும்
பலபிறப்பிற் பரிசயங்க ளகலப் பண்ணி
அகல்கபவா தனையுதித்தால் முயற்கி பேறாம்
ஐயுறியுஞ் சுகமடைவை யதுதி தன்று
திகழ்மனம்போய்த் தற்பதத்தைத் தெனியு மட்டுந்
தேசிகனூல் சொல்வழியிற் செல்லு வாயே.”

என்றும், திருமந்திரம்

“உடலாங் குகையி லுணர்வாகும் பீடத்
தடலார் சமாதி யிதயத்த தாக
நடமா டியகுகை நாடிய யோகி
மிடையாகா வண்ணமே சாதிக்கும் மெல்லவே.”

என்றும், மற்றும் வருவனவற்றாற் காண்க.

(76)

77 உச்சியம் போதின் மீதரும் பசிக்கல்
ஆர்வல மாயிலந் தோறும்
பிச்சைகை யிடையிற் காடிகு மேறும்
பெற்றது பற்றியுள் வெறுப்போ

பிச்சையற் றருந்திப் பொருந்தவே காந்தத்
திடையினுந் தாகம்வந் தடையின்
நச்சிநீ ருநிற் புருந்துறா தேரி
யாதியி னருந்துத னன்றே.

எ - து. உச்சிக்காலத்திலே மிகுந்த அரிய பசிக்கு அந்த ஊமினை வலமாகச் சென்று வீடுதோறும் பிச்சையாகக் கையின் கண்ணே காடியாயினும், கூழாயினும் கொடுத்ததை வாங்கி உள்ளத்தின்கண் அவற்றில் வெறுப்பும் விருப்பமின்றிப் புசித்து மீண்டும் போய்த் தனது ஏகாந்த தானத்தில் இருக்கவேண்டும். பின்னரும் தண்ணீர்த்தாகம் வந்ததாயின் நீரினை விரும்பி ஊர்க்கட் புகாது ஏரி முதலியவற்றுள் நீர் அருந்துதல் நன்மையாம் என்றவாறு.

பிச்சைக்கேயன்றி நீரைக் குறித்து ஊர்க்குப் போகவேண்டா மையின் ஏரியாதியி னருந்துதனன்றென்றார். ஏரியாதி யெனவே நதி, மடு, வாவி, கனை முதலியனவுங் கொள்க.

இலந்தோறும் பிச்சை கையிடையி லென்றதற்கு உதாரணம்: திருமந்திரம்.

“பரந்துல கேழும் படைத்த பிராணை
யிரந்துணி யென்பர்க ளெற்றுக் கிரக்கும்
நிரந்தர மாக நினைபு மடியார்
இரந்துண்டு தன்னடி யெட்டச் செய்தானே.”

என்றும்.

“பிறப்பறி யார்பல பிச்சைசெய் மாந்தர்
சிறப்பொடு வேண்டிய செல்வம் பெறுவார்
மறப்பில ராகிய மாதவஞ் செய்வார்
பிறப்பினை நீக்கும் பெருமை பெற்றாரே.

என்றும்.

“அச்சினு ணின்ற பொருடன்னை யுள்ளுவோ
ருச்சியும் போதாக வுள்ளமாக் கோயிற்குப்
பிச்சை பிடித்துண்டு பேத மறநினைந்
திச்சைவிட் டேகாந்த மேறி யிருப்பரே.”

என்றும் வரும். மற்றும் வருவனவற்றாற் காண்க.

(77)

- 78 ஞானசா தகன்மற் றுதயமா தியினூண்
நயக்கொணா மயக்கமா தலினும்
ஈனமார் விந்து மிகுமெனா வகன்றோர்
இகழ்ந்துகை விடுத்தவா தலினும்
தானிரந் தொருபோழ் தருந்திடு முணவுஞ்
சமமலாற் றாழினு மிகினும்
ஊனதா ருடற்க ணோயுறு மற்றைக்
குறக்கமு மிகுந்திடு மன்றே.

எ - து. ஞானசாதகம் பண்ணுகின்றவன் உச்சிக்காலத் தொழிந்து மற்றை யுதயகால முதலிய காலங்களின் அன்னாதி களைப் புசிக்கலாகாது; தேகமயக்கம் வருதலினாலும், இழிவினை யுடைய சுக்கிலவர்த்தனையாமென்று துறந்தோரால் இகழ்ந்து விடப்பட்டனவாகலாலும், தான் பிச்சையேற்று ஒருபோது புசிக்கின்ற புசிப்பும் எந்நாளும் ஒரு சமமாகப் புசியாமல் குறைந்த தாயினும் மிகுந்ததாயினும் ஊன்பொருந்திய உடம்பின்கண் வியாதி வந்து அடையும் அன்றைக்கு நித்திரையும் மிகுந்து வரும் என்றவாறு.

மயக்கம் வருதலினால் தேகம் ஆசனத்தின்கட் செவ்வே யிராது. விந்து மிகுதலினால் மனத்தின்கட் காமமிகுந்து அம்மனம் அசைவற நில்லாது. வியாதி வருதலின் சமாதிகூடத் தொடங்கவே கூடாது. உறக்க மிகுதலினால் கேவலம் வந்து அடையும் ஆகலின் இதனுட் கூறிய முறையே செய்யவேண்டு மென்பதறிக. உதயமாதியென்றதனால் சாயங்காலம் இராக்காலம் விடியற்காலம் முதலியனவுங் கொள்க.

(78)

- 79 மிகுத்திடு முனமிற் படுதழ லவிப்பான்
விடுபவன் கலங்கனீர் தெளிநீர்
பகுத்திடா னதுபோற் காடிசோ றேனும்
பசித்தவன் புசித்திட றகுமால்
நகத்தவர் மனைதோ றுமுன்றெனக் கட்சில்
நல்கிடென் றொருவன்வேட் டுணலால்
அகத்துறு பசியும் போக்கிமற் றதுகொ
டதிகமென் பயனடைவானோ.

எ - து. வீட்டின்கட்பட்ட அக்கினி மிகுந்து பற்றி எரியு முன்னர் அவிப்பவன் அதனை அவித்தலைப் பார்க்குதலேயன்றிக் கலங்கனீரென்றும், தெளிந்தநீரென்றும், நீரினைப் பகுத்துப் பாரான். அதுபோல் உதராக்கினி மிகுவதற்கு முன்னர் இதனை அவித்தற்கு நீரென்று கருதி நாச்சுவை விரும்பி நன்று தீதென்று பகுக்காது காடிச்சோறாயினும் நல்ல சோறாயினும் பசியை யுடைய தவத்தோன் புசிக்குதல் முறைமையாம். தவத்தோர் சிரிக்க வீடுதோறுந் திரிந்து எனக்குச் சோறு கொடுமினென்று கேட்டு ஒருவன் நாச்சுவை விரும்பி வாங்கி உண்டலினால் அவ்வயிற்றில் உறுபசியைப் போக்குதலும் அன்றி அங்ஙனம் உண்டது கொண்டு அதிகமாக வேறே யாதுபயனைப் பெறு வானோ என்றவாறு.

பிச்சைவாங்கி உண்டலினாலும், வேட்டுண்டலினாலும் பசி போதலேயன்றி வேறுபயன் இன்மையால் அதிகமென் பயனடை வானோ வென்றார். தவத்தோர்க்கு நாச்சுவைவேட்டு ஒருவரைப் பின்சென்று வாங்கியுணலாகாதென்பது கண்டுகொள்க.

காடிச்சோறேனும் பசித்தவன் புசித்திடற்குமென்றதற்கும், நகத்தவர் மனைதோ றுமுன்றென்றதற்கும் உதாரணம் : கூர்ம புராணம்.

“இவ்வகை யையமேற்று நன்குண்போன்
காடிசோ றெவற்றினை யேனுஞ்
செவ்விதி னளித்த தருந்திடல் வேண்டும்
மனைதொறுஞ் சென்றுசென் றுற்று
வெவ்வழல் போல வெகுண்டுமற் றொன்றை
விழைந்துநீ யளித்தினன் றருந்தல்
அவ்விய மளித்த மனத்தினோர்க் காகா
வென்றுதான் மறைய றைந்திடுமால்.”

என வரும்; மற்றும் வருவனவற்றாற் காண்க.

(79)

- 80 எரிந்தெழு பசினோய், தணிக்கவோர் மருந்தென்(று)
ஏற்றுணா தொருவன்நாச் சுவைவேட்(டு)
அருந்திடு மளவும் வருந்தியப் பிண்டம்
அளித்தவர் தம்மைநோ வதுஎன்

இருந்துள கிரக வாழ்க்கையும் பினைவன்
தெய்திய துறவுமல் லதுவீண்
திரிந்துடல் வளர்த்தி எனத்தனை விடுத்த
தெய்வத்தை நோவது மறந்தே

எ - து. வயிற்றின்கண் எரிந்து எழுகின்ற பசி வியாதியை மாற்றுதற்கு ஈதோர் மருந்தென்று ஏதாயினும் வந்த பிச்சையை வாங்கி உண்ணாத ஒருவன் நாச்சுவையை விரும்பிக் காடி கூழ் முதலிய பிச்சை வந்தவிடத்து அதனைப் புசிக்குமளவும் உள்ளம் வருந்தி அந்தப் பிச்சை கொடுத்தோரை நோவது என்னையோ தான்! முன்னிருந்துள்ள இவ்வாழ்க்கையு மல்லாது அதனை விட்டுப் பின்னர் வந்து அடைந்த துறவுமல்லாது பதிதனாய் வீணே திரிந்து உடம்பை வளர்ப்பாயென்று தன்னைவிட்ட ஊழ்வினையை நோதல் மறந்து என்றவாறு.

ஒருவரைப் பின்சென்று வேட்டுண்ணாது பிச்சையேற்றுண்ணினும் காடி கூழ் முதலிய பிச்சைகளை அருந்தும்போது உள்ளத்தில் வெறுப்புவைத்து அருந்துதலும் தவத்தினர்க்குக் குற்றமென்பது காண்க,
(80)

81 எய்தவ னுறமற் றேவையென் னோவ
தெனவுல குரைத்தலி னொருதாம்
செய்துள வினைக்குத் தக்கபே றிறைவன்
சேர்க்குதல் தனைமறற் தென்னோ

உய்தவ மறியாக் கைதவ ரையம்
உதவிடார் தமையுத வினரை
வைதல்வாழ்த் திடுதல் செய்துமற் றொருசான்
வயிறுநா டொறும்வளர்ப் பதுவே

எ - து. எய்தவன் இருக்க அம்பை நோவது என்னை யென்று உலகத்தார் வழக்கமாக எடுத்துச் சொல்லுதலின், ஒப்பற்ற தாம் செய்துள்ள நல்வினை தீவினைகளுக்குத் தக்க கதாக்கங்களைக் கடவுள் கூட்டுகிற முறைமையினை மறந்து, என்னையோ வீட்டினை அடைந்து பிழைக்குத் தவத்தினைப் பண்ண அறியாத வஞ்சகர் பிச்சை கொடாதவரையும் அது கொடுத்தவரையும் வைதல் செய்தும் வாழ்த்துதல் செய்தும் தமது ஒருசான் வயிறு நாடொறும் வளர்ப்பது என்றவாறு.

சிவச்செயலை மறந்து சீவச்செயலை நாடினாராகலின் உய்தவமறியாக் கைதவரென்றும், அங்ஙனம் நாடிப் பிச்சை யுதவிடாரையும் உதவினோரையும் வைதலும் வாழ்த்துதலும் தவத்தோர்க்கு இழிவாகலின் சாண்வயிறு நாடொறும் வளர்ப் பதுவே யென்றும், கூறினார்.
(81)

82 தன்னரு குறுசேய் சிரத்தொரங் குலியாற்
றான்புடைத் தொருவன்மீ தொருவன்
சொன்னமாத் திரத்தி னவனையச் சேயுந்
துணிவுகொ டெழுந்தறை குதல்போற்
முன்னவன் விளையாட் டாயஐந் தொழிற்கு
முன்னிலை யாயசீ வரைப்பார்த்(து)
இன்னல்செய் சாப மிட்டுமா தவரும்
என்கொலொ தவமிழ்ப் பதுவே.

எ - து. ஒருவன் தனது அருகேயிருக்கின்ற சிறுபிள்ளையினது கிரத்தில் தான் ஒருவிரலால் தெறித்துப் பிறனொருவனைக் காட்டி அவன்மீதே சொன்னமாத் திரத்தில் அதனை அறியாமை யினால் மெய்யென்று கருதிக்கொண்டு அவனை அந்தச் சிறுபிள்ளையும் எழுந்திருந்து அறைகுதல்போல், கடவுளது திருவிளையாட்டாகிய பஞ்ச கிருத்தியத்தில் சீவர்கள் முன்னிலை யாகத் தான் செய்த தீவினைகளுக்கு ஈடாகத் துன்பஞ் செய்தலை மறந்து சீவர்கள் தஞ்செயலாகச் செய்தாரென்று கருதி அவரை நோக்கித் துன்பஞ் செய்யாநின்ற சாபமிட்டு மாதவத்தினையுடைய முனிவோரும் என்ன அறியாமையோ தாம் அருமையாகச் செய்த தவங்களை இழந்து போவது என்றவாறு.

மாதவருமென்ற சிறப்பும்மையால் சீவச்செயலை நோக்காது சிவச்செயலை நோக்குதல் யாவர்க்கும் அரிதென்பதும், சிவச் செயலை நோக்குவார்க்கு இம்மையில் தவமிழவாமையின் மறுமையிற் பிறவித்துன்பம் இன்றென்பதும் காண்க.

சாபமிட்டு மாதவரு மென்கொலோ தவமிழப்பது என்றதற்கு உதாரணம் : அஞ்ஞவதைப்பரணி.

“கோப மிக்கபோ தேவ ராறுவார் குறுகுவோர்
தமைக் கொடிய நோய்புகுஞ்
சாபமிட்டுமா தவர்க ளாயினார் தலைமை
மிக்கதம் தவமி ழப்பரே”

என வரும். மற்றும் வருவனவற்றாற் காண்க.

(82)

83 பெண்ணைவிட் டகலா வொருவிடின் தன்னைப்
பிறர்வழக் கினிற்கொடு போகக்
கண்ணைவிட் டகலா தவள்வரல் போலும்
கண்டுகொண் டேகியாங் க::தெவ்
வண்ணமாயி யினுஞ்சீக் கிரத்தினின் முடித்தல்
வனிதைபால் மறிதரல் மானப்
பண்ணிய சமாதி விடுத்தறி ருருந்தம்
பசிதணித் ததையுறும் பரிசே.

எ - து. அழகினால் மிகுந்துள்ள ஒரு பெண்ணைக் கணப்
போதாயினும் விட்டு நீங்காத ஒரு காமியை அவனுக்குக் கடன்
கொடுக்கவேண்டிய பிறர் வந்து வழக்கினிடை அழைத்துக்
கொண்டு செல்ல அவன் தனது கண்ணைவிட்டு நீங்காது அந்தப்
பெண் வருதல்போலும் பார்த்துக்கொண்டு சென்று அவ்விடத்து
அந்த வழக்கினை எப்படியாயினும் சீக்கிரத்தில் தீர்த்துக்காண்டு
அந்தப் பெண்ணினிடத்தில் மீண்டும் வந்து கூடியிருத்தல்போல்.
அறிஞரும் கணமாயினும் இடைவிடாது தாம் பண்ணிய ஞான
சமாதியை விட்டு நீங்கிக் காடி கூழேதாயினும் சீக்கிரத்தில்
வாங்கிப் புசித்துத் தமது பசியை மாற்றிக்கொண்டு மீண்டும்
வந்து அந்த ஞானசமாதியைக் கூடுமுறைமை என்றவாறு.

அறிஞர் மிகவும் விரும்பி ஒருகணமாயினும் விட்டு நீங்காது
ஞானசமாதியைக் கூடியிருத்தலின் பெண்ணை விட்டகலா
வொருவிட னென்றும், பசியினாற் பிச்சையைக் குறித்துப்
பிராரத்த வசத்தனாய்ச் செல்லுகின்றபோது மனத்தின்கண்
அந்நிட்டை நீங்காது செல்லுதலின் கண்ணை விட்டகலாதவன்
வரல்போலும் கண்டுகொண்டேகி யென்றும், நாச்சுவை
விரும்பாது காடி கூழேதாயினும் வந்ததைச் சீக்கிரத்தில் வாங்கி
உண்டு பசியை மாற்றி மீண்டும் வந்து சமாதியைக் கூடி

யிருத்தலின் ஆங்க:: தெவ்வண்ணமாயினுஞ் சீக்கிரத்தனின்
முடித்தல் வனிதைபான் மறிதரல் மானவென்றும் உவமை
கூறினார்,
(83)

84 நடந்துறங் கொருவன் தனைமல ரமளி
நண்ணுமர புரியின்மற் றவனுங்
கிடந்துறங் குவதைக் குறித்துமுன் னுறக்கம்
விழித்தவா கிளக்குதல் போலும்
தொடர்ந்தொரு கணமு மிடைவிடா ஞான
நிட்டரைத் தூயதஞ் சமாதி
அடைந்தனர் விடுத்தனர் என்பர் ஏ காந்தம்
அவர்க்கனு கூலமா தலினே,

எ - து. நடந்து செல்லும்போது நித்திரை பண்ணும்
ஒருவனைப் புட்பசயனத்திலே இருக்கும்படி செய்யில் மற்றவனும்
பின்பு படுத்துக்கொண்டு நித்திரை பண்ணுவதைப் பார்த்து
முன்பு நடந்தபோது பண்ணிய நித்திரையை விழித்துச் சென்ற
வாறாகச் சொல்லுதல்போலும் மனத்தால் தொடர்ந்துபற்றி ஒரு
கணமாயினும் இடைவிடாத ஞானநிட்டாபரரை நின்மலமாகிய
தமது சமாதியை அடைந்தனரென்றும், விடுத்தனரென்றும்
சொல்லுவர். ஏ காந்தம் அவர்களுக்கு அனுகூலமாகலின்
என்றவாறு.

நடந்துறங்குவோனுக்கு மலரமளி அவ்வுறக்கத்தில் அனுகூல
மாவதுபோல் நிற்பல் நடத்தல் ஓடல் முதலிய காலத்தும்
இடைவிடாத ஞானநிஷ்டருக்கு இருந்து நிடைகூடல் அனுகூல
மென்பதும், நடந்துறங்குவோனுக்கு இடையிலே ஓரோர் நினைவு
தோன்றுதல்போல் நிற்பல் நடத்தல் முதலிய காலத்தும் ஞான
நிட்டை விடாதோர்க்கு இடையிடையே ஓரசைவு மனத்தின்கண்
தோன்றுமென்பதும் காண்க.

தொடர்ந்தொரு கணமு மிடைவிடா ஞானநிட்டர்
என்றதற்கு உதாரணம் : திருமந்திரம்.

“நிற்ற லிருத்தல் கிடத்த னடையோடல்
பெற்றஅக் காலுந் திருவருள் பேராமற்
சற்றியன் ஞானந்தந் தானந்தந் தங்கவே
உற்ற பிறப்பற் றொளிர்ஞான நிட்டையே.”

என்றும், மெய்ஞ்ஞான விளக்கம்.

“உறங்கிடிற் பிணமேயென்ன வுணர்வுமாய் தலினாற் றுன்பம்
பிறங்குமக் கனவாற் றோன்றும் பீருவான் மிகவுந் துன்பம்
அறங்கண்மற் றோச்சி முன்னா மனைத்துமாய்த் திருளேழுந்
முறங்கலிற் கொடிய துன்ப மோர்ந்திடி னில்லையன்றே.”

என்றும் வரும். மற்றும் வருவனவற்றாற் காண்க. (84)

85 நித்திரை தடைமீ நிழற்கைகால் போர்த்து
நிசியிடைப் பூவணை துயில்வார்
ஒத்துறா விவையிற் கிடையும்ப் பயிக்க
வூணுமெங் னவமித மென்னில்
இத்தரை யோர்நித் திரையிகிற் பாயும்
எரிகொடும் பசியிகிற் கறியுஞ்
சித்தமே வேண்டா வென்றசொல் லன்றோ
தெரியுமோ அவர்க்கவை மிகலான்

எ - து. ஞானசமாதியிலிருக்குமிடத்து நித்திரை வந்து
அடுக்கும்போது அதனை விவேகத்தால் தடுக்குமிடத்து நில்லாது
தடைமீறி வருமாயின் இராக்காலத்திலே கையும் காலும் ஆகிய
போர்வையைப் போர்த்துக்கொண்டு பூமியாகிய பஞ்சணையில்
நித்திரை பண்ணுவார்கள். ஒவ்வாத பூமிக்கண்ணே சயனமும்
அந்தப் பிச்சையுணும் அவருக்கு எப்படியிதமாயிருக்குமென்னில்
இவ்வுலகத்தார் நித்திரை மிகுந்தாற் பாயும்வேண்டா வென்றும்,
எரியாநின்ற கொடிய பசியிருந்தால் கறியும் வேண்டாவென்றும்,
சொன்னசொல் உண்மையே யல்லவோ? அவர்களுக்கு அந்த
நித்திரையும் பசியுமிகுதலால் இதமன்றென்று தெரியுமோ?
தெரியாது, என்றவாறு.

மிகுந்த நித்திரை வந்தவிடத்து நித்திரை பண்ண வேண்டு
மென்பதும், மிகுந்த பசியுடையிடத்துப் புசிக்க வேண்டு
மென்பதும், பகற்காலம் நித்திரை பண்ணலாகாதென்பதும்
காண்க. (85)

86 தென்பரவையினுட் கழிவட பரவை
சேர்நுகத் துளையினிற் செலல்போல்
ஒன்பதிற் றொன்ப தோடுமு விலக்கம்
உளவியோ னியும்பிழைத் தேறிப்

பின்பிறப் பிதுபெற் றதனினும் பாதி
பிறப்புறா நாளதாக்க் குநரில்
இன்பமீ தெனமிக் குறங்கலர் பிறவிக்
கறவெரீஇ யுளந்துளங் கிடுவோர்.

எ - து. யுகாந்த காலம் வந்து ஏழ்கடலும் ஒன்றாகித்
தென்கடலுட் கிடக்கின்றகழி வடகடலுட் கிடக்கின்ற நுகத்
துளையின் வழியே தெய்வ கதியாகச் செல்வதுபோல், எண்பத்து
நான்கு நூறாயிரம் பேதமாயுள்ள கருப்பங்கள்தோறும்
அளவிறந்தகாலம் பிறந்து பிறந்து சுழன்று அவையெல்லாம்
தப்பிக் கடந்தபின்பு இந்த மானுடப்பிறவியை அரிதாகப்பெற்று
இப்பிறப்பு அடைந்த நாள்களுள்ளும் பாதிநாள் பிறப்படையாத
நாளாக நித்திரை பண்ணிப் போக்குவார்போல் இந்த
நித்திரையை இன்பமென்று கருதி மிகுந்த நித்திரை பண்ணார்கள்
பிறவித் துன்பத்திற்கு மிகவும் பயந்து உள்ளம் நடுங்குறுவோர்
என்றவாறு.

பெறுதற்கரிய மானுடப்பிறவி பெற்றும் ஞானசமாதி கூடுதல்
மிகவுந் துல்லபமாகலின் இப்பிறப்பு அடைந்த நாள்களைச்
சமாதி கூடிக் கழித்தலேயன்றி வீணாள்களாகக் கழிக்கலாகா
தென்பது காண்க. (86)

87 அறவுநித் திரையைத் துறந்திடி னுடற்கண்
அடைதரும் பிணிகள் மற்றதனால்
குறைதலு மிகலு மின்றியோர் சமமாக்
கொண்டுகண் துயின்றுபின் விழிக்கில்
உறுககா தனத்தி லெழுதுசித் திரமொத்(து)
உறைகுவ ரிறைதலை கழுத்தூன்
செறியுடல் வாங்கா தோங்கநே ரவற்பாற்
சேருமோ காமநோய் சிறிதும்.

எ - து. மிகவும் நித்திரையைத் துறந்தால் தேகத்தின்கண்
வியாதிகள் வந்து பொருந்தும்; அதனாற் குறைதலுமின்றி
மிகுதலுமின்றி ஒருசமமாகக் கொண்டு நித்திரை பண்ணிப்
பின்னர் விழிக்குமிடத்துப் பொருந்திய சுகாதனத்திலே இறையள
வாயினும் தலையும், கழுத்தும், ஊன்செறிந்தவுடலும்,
வளையாது நேரே ஓங்க எழுதிய சித்திரம்போல் இருப்பார்;

அவரிடத்து வந்தடையுமோ காம வியாதி சிறிதாயினும்
என்றவாறு.

சுகாதனமென்றது தமக்குக் கைவந்த பத்மாதன முதலிய
ஆதனங்களை, இதனுட்கூறிய இலக்கணத்தோடும் ஆதனங்
கட்டிச் சமாதியில் இருப்போர்க்குக் காமம் வந்தடையாதென்பது
காண்க.

குறைதலுமிகலு மின்றியோர் சமமாக்கொண்டு கண்டியின்
றென்றதற்கு உதாரணம் : பரமார்த்ததரிசனம்.

“எண்டிகழு மியோகத்தை யிப்பரிசி னெப்பொழுதுங்
கொண்டுபயில் வார்கடைக்கா லென்னையே கூடுவரால்
உண்டியினின் மிகுவாரூண் துறப்பார்மிக் குறங்குவார்
கண்டியிலை யறத்துறப்பா ரவர்க்கிதுகை வாராதால்.”

என்றும், தத்துவராயர் அமிர்தசாரம்.

“செவ்வே யுடலுஞ் சிரமுங் கழுத்துமுற
எவ்வா தனத்தி விருந்த வர்க்குங்—கைவந்தால்
வாத முதனோய் நவியா மதியுடையோர்
ஆதன மென்ப தது.”

என்றும் வரும். மற்றும் வருவனவற்றாற் காண்க.

(87)

88 உறக்கமும் பசியு மிகுந்திழ் காமம்
உற்றிடா தற்றபோழ் துள்ளம்
இறக்குமொன் சமாதி யடைதலின் அடையா
இடையிலு மடுபவத் துயரை
மறக்கலா மையினா லச்சமும் வீட்டை
மதித்தலா லிச்சையு முடலை
வெறுக்குநிக் கிரகத் தால்களிப் பறலு
மேவலான் மேவிடா ததுவே.

எ - து. நித்திரை மிகுந்த காலத்தும் பசி மிகுந்த காலத்தும்
காமம் வந்து பொருந்தாது. அந்த நித்திரை பசி இல்லாத

காலத்தும் ஒள்ளிய ஞான சமாதி கூடுதலின் உள்ள மிறந்து
போமாகலின் அஃது அடையாது. அந்நித்திரை பசி சமாதிகளுக்கு
இடையிடையே காமந் தோன்றாதோவென்னின் அவ்விடையிலும்
வருத்தா நின்ற பிறவித் துன்பத்தை மறவாமையால் பயமும்,
வீட்டின்பத்தை என்றைக்கு அடைவோமோவென்று அதனைக்
கருதுதலால் ஆசையும் அன்னபானாதிகளை ஒறுத்தல் முதலிய
வற்றால் உடலை வெறுக்கும் நிக்ரிகத்தால் மனச்செருக்கின்றி
யிருத்தலும் பொருந்துதலாற் காமநோய் பொருந்தாது
என்றவாறு.

நித்திரை மிகுந்தவிடத்தும், சமாதி கூடுமிடத்தும், மனம்
இறத்தலினாலும், பசிமிகுந்தவிடத்தும், உடலை நிக்ரிகிக்கு
மிடத்தும் மனக்களிப்பு அறுதலினாலும், பிறவித் துன்பத்தை
நினைக்குமிடத்தும், வீட்டின்பத்தை நினைக்குமிடத்தும் பயமும்
ஆசையும் தோன்றலாலும், காமமேவுதற்கு இடமின்மையால்
மேவிடாதுவேயென்றார். இவை இரண்டுபட்டாலும் காமம்
அடையாதிருத்ததற்கு உபாயங் கூறினார்.

அடுபவத்துயரை மறக்கலாமையினா னென்றதற்கு உதா
ரணம்: காசிகாண்டம்.

“கருவிடை யழுந்துந் துன்பமும் நிலத்தின்
கண்ணுறிந் கொடியவெந் நோயான்
மருவுவெந் துயரு நரைதிரையெய்தி
வருந்திடுந் துன்பமுங் கூற்றால்
உருவினை யொருவுந் துன்பமு மீட்டுங்
கருக்குழி யொன்றுறு துயரும்
வெருவர வெண்ணி இன்பவீ டதனின்
மேவநன் குணர்தலே வேண்டும்.”

என்றும், சிவதருமோத்தரம்.

“பொற்கடத்தின் மலம்பொருந்திற்
புல்லியரும் பொருணசையால்
அக்கடத்தைப் பற்றியிடார்
அங்கையினா லவனிதனின்

மக்கள்தம் துடலினைத்தாம்

மலபாண்ட மெனவறிந்தும்.

எக்கணக்கா லிகழாதே

அருவருப்பற் றிருக்கின்றார்.”

என்றும் வரும். மற்றும் வருவனவற்றாற் காண்க.

(88)

89

எங்குள புனன்மற் றிதுகழீஇ யிடுதற்

கென்றுகா லிடைப்படு மசுத்தக்

கங்குடல்குலையு மொருமகன் மலம்புக்

காடவு நாடுமே அதுபோல்

பொங்குபுன் மலவூன் பொதியிதென் றொழிப்பல்

எனவரு வருத்துடல் பொறுக்கும்

துங்கமா தவற்கு மெங்ஙன மடவார்த்

தோயவும் நேயமுட் டோன்றும்.

எ - து. எவ்விடத்தில் உள்ளது நீர் இதனைக் கழுவுதற்
கென்று காலினிடத்துப்பட்ட அசுத்தத்திற்கு அவ்வசுத்தம்பட்ட
அவ்விடத்திலே தானே மனம் பொறாது உடல் நடுக்குறும் ஒரு
சுத்தபுருடனானவன் மலங்களே நிறைந்துள்ள தடாகம் புகுந்து
மூழ்கவும் நினைப்பனோ! அவன் போல் உள்ளே நிறைந்த புல்லிய
மலங்கள் புறத்திலே நவத்துவாரங்களிலும் கசிந்தொழுகாநின்ற
மாயிசச் சுமையாகிய இதனை என்றைக்கு நீக்குவேனென்று
உள்ளத்தில் அருவருப்புடனே உடலைத் தாங்காநின்ற உயர்ச்சி
பொருந்திய மாதவத்தினையுடையவனுக்கும் எப்படி மடவாரைக்
கூடவும் அன்பு மனத்தின்கண் தோன்றும் என்றவாறு.

காலிற்படும் அசுத்தத்திற்கு உடல்குலைந்து நீர்தேடும் ஒரு
மகன், மலதடாகத்தில் மூழ்க நினையாமைபோல் உடலை மலப்
பொதியென்று அறிந்து இதனை என்றைக்கு நீக்கிக்கொள்வே
னென்று மனத்தில் அருவருப்புற்று இதனை நீக்குதற்கு ஏதுவாகிய
வீட்டினைக் கருதும் மாதவன், அசுத்தமீது அசுத்தமாய்
வருமாதர் கூட்டுறவினை நினையானெனயது காண்க.

(89)

90

அருந்தவம் புரிவோ ரெதிருரு வசிதான்

ஆதிய மாதர்வந் துள்ளம்

வருந்தினிள் றியாது புரியினு னோக்கார்

மற்றிவ னுற்றமா தரையும்

பொருந்துமோர் வெளின்மீ தேறவிட் ளுளநாய்

போனனி நோக்குமென் போல்வார்

இருந்துள் விடத்தாங் கவர்வரின் விழியோ(டு)

என்படு மோபதைத் திதயம்

எ - து. அரிய தவத்தினைப் பண்ணாநின்ற பெரியோர்
முன்னர் ஊர்வசி முதலிய அரம்பைமாதர்வந்து எங்குபசாரப்
பணிவிடைகளைக் கைக்கொண்டருளித் தேவரீர் எங்கண்மீது
காருணியம் வைக்கவேண்டுமென்றுகூறி. உள்ளம்வருந்திநின்று
யாது செய்தாராயினும் அவ்வுபசாரப்பணிவிடைகளைக் குறித்
தாயினும் அவரைப் பாரார். அவர் நீங்கலாகிய இந்நிலத்துள்ள
மாதரையும் பொருந்தாநின்ற ஓரணிலை மரத்தின்மீதே ஏற
விட்டுள்ள நாய் அதனைப் பார்த்தவினாலே தனக்குப் பயன்
இன்றாயிருந்தும் பார்த்தல்போல் அவரைப் பார்த்தவினாலே
தமக்குப் பயனின்றாயிருந்தும் மிகவும் பாராநின்ற என்போல்வார்
இருந்த விடத்தில் அந்த அரம்பைமாதர் வந்தாராயின்
கண்ணுடனே மனமும் பதைபதைத்து என்ன பாடுபடுமோ யாம்
அறியோம் என்றவாறு.

வெளின்மீதேற விட்டுள நாய்போனனி நோக்குமென்றார்
“அணிலேற விட்ட நாய்போலேன் பார்க்கின்றாய்” என்பது ஒருலக
வழக்கச் சொல்லாகவின். விழிபதைத்தல்-காம விருப்பினாலே
பிறழ்ந்து நோக்குதல்.

(90)

91

பெற்றதாய் முதலோர்ப் புரையமா தரையென்

பொருந்துற வடைந்துளோன் தவழும்

சிற்பொரு மினைத்தன் மனையென வினோதத்

திறத்துரைப் பினுமுனங் கிரகத்(து)

உற்றநான் தனது மகடனை யவணம்

உரைத் திடா மையிற்பழு தென்றால்

பொற்றொடி யவர்தோ டழுவவும் விழைதல்

புரியினென் னாங்கொல் வறமே.

எ - து தன்னைப் பெற்றதாய் முதலானோரைப் போல
மாதர்களையெல்லாம் கருதாநின்ற பெரியதுறவினை அடைந்
தவன் தவழ்கின்ற சிறியவொரு பெண்ணினைத் தனது மனைவி
யென்று வினோத முறைமையாற் சொல்லினும் முன்னம் இல்

வாழ்க்கையிலிருந்த காலத்துத் தனது மகளை அங்ஙனம் சொல்லாமையினால் அங்ஙனம் சொல்லுவதும் குற்றமாகின்றால், பெண்ணாலாகிய தொடியினையுடையாரது தோளினை அணையவும் மனத்தின்கண் விரும்புதல் செய்யின் அத்துறவறத்தினை எதனோடு சேர்த்தலாகும் என்றவாறு.

துறவறத்திற்கு மகளிரை விழைதல் மிகவுமாகாமையால் அத்துறவறம் போயதாய்வைத்தும் அதனைப் பிரமசரியம், இவ்வாழ்க்கை, வானப்பிரத்தமென்னும் இவைகளோடும் சேர்த்தலாகாமையால் என்னாங்கொல் அவ்வறமே என்றார். (91)

92 சிறந்தகற் புடைய மாதரும் பரத்தையருமலாத் தெரிவையர் புவிமேல் பிறந்தநாட் பிறந்தான் போலுநெஞ் சகத்தைப் பிரிநடை யுரியனா மொருவன் இறந்ததன் னிச்சை யெவனமவ் வண்ணம் இகத்திலுஞ் செயப்படா துடலைத் துறந்தகா லையிலு நரகில்வீழ்த் தியம தூதுவர் வருத்தலி னன்றே.

எ - து. மகளிர் இலக்கணமெல்லாம் சிறந்துள்ள கற்புடைய மாதரும் வேசை மாதரும் அல்லாத வியபிசாரமாதர் புவியின் கண்ணே பிறந்த நாளிலே பிறந்தவன் போலும், நெஞ்சகத்திலே வஞ்சகத்தை வைத்துக்கொண்டு தவத்தோர் நடைபோல் வாக்குக் காயங்களில் நெஞ்சகத்தைப் பிரித்துப் பிறர்க்குக் காட்டும் நடைக்கு உரியனாகி ஒருவன் தனது மிகுந்த ஆசையெப்படியோ அப்படி இம்மையிலும் செய்யக்கூடாத படியினாலும், உடம்பினை நீங்கிய மறுமைக்காலத்திலும் யமதூதுவர் நரகத்தில் வீழ்த்தி வருத்தலினாலும் என்றவாறு.

கற்புடைய மகளிருக்கு இம்மை மறுமைகளிலும் இன்பம்; பரத்தையருக்கு இம்மையில் இன்பம்; வியபிசாரமாதருக்கு இம்மை மறுமைகளிலுந் துன்பம். அவர் போலச் சுத்த தவத்தினருக்கு நிராசை முதலியவற்றால் இம்மையிலும் தபோபலத்தால் மறுமையிலும் இன்பமென்பதும் இவ்வாழ்வானுக்கு இம்மையில் இன்பமென்பதும் கூடாவெழுக்கம் உடையோனுக்கு இம்மை மறுமைகளிலும் துன்பமென்பதும் காண்க. வியபிசார

மாதர் தன்மைபோல் நெஞ்சகத்தைப் பிரிநடையுடையோன் தன்மையு மிருத்தலிற் பரத்தையருமலாத் தெரிவையர் புவிமேற் பிறந்தநாட் பிறந்தான் போலுமென்றார். எங்குளபுனன்மற்று என்பது முதல் இந்நான்கு பாட்டாலும் தவத்தோர்கள் மனம், விழி, மெய்களினால் மகளிரை நினைக்கலாகாதென்றும், பார்க்கலாகாதென்றும், கூடலாகாதென்றும் கூறியவாறு காண்க. (92)

93 மைப்படு விழியா ரின்பமோர் முள்ளி மலரினவாய்த் தேனையொப் பெனக்கண்டு ஒப்பில் பேரின்பம் வேண்டினோன் வேண்டி உலகர்வே நெவைகொடுத்திதனும் துய்ப்பமற் றுடுப்ப இரண்டுமே அன்றித் தொடுவனோ பிறிதிவற் றினுக்கூர் குப்பைசா ரிடம்புக் கிடுதலி னவற்றைக் குறித்தோரோ ரிடம்புகா மையினே.

எ - து. மைப்பொருந்திய கண்ணினையுடைய மாதரால்வரும் இன்பம் ஒரு முள்ளி மலரின்கணுள்ள தேனுக்குச் சமானமென்று கண்டு துறந்து ஒப்பற்ற பேரின்பத்தை அடையவிரும்பினோன் உலகத்தார் தன்னை வேண்டிக்கொண்டு வேறே எவற்றினைக் கொடுத்தாராயினும் உண்பனவும் உடுப்பனவுமாகிய இரண்டுமே யன்றிப் பிறிதொன்றினையும் கையினாலும் தீண்டுவனோ? ஆனால் இவையிரண்டையும் வாங்கலாமோ? வென்னில், இவற்றினைக் குறித்து ஊரினிடத்தும், குப்பைசாரிடத்தும், செல்லுகையால் இவை வாங்கிக் கொள்ளலாகும்; மற்றையவற்றினைக் குறித்து ஓரிடத்திலே செல்லாமையால் அவற்றினை வாங்கலாகாது என்றவாறு.

இவ்வாழ்க்கையின்பத்தை அற்பமெனத் துறந்து பேராணந்தத்தை அடையத்தொடங்கினோன் தன்னைப் பிறர் வந்து பின் சென்று எவற்றினைக் கொடுப்பினும் உண்பனவும், உடுப்பனவு மன்றிப் பிறிதொன்றனையும் அங்கேரிக்கலாகாதென்பது கண்டு கொள்க.

மைப்படுவிழியாரின்பமோர் முள்ளிமலரின் வாய்த்தேனையொப்பெனக்கண் டென்றதற்கு உதாரணம்: அனந்தபோதம்.

“கள்ளக்கோலக் கருங்குழன் மாதர்பான்
முள்ளித் தேனை முனிந்துயர் முத்தியாம்
வெள்ளத்தேனை விரும்பும் விடாயினான்
எள்ளிற்போது மிராதுட னேகினான்.”

எனவரும். மற்றும் வருவனவற்றாற் காண்க.

(93)

94 தனைநனி யிரந்து வருந்திமற் றொருவன்
சந்தன மாதிய பூசி
இனமலர் மாலை புனையினு முனியா
இழுத்துவை தடித்துதைத் துடலிற்
பினைமல மாதி பூசினு மன்னோன்
பிரியமப் பிரியமொன் றின்றி
வினைவழி முனைவன் ஐந்தொழில் புரியும்
விதத்தையே நோக்கியுண் மகிழும்

எ - து. பிறனொருவன் வந்து தன்னை மிகவும் வருந்தி
வேண்டிக்கொண்டு சந்தனம்முதலிய பூசி நானாவாயுள்ள மலர்
களினால் இயற்றப்பட்ட மாலைகளைத் தரித்தானாயினும்,
அவையன்றிக் கோபித்து இழுத்து வைத்து அடித்து உதைத்து
உடம்பின்கண்ணே பின்னர்மலமுதலியவற்றைப் பூசினானாயினும்
அந்தத்தவத்தினோன் நன்று செய்தானென்றும், தீது செய்தா
னென்றும் கருதி, விருப்பம் வெறுப்பும் சிறிதாயினும் இல்லாமல்
தனது நல்வினை தீவினைகளுக்கு ஈடாக அவன் அவள் அது
முன்னிலையாகச் சுகதுக்கங்களை ஊட்டுதற்கு இறைவன்
செய்யும் பஞ்சகிருத்தியமென்று அறிந்து, அப்பஞ்சகிருத்தியஞ்
செய்யும் விதத்தையே பார்த்து, உள்ளே மகிழ்ந்திருப்பான்;
என்றவாறு.

ஒருவன் சந்தனமாதிய பூசி இனமலர்மாலைகளைப் புனை
யினுமுனியா இழுத்து வைத்தடித்துதைத் துடலிற் பினைமலமாதி
பூசினும் என்றதற்கு உதாரணம் :

“வையினு வாழ்த்தினு மலர்கொ டேத்தினும்
வெய்யவ ராவிடை வீழ நூக்கினும்
எய்யினு மெறியினு மியாது செய்யினும்
நைவொடு மகிழ்வில ஞானி சேமே.”

என வரும், மற்றும் வருவனவற்றாற் காண்க.

95 தந்தைதாய் பலமா தியகொடுத் திடவும்
தக்கைபுண் செவியினுக் கிடவு
மைந்தவா வெனலுங் குதித்தெழுந் தோடி
வருதல்போ குதல்செயு மகவின்
ஐந்தொழில் புரியு மெந்தையூழ் வழியீந்(து)
அருள்கக மாதிய வருங்கால்
சிந்தையுள் விழைந்து முற்செலார் அழிந்து
பிற்செலார் மாசறத் தெளிந்தோர்.

எ - து. தந்தையும் நாயும் முப்பழ முதலிய பழங்களைக்
கொடுக்க புண்பொருந்திய செவிக்குத் தக்கையிடவும்,
மைந்தவன் அழைத்தவுடனே குதித்தெழுந்தோடி
வருதலு் குதித்தெழுந்தோடிப் போகுதலும், செய்யும் பிள்ளை
போலப் பஞ்ச கிருத்தியங்களையும் பண்ணாநின்ற எமது
தந்தையாகிய இறைவன் ஊழ்வினைப்படியே கொடுத்தருளிய
சுகதுக்கங்கள் வருமிடத்துச் சுகமென்று மனத்தின்கண் விரும்பி
முன்சென்று பற்றார்; துன்பமென்று மனத்தீட்டிந்ந்து பின்
சென்றடையார்; முக்குற்றங்களும் அற வேதாகமங்களைத்
தெளிந்த பெரியோர் என்றவாறு.

இவை யிரண்டு பாட்டாலும் தவத்தினர் சீவர்கண்
முன்னிலையாகச் சுகதுக்கங்கள் வந்தவிடத்து அச்சேவச் செயலாக
நாடாது சேவச்செயலாக நாடி விருப்பு வெறுப்பின்றிச்
சமபாவனையோடு இருக்கவேண்டுமென்று கூறியவாறு காண்க.
(95)

96 இத்தரை யிடைப்பா ழாயவா லயமற்(று)
இருண்மிகு முடுக்கரா திகளிற்
சுத்தமெய்த் தவரெப் பொழுதடைந் துறிலும்
தோன்றுறா தச்சமங் கவர்பால்
அத்தனில் வுடலைப் புரக்குஞான் றழிப்பார்
இலையவ னேபினு மழிக்கின்
வைத்திவன் புரப்பா ரிலையெனுந் துணிவு
மனத்தினு ளிருத்தலி னன்றே.

எ - து. இந்தப் பூமியின்கண்ணே பாழங்கோயில் இருண் மிகுந்த மலைக்கெவி முதலிய இடங்களிலே பரிசுத்தமாகிய சத்திய தவத்தோர் எக்காலத்திலே சென்றிருந்தாராயினும், அவ்விடத்திலே பாம்பு முதலியவற்றால் துன்பம் வருமென்று அவரது மனத்தின்கண்ணே பயம் தோன்றாது; இறைவன் தான் படைத்த இவ்வுடலைக் காக்குநாளில் அழிப்பார் ஒருவரும் இல்லை. படைத்துக் காக்கும் அவனே பின்னரும் அழிக்கு மிடத்தில் இந்நிலத்தின்கண் வைத்துக் காப்பார் ஒருவரும் இல்லை என்னும் நிச்சயம் அவரது மனத்தின்கண்ணே இருத்தவினால் என்றவாறு.

இதனுள்ளே பாழங்கோயில் முதலிய விடங்களிலே ஏகாந்தமாயிருக்கும்போது இராக்காலங்களிலும் சிவச்செயலை நாடிப் பயப்படாதிருக்க வேண்டுமென்று கூறியவாறு காண்க. (96)

97 ஊனையோம் புதல்கை விடுத்துனை யுவப்பார்
உணர்வரென் றாருடை நம்பி
தானுரைத் தமையா னுடல்விழைந் திடினத்
தத்துவ நிலையுந் கைதவறி
ஈனமார் பிறப்புந் ரிடுவனைந் தொழிற்கும்
இறையதி காரியென் றெண்ணா
ஞானமொன் றனையே தொடருமோர் புருட
னண்ணுவன் பரகதி தின்னம்.

எ - து. ஊன் பொருந்திய உடம்பினைப் பாதுகாத்தல் கைவிட்டு உனது திருவடியை விரும்புவார் அதனை அறிவார் றென்று என்னை ஆளாகவுடைய சுந்தரப்பெருமானாயனார் ஓதினமையால், தான் உடலைப் பாதுகாத்தற்கு விரும்பிடிந் அந்தப் பரதத்துவ நிலைமையை அறியும் அறிவும் தன்னை விட்டு நீங்கித் தன்னால் உடலைப் பாதுகாக்கக் கூடாமையால் அவ்வுடலும் நீங்கி மறுமைக்கண் இழிவு பொருந்திய பிறப் பினையும் அடைவனாதலின் பஞ்சகிருத்தியத்துக்கும் இறைவனே ஒப்பித்து, ஞானமொன்றனையுமே விடாது பற்றும் ஒரு புருடன் பரகதியினை அடைவான்; இது உண்மையாம் என்றவாறு.

ஊனையோம்புதல் கைவிடுத்துனை யுவப்பாருணர்வரென்ற தற்கு உதாரணம் : தேவாரம்.

“தேனைக்காவல் கொண்டுவிண்ட கொன்றைச் செழுந்தாராய்
வானைக்காவல் கொண்டுின்றா ரறியா நெறியானே
ஆனைக்காவி லரணேப்ரனே யண்ணாமலை யானே.”
ஊனைக்காவல் கைவிட்டுன்னை யுகப்பா ருணர்வாதே.”

என வரும், மற்றும் வருவனவற்றாற் காண்க.

(97)

98 உள்ளதுண் டாமற் நிலத்தின் நெனவெண்
காடரோ திடுதலி னுறுமுழ்
தள்ளொணா மையினெவ் விதத்தினு நுழைந்து
தவம்புரி காலையு னுயிரை
விள்ளல்செய் திடினு ஞானசாதகனுண்
மேவுமல் வாதனை யொடும்போய்த்
தெள்ளியபோக முண்டுமீன் டடைவன்
சிவமதுந் பலமதொன் றிரண்டில்

எ - து. உள்ளது ஒளிப்பிலும் உண்டாம், இல்லது ஒரு காலத்தும் இல்லையென்று திருவெண்காட நாயனார் ஒதுத லினாலே பொருந்தாநின்ற ஊழ்வினையை யாவராலும் தள்ளக் கூடாமையால் தான் தவத்தினைப் பண்ணுங்காலத்தில் அந்த ஊழ்வினை எந்த விதத்தா லாயினும் வந்து பொருந்தித் தன்னுடம்பினையும் உயிரினையும் வேறாக்குதல் செய்தாலும் ஞானசாதகனானவன் தன்னுள்ளத்தின்கண் மேவிய அந்தச் சுத்த வாதனையுடனே ஊர்த்தலோகங்களிலே சென்றிருந்து சுத்த போகங்களை அனுபவித்துப் பின்னர் மீண்டும் பூமியின்கண் வந்து ஒரு சனனம் இரண்டு சனனத்திலே பரிபூரண ஞானத்தினைப் பெற்றுச் சிவத்தினை அடைவான் என்றவாறு. (98)

99 அருந்தவ விலக்கிவ் வுடற்பரிப் பதுதான்
அச்சமா திகடரு மூலர்
திருந்துநம் சிந்தை சிவன்கணே யாவர்
வரினுமென் றமையிற் பேதிப்பான்
பொருந்தினும் வானோ ரெதிர்முதிர் கொலைவெம்
பூதமா தியவளைந் திடினும்
இருந்ததஞ் சமாதி நிலைகுலை யாதோர்
எண்ணிய எண்ணியாங் கடைவர்

எ - து. அரிதாகிய தவத்தினுக்கு மாறுபாடு இவ்வுடம் பினைத் தாம் பாதுகாக்குதல்; அதனால் பயம் ஆசை அபிமானம் முதலியன மனத்தின்கண் உண்டாமாதலில் தவத்தினுக்கு இடையூறு செய்தற்கு யாவர் வந்தாராயினும் நமது சிந்தை சிவனது திருவடியின்கண்ணே திருந்தா நிற்குமென்று திருமூல நாயனார் கூறினமையால், மனத்தினைப் பேதிக்கும்பொருட்டுத் தமது எதிரே தேவர்கள் வந்தாராயினும், முதிர்ந்த கொலையினைச் செய்கின்ற வெவ்விய பூதங்கள் முதலியவை வளைந்து கொண்டனவாயினும், தாமிருந்த சமாதி நிலைமை வழுவா திருந்தோர் தாம் எண்ணிய வீட்டின்பத்தினை எண்ணியவாறே அடைகுவார் என்றவாறு.

இத்தரையென்னும் பாட்டுமுதல் இந்நான்கு பாட்டாலும் தவத்தினோர்கள் தாம் உடம்பினைப் பாதுகாத்தல் கைவிட்டு இவ்வுடம்பினைப் படைத்த இறைவனே காத்தலும் அழித்தலும் செய்வான்; அவனையன்றிப் பிறரொருவராலும் காத்தல் அழித்தல் செய்யக்கூடாதென்று அறிந்து அவ்விறைவன் செயலை நாடிப் பயமாகிகளின்றி ஞானசமாதி கூடவேண்டுமென்று கூறியவாறு காண்க.

அருந்தவ விலக்கு இவ்வுடற்பரிப்பதுதா எனென்றதற்கு உதாரணம்: தேவாரம்.

“தன்கடம்பனைப் பெற்றவன் பங்கினன்
தென் கடம்பைத் திருக்கரக் கோயிலான்
தன்கடன் அடியேனையுந் தாங்குதல்
என்கடன்பணி செய்து கிடப்பதே.”

என்றும், திருந்துநம்சிந்தை சிவன்கணே யாவர்வரினு மென்றதற்கு உதாரணம்: திருமந்திரம்.

“இருந்து வருந்தி யெழிற்றவஞ் செய்யும்
பெருந்தன்மை யாளரைப் பேதிக்க வென்றே
யிருந்திந் திரனே யெவரே வரினுந்
திருந்துநம் சிந்தை சிவனவன் பாலே.”

என்றும், சமாதிநிலை குலையாதோர் எண்ணிய வெண்ணியாங் கடைவரென்றதற்கு உதாரணம்: ஞானவாசிட்டம்.

“எனக்கீதென்னு முணர்வுடைமை
யிடர்விட்டகலா துணர்விண்மை
அனர்த்தமில்லா வீடளிக்கு
மாசையேதிங் கதுசெய்வாய்
சனிப்பில்சிவமெங் கணுமுளது
சாந்தஞ்சுபஞ்சித் துருவென்னுங்
கனத்தவிந்த வொருநினைவே
கருமத்தியாக மிராகவனே.”

என வரும். மற்றும் வருவனவற்றாற் காண்க.

(99)

100 தேவர்மா முனிவ ரசுரர்வா ளரக்கர்
சித்தவித் தியாதரர் முதலோர்
யாவரும் விரும்பிச் சித்திபுத் திகளும்
எட்டுணை யச்சமா தியவுண்
மேவுறா தகற்றித் தவம்புரிந் தடைந்தான்
மேலதா மூலபண் டாரம்
ஓமாவற வவையே குடிகொளென் போனெஞ்
சுடையராம் அடையவும் படுமே.

எ - து. தேவர்களும் மகத்தாகிய முனிவர்களும் அசுரர்களும் இராக்கதர்களும் சித்தர்களும் வித்தியாதரருமென்று சொல்லா நின்ற இவர்கள் முதலியவர்களும் அஷ்டமாசித்திகளையும் மேலாகிய ஊர்த்த போகங்களையும் விரும்புங்காலைப் பயம் ஆசை கோபம் அபிமானம் முதலியவை எண்மாத்திரமாயினும் மனத்தின்கட் பொருந்தாது மாற்றித் தவத்தினைப் பண்ணி அவற்றினை அடைந்தாரானால், அந்தச் சித்தி புத்திகளுக்கு மேலாயுள்ள வீட்டின்பமாகிய மூலபண்டாரத்தினை அந்தப்பய முதலியவை தாமே விட்டு நீங்காது குடிகொண்டிருக்கின்ற என்போலும் மனத்தினை யுடையவரால் அடையவுங் கூடுமோ என்றவாறு.

(100)

101 ஒருவனுக் கிருளற் றுரியசிற் சொருபம்
உள்ளவா விளங்கினன் றறுமிப்
பருவர லுருவப் பற்றுமற் றதுளேர்
படுமன விறைபுரி தருமைங்

கருமமெவ் விடத்துங் கண்டுதற் செயலைக்
கைவிடுத் தச்சமா தியவுண்
மருவுறா தகற்றித் தவஞ்செயல் வழக்கால்
வாழியெங் குரவனீ ழேழி.

எ - து. ஒரு புருஷனுக்கு அஞ்ஞான இருட்டு நீங்கித் தனக்குரிய ஞானசொரூபம் உள்ளபடியே விளங்குமாயின் இந்தத் துன்பம் செய்யாநின்ற தேகப்பற்று அன்றைக்கு நீங்கும். அந்த ஞானசொரூபம் தனக்கு நேராய் வந்து லபிக்குமளவும் இறைவன் செய்யாநின்ற பஞ்சகிருத்தியங்களை எவ்விடத்திலும் பார்த்துச் சீவச்செயலை விட்டு நீங்கிப் பயமுதலிய துர்க்குணங்கள் மனத்தின் கண்ணே பொருந்தாது மாற்றித் தவத்தினைச் செய்வதே முறைமையாம். எமது ஞானாசாரியன் நீழேழிகாலமும் வாழக்கடவன் என்றவாறு.

(101)

வைராக்கிய தீபவுரை

முற்றுப்பெற்றது.

— : 0 : —

கறை தோய்ப்பாவ மறச்சீவ கருணைபெருக்குங் கொலை மறுத்தல்
காள கண்டன் தாளகண்டக் கண் கூட்டிடலா மெய்ப்பத்தித்
துறைதோய்வை ராக்கியச தகஞ் சொற்றுத்துதிப்பார்

மனமுருக்குந்
றுதிப்பாவினங்க ளுளப்பாசந் துமிக்கும் வைராக்கிய தீபம்
நிறைதோய்பரமா னந்தவருள் நிலையங்காட்டிப் புலத்திலுந்து
நெஞ்சக் கவியைக் கட்டியின்ப நிட்டைகூட்டும் உந்தியெனும்
முறைதோய் நூல்செய் நின்கனிவாய் முத்தந்தருக முத்தமே
முதிர்சீர்ச் சாந்த விங்கவருள் முத்தா முத்தந் தருகவே.

— தவத்திரு கந்தசாமி சுவாமிகள்
சாந்தலிங்கர் பிள்ளைத் தமிழ்

அருஞ்சொற் பொருள்

அகங்காரம் - 'யான்' என்னும் பற்று (செருக்கு)

அகமுகம் - உள்நோக்கு

அசாஸ்திரம் - நல்ல நூல் அல்லாதது

அந்தரம் - வான், ஆகாயம்

அறித்தியம் - நிலையின்மை

அபரஞானம் - நூலறிவு

அபிமானம் - பற்று

அபிமானித்து - பற்றுக்கொண்டு

அபின்னாசக்தி - பிரிவில்லாத சக்தி

அவித்தை - அஞ்ஞானம்

அனுக்கிரகம் - அருள்

அனுஞ்ஞை - இசைவு

அனுதினம் - நாள்தோறும்

ஆசாரியன் - குரு, நடந்து காட்டுபவன்

ஆசௌசம் - அசுத்தம், தீட்டு, குற்றம்

ஆதனம் - ஆசனம்

ஆப்தவாக்கியம் - நம்பத்தக்க பெரியோர் சொல்

ஆனந்த மோக்ஷம் - இன்பந்தரும் வீடுபேறு

இச்சை, ஞானம், கிரியை - விருப்பம், அறிவு, தொழில்

இந்திரிய நிக்கிரகம் - புலனடக்கம்

இராகத் துவேஷம் - விருப்பு, வெறுப்பு

இராச சோரராக்னி - அரசன், கள்வன், நெருப்பு

ஈசுரபத்தி - சிவபக்தி

உதராக்கினி - வயிற்றுத்தி

உற்பலம் - தோன்றுதல்

உற்பத்தி - தோற்றம்

ஊர்த்துவ - மேல்நோக்கிய

ஏகதேசம் - ஒருபகுதி (கிறுபான்மை)

ஏகாந்தம் - தனிமை

எஞ்ஞபுருடன் - வேள்வித் தலைவன்

கடாக்ஷம் - கடைக்கண்

காலத்திரயம் - இறப்பு, நிகழ்வு, எதிர்வு என்ற மூன்று காலங்கள்

காலதேச வர்த்தனம் - காலம், இடம், நிகழ்ச்சிகள்

கிரணம் - கதிர்

கிருபை - அருள்

கிருபாசமுத்திரம் - அருட்கடல்

கிருத்தியம் - தொழில்

கிண்டு - பிளந்து

கிர்த்தி - புகழ்

குரோதம் - பகைமை உணர்வு

கொதுகு - கொசு

கைதவர் - வஞ்சகர்

சகசம் - இயற்கை (உடன் தோன்றியது)

சகசீவபரம் - உலகு, உயிர், கடவுள்

சகமுகம் - புறநோக்கு

சங்கற்பம் - நினைப்பு

சடம் - உடல்

சத்தசாகரம் - ஏழ்கடல்

சமபாவனை - பொதுநோக்கு

சமானாதிகம் - ஒப்பு உயர்வு

சர்வமுமித்தை - எல்லாம் கற்பனை, பொய், மயக்கம்

சராசரங்கள் - நிலை இயங்கியற் பொருள்கள்

சன்னிதி - முன்னிலை

சனிப்பு - பிறப்பு

சாத்தியம் - நிறைவேற்றக்கூடியது

சித்தசஞ்சலம் - மனக்கவலை

சிரவணமனம் - கேட்டல், சிந்தித்தல்

சிவாதித்தன் - சிவமாகிய சூரியன்

சிலேஷ்மம் - கோழை

சிற்சத்தி - ஞானசக்தி

சிற்பரன் - அறிவுருவாகிய கடவுள்

சுதர் - மக்கள்

சுத்தவிரத்தன் - பற்றற்ற தூயோன்

சேதித்து - அழித்து

சேஷம் - அடிமை, உள்

ஞானாசாரம் - அறிவு, ஒழுக்கம்

ஞானானந்தம் - அறிவு இன்பம்

தணவார் - நீங்கமாட்டார்

தற்பரானந்தம் - கடவுள் அனுபவம்

தாரணை - மனத்தை ஒருவழி நிறுத்தல்

திதி - காத்தல்

திருட்டாந்தம் - எடுத்துக்காட்டு, உவமை

திருமுகவாசகம் - கடிதத்தில் உள்ள சொல்

திவ்யாகமம் - தெய்வநூல்

துல்லபம் - அருமை

துவிதபுத்தி - இரண்டென்னும் உணர்வு

தூஷணம் - வைதல், திட்டுதல்

தேகபந்தம் - உடலாகிய கட்டு

நிட்காமியம் - பயன் கருதாமை

நித்யகருமம் - நாட்கடமை

நியமம் - முறைமை

நிரயம் - நரகம், துன்பம்

நிவிருத்தி - நீக்குதல்

நின்மலம் - குற்றமற்ற

நிக்ஷேபம் - புதையற்பொருள்

நுட்பம் - கூர்மை, அறிவு

நேத்திரம் - கண்

பக்குவாபக்குவம் - தகுதி, தகுதி இன்மை

பரைதரிசனம் - ஞானக்காட்சி

பிண்டஞானம் - உடலுணர்வு

பிரபஞ்சம் - உலகு

பிரமவேலை - பிரமமாகிய கடல்

பிரமவித்தை - ஆன்மீகஞானம்

பிரமாணம் - அளவை

பிரவிருத்தி - முயலுதல், ஈடுபடுதல்

பிருதிவி - நிலம்

புரந்தரன் - தேவேந்திரன்

புகர் - சுக்கிராச்சாரி

பூரணசொருபம் - முழுவடிவம்

பூரித்தல் - நிறைதல்

பூஷணம் - ஆபரணம், அணி

போகம் - அனுபவம்

மமகாரம் - எனது என்னும் பற்று

மலைக்கெவி - மலைக்குகை

மனைசுதர் - மனைவி மக்கள்

மனோலயம் - மனம் ஒடுங்குதல்

மார்த்தாண்டன் - சூரியன்

மோக்ஷானந்தம் - வீடுபெற்றின்பம்

மோக்ஷலக்ஷணம் - வீட்டிலக்கணம்

முக்கரணம் - மனம், மொழி, மெய்

முடு - மூட்டுப்பூச்சி

யுகாந்தகாலம் - ஊழிக்காலம்

ரணகளம் - போர், முனை

லபித்து - அடைந்து

லயம் - ஒடுக்கம், அழித்தல்

வார்த்திகன் - கிழவன்

வைராக்கியதீபம் - பற்றின்மையை விளைக்கும் ஞான விளக்கு

வைராக்கிய தீபம்

உதாரணச் செய்யுள் முதற் குறிப்பு அகர வரிசை

வரிசை எண்	செய்யுள்	பக்கம்	வரிசை எண்	செய்யுள்	பக்கம்
1	அகலாதனுகாது	81	37	தன்னெஞ்சம்	70
2	அங்கியதனில்	20	38	தீய அசுரர்	24
3	அச்சினுள் நின்ற	85	39	துக்க சுகம்	48
4	அண்டமெண்டிக்கு	47	40	தூமங்காட்டும்	56
5	அத்தனோடன்னைக்	32	41	தெய்வவாணி	73
6	அளிமலர்	72	42	தேனைக்காவல்	103
7	ஆதலால் அறியும்	42	43	நடுங்காமல்	67
8	ஆரியமும் செந்	29	44	நலமிலாமுப்பு	22
9	இருந்து வருந்தி	104	45	நன்கடம்பனை	104
10	இல்லறமும் முயன்று	38	46	நன்றறிவாரில்	23
11	இவ்வகை ஐய	87	47	நிறநல் இருத்தல்	91
12	இறந்தமுனமே	37	48	பண்டுகாமரான	34
13	இறைகண் அன்பினை	73	49	பரணமாகிய	24
14	ஈங்கிவை பிறழ்ந்து	38	50	பரந்துலகேழும்	85
15	உடலாங்குகை	84	51	பலன்கள் வேண்டிய	44
16	உயிர்நித்தம்	66	52	பழகினால்வரும்	62
17	உறங்கிடிப்பிணமே	92	53	பாய்ந்து மாவேழும்	56
18	எண்திகழும்	94	54	பிணியினால்	22
19	எனக்கீதென்னும்	105	55	பிரிவிலாத பிரம	44
20	என்றென்றெண்ணி	20	56	பிறந்தவரித்தல்	23
21	ஒப்பில் அமலன்	82	57	பிறப்பறியார்	85
22	ஒரு பொருள்	25	58	புத்திரர் மனையாள்	50
23	ஒழுக்கமே	44	59	புலனைந்தும்	21
24	ஒளித்தகும்	76	60	பொற்கடத்தின்	95
25	கருப்பாயசயமே	20	61	மருளுறும்	66
26	கருவிடை அழுந்தும்	95	62	மறைகளாகமம்	73
27	களளக்கோலக்	100	63	மிகமுயன்று	84
28	காரணம் இறந்த	40	64	முதுகுபற்றி	34
29	குருடன் புகராம்	24	65	முன்னமே பாகமா	44
30	கோபம் மிக்கபோது	90	66	வந்திடும் மரணத்	21
31	சமயாசார	54	67	வலஞ்செய்து	81
32	செய்யாமொழிக்கும்	29	68	வாக்கொடு மனமும்	56
33	செவ்வேயுடனும்	94	69	விரைந்தன்று	60
34	தந்தை தாய்	62	70	வில்விளங்கிய	27
35	தனக்கினியனாம்	67	71	வெங்காதற்பெரும்	58
36	தனத்தினை	21	72	வெம்புதல் போய்த்	53
			73	வையினும்	100


வைராக்கிய தீபம்

செய்யுள் அகர நிரல்

(எண்: பக்க எண்)

அடுத்தவீச் சீவன்	45	கயல்விழி மனைவி	16
அரம்பையுள் னுறுதன்	48	கருடனை நினைவோர்	78
அரிதுபெற் றிடினும்	24	கருப்பமா ருயிரத்	38
அருந்தவ விலக்கிவ்	103	கருமமொன் றியற்றப்	27
அருந்தவம் புரிவோ	96	கற்பழ மாகப்	14
அருந்திய காலத்	12	காரிய மாக	77
அரும்பொறி யின்மை	82	கான்றசோ றதனிற்	69
அரையன்வா யுரைகள்	13	குலவுசெங் கதிரோ	79
அறவுநித் திரையைத்	93	சமரமுற் றிடாது	72
அறைதவிற் கொல்லா	69	சற்குரு வருளா	81
இக்கணத் திருந்த	35	சாதக தசைக்கண்	55
இத்தரை யிடைப்பா	101	சிறந்தகற் புடைய	98
இத்திற னுள் கைப்	71	சிறியவர் மணற்சோ	42
இதுநெறி யெனவோ	75	செப்பிரும் கைலைக்	77
இந்திர சாலத்	57	சொற்றிடிந்	58
இம்மையி னிகழ்ச்சி	68	ஞானசா தகன்மற்	86
இருவகைச் சார்பா	49	ஞானியஞ் ஞானம்	39
இருவகைப் பற்றி	50	ஞானியே யெவரும்	43
இளமையிற் பிணியற்	22	தத்துவ முணர்	59
இளமையின் மனையைத்	34	தந்தைதாய் ப்லமா	101
ஈங்கறை முறையிற்	75	தந்தைதாய் முதலாம்	62
ஈதலே யறமு	29	தம்மிடத் தேனுந்	67
உச்சியம் போதின்	84	தன்னரு குறுசேய்	89
உடலிதுற் பவத்தோ	18	தனக்கினி யவனாம்	66
உருட்கறங் கூசன்	16	தனதகத் தகலா	32
உள்ளதுண் டாமற்	103	தருனிதிருந் தொருதம்	61
உறக்கமும் பசியு	94	தனைநனி யிரந்து	100
ஊனையோம் புதல்கை	102	தரிவித வுலகத்	39
எங்குள புனன்மற்	96	திருவளர் கமலத்	10
எடுத்துள குடும்பச்	60	துணையில் பேராசைக்	15
எப்பொருள் களுமா	11	துறந்தவன் பொருட்சார்	63
எய்தவ னுறமற்	88	துன்பவெம் பிறப்பி	25
எரிந்தெழு பகிநோய்	87	துன்னியா ணவப்பாம்	11
ஐம்புல னடல்	47	தென்பரவையினுட்	92
ஒருவனுக் கிருளற்	105	தேர்ந்திடி னபரம்	45
ஒன்றிய பாச	54	தேவர் மா முனிவ	105

தோன்றிநின் றழியப்	18	பொருளறத் துறந்து	64
நடந்துறங் கொருவன்	91	மிகுத்திடு முனமிற்	86
நித்திரை தடைமீ	92	முள்ளில் சில்	52
நிறந்தருந் தெய்வப்	30	மைப்படு விழியா	99
நீரிடத் தன்றி	74	யாதியா தொருவ	71
பகர்தரு தொழில்க	83	யோக சாதனையால்	46
படையெடுத் தமர்கட்	56	வதுனைநாள் மறையோர்	79
பவத்தனிப் பரவைக்	28	வருத்தமொன் றின்றிச்	41
பாரினட் டாங்கா	80	விடத்தகு	53
பிறந்த வப்பொழுதே	37	விடுக்குநர்	43
பிறப்பிறப் புடைய	23	விடையதூ ரிறையே	31
பிறப்பெனு முவரிச்	30	வினைப்பிறப் பொருவன்	26
பிறிதுநோய் தன்னோய்	65	வேண்டினுண் டாகத்	33
பெண்ணைவிட் டகலா	90	வேரறக் கொடிவா	51
பெற்றதாய் முதலோர்ப்	97		



எமது வெளியீடுகள்

	விலை
1. கொலை மறுத்தல்	5-00
2. வைராக்கிய சதகம்	5-00
3. வைராக்கிய தீபம்	7-00
4. அவிரோத உந்தியார்	10-00
5. அவிரோத உந்தியார்-ஆங்கிலம்	10-00
6. கொலை மறுத்தல் உரைநடை	2-00
7. சாந்தலிங்க சுவாமிகள் பிள்ளைத் தமிழ்	3-00
8. ஆங்கிலப் பாமகள்	7-50
9. புறப் பாட்டுரை	5-00
10. கொங்கு மண்டல சதகம்	4-00
11. அறுவகை இலக்கணம்	6-00
12. எங்கள் நாட்டுப்புறம்	25-00
13. கொங்கு மண்டல சதகங்கள்	32-00
14. கொங்குநாட்டு வரலாறு	45-00

தவத்திரு சாந்தலிங்க அடிகளார் திருமடம்

பேரூர் கோவை 641010.